



لومړۍ نړيواله جگړه

د انساني تاريخ د لومړۍ وحشي جگړې له عبرت ډک تاريخ

لومړۍ نړيواله جگړه

ليکوال: سيد محمد فضل الله بخاري
ژباړن: زاهد خيلي

ليکوال: سيد محمد فضل الله بخاري
ژباړن: زاهد خيلي

د کتاب له متن څخه؛

لومړۍ نړيواله جگړه چې د ۱۹۱۴ ز کال د جولای په ۲۸ پېل او د ۱۹۱۸ ز کال د نومبر د ۱۱ پورې روانه وه، په مجموعي ډول په کې د ۱۸۲۳۳۳۳۷۰۰۰۰ امريکايي ډالرو په برابر بلاوا سغه زيان شوی و. د بشریت په تاريخ کې دغسې دردناکې او ريردوونکې جگړې ته د اروپا جگړه هم وايي. د خونړيو حالاتو په وجه ورته نړيواله جگړه هم ويل کيږي، په دې جگړه کې انسانان د حيواناتو په شان ووژل شول. د لومړۍ نړيوالې جگړې په جريان کې يوازې اروپا نه بلکې ټوله نړۍ د سختو ستونزو سره مخ وه. په سمندرونو، هوا او ځمکو کې جگړه روانه وه. د لومړۍ نړيوالې جگړې په پای ته رسيدو د اروپا حالت داسې و، لکه د يوه زلزلې څپلې هيواد، کوله باري و دان خاينه ويجاړ کړي وه، هر خوا تپيان خلک ليدل کيدل، بيا هم داسې کسان ليدل کيدل، چې عمرونه زيات وه، ځوانه طبقه ډېره لږه تر سترگو کيده، د کونډو او يتيمانو يو زيات شمېر خلکو اسمان ته چيغې وهلې. د حکومتونو سره د عامو خلکو د فلاح او بهبود لپاره هيڅ هم نه ول، ځواني بيخي خالي وې، نا امنې، لوړې او تندي اباد خاينه گوانېل.



چاپجاړي: مومند خيرندهويه ټولنې تخنیکي خانکه - جلال اباد
لړنکشمېري: ۰۷۰۰۲۶۱۶۱ / ۰۷۷۶۱۶۱۶۱

Designed by Abdul Hasi Buz

Ketabton.com

لومړۍ نړيواله جگړه

(د انساني تاريخ د لومړۍ وحشي جگړې له عبرته ډک تاريخ)

ليکوال: سيد محمد فضل الله بخاري

ژباړن: زاهد خليلي

د کتاب ځانگړنې

د کتاب نوم: لومړۍ نړيواله جگړه

ليکوال: سيد محمد فضل الله بخاري

ژباړن: زاهد خليلي zahidkhalil@yahoo.com

کمپوزر: په خپله ژباړن

ډيزاين چارې: عبدالهادي اثر ۰۷۷۲۱۲۰۷۰۳

خپرنډوۍ: مومند خپرنډويه ټولنه-جلال اباد

چاپ کال: ۲۰۱۳/۱۳۹۲

برېښنا ليک: Momand.books@gmail.com

چاپوار: لومړۍ

چاپځای: مومند خپرنډويي ټولنې تخنیکي خانګه

د بيا چاپ حقونه د خپرنډويي ټولنې سره خوندي دي

بِسْمِ اللَّهِ الرَّحْمَنِ الرَّحِيمِ

ډالۍ

قدرمن مور او پلار ته مې

زاهد خليلي

نيولیک

11 د ژباړن خبرې

13 لومړنۍ خبرې

16	لومړۍ برخه
16	د لومړۍ نړيوالې جگړې څخه مخکې د بنکېلو هېوادونو حالات
16	د متحدو هېوادونو حالات
16	انگلستان
17	سياسي او ټولنيز حالات
18	اقتصادي حالات
19	جغرافيايي او فوځي حالات
20	فرانسې
22	سياسي او ټولنيز حالات
23	اقتصادي حالات
24	جغرافيايي او فوځي حالات
25	امريکا
26	سياسي او ټولنيز حالات
27	اقتصادي حالات
28	جغرافيايي او فوځي حالات
29	روسيه
32	سياسي او ټولنيز حالات
32	اقتصادي حالات
33	جغرافيايي او فوځي حالات
34	سربيا
35	رومانيه
36	بيلجيم
Error! Bookmark not defined.	يونان
40	مونتي نيگرو
40	ايتاليا
43	جاپان
45	پرتگال

46	د مرکزي هېوادونو حالات
48	جرمني
50	سياسي او ټولنيز حالات
52	اقتصادي حالات
53	جغرافيايي او فوځي حالات
54	اسټريا-هنګري
57	سياسي او ټولنيز حالات
58	اقتصادي حالات
59	جغرافيايي او فوځي حالات
61	ترکيه
63	بلغاریه
64	د جګړې لاملونه
65	د ځمکنۍ، بحري او هوايي ځواک د برلاستيا لپاره هڅې
68	د اقتصادي پياوړتيا لپاره هڅې
70	د پخوانيو جګړو څخه رامنځته شوي دښمني
71	قومي تعصبونه
72	اتحادي سياست
74	د مشرانو ناکامه مشري
76	صنعتي انقلاب او د نوي والي سره د ځينو خلکو مخالفت
77	د نويو سيمو د نيولو پر سر رقابت
79	دويمه برخه
79	د جګړې احوال
79	د ۱۹۱۴ ز کال د جګړې حالات
81	د جګړې پلانونه
81	د شيلفن پلان
83	۱۷ شمېره پلان
84	ځمکنۍ او بحري حملې

85	لوېديځه جبهه
86	سرحدې جگړې
86	د لورن په سيمه کې جگړه
88	د اړدينيس جگړه
89	د سيمبر جگړه
90	د مونز، لاکيټا او گوئز جگړې
92	د مارن او ارک جگړې
95	د مارن دويمه جگړه
96	د سنټ گاندي د سيمي جگړې
96	د جنوبي جبهې جگړه
98	د ائزن لومړۍ جگړه
98	د پاریس لومړۍ جگړه
100	ختيزه جبهه
101	د ټينن برگ جبهه
103	د مسيورين، گلشيا او د پولينډ جبهه
105	د بالکانو جبهه
107	د ترکيې جبهه
108	بحري جبهه
108	د هولي گولينډ جگړه
109	مستعمراتي جبهې
111	د ۱۹۱۵ ز کال د جگړې حالات
112	ځمکنۍ، بحري او هوايي حملې
112	لوېديزه جبهه
113	د نو چييل جگړه
113	د پاریس دويمه جگړه
114	ختيزه جبهه
115	په ميسوريا کې د ژمي جگړې

115	د ګارلس تارنوو ماته.....
117	د ايټاليې جبهه.....
118	د ايټاليې جګړې.....
119	د بالکانو جبهه.....
119	د سربيا سقوط.....
120	د ترکيې جبهه.....
121	د کاکيشيا جبهه.....
121	د جنوبي ميزوپوتاميا جبهه.....
122	د ګالي پولي جبهه.....
123	بحري جبهه.....
124	د ۱۹۱۶ ز کال د جګړې حالات.....
125	خُمنکی، بحري او هوايي حملې.....
125	د وړدن جګړه.....
126	د سوم جګړه.....
128	ختيزه جبهه.....
128	د بروسيلوف حمله.....
130	د ايټاليې جبهه.....
130	د استريا د اسياګو حمله.....
131	د ايسونز د سيند جګړې (۶،۷،۸ او ۹ جګړه).....
132	د بالکانو جبهه.....
132	د رومانيې حملې او شا تګ.....
134	د يونان او سالونیکا جبهه.....
135	د ترکيې جبهه.....
136	متحد فوځونه په سینا کې.....
137	د کټ محاصره.....
138	ترکي فوځ په کاکيشيا کې.....
139	د عربو انقلاب او د فلسطين جبهه.....

140	بحري جبهه
140	د جوت ليند جگړه
141	د ۱۹۱۷ ز کال د جگړې حالات
142	ځمکنۍ، بحري او هوايي حملې
142	لوېديزه جبهه
142	د ائزن دويمه جگړه
143	د پاريس دريمه جگړه
144	د کيمبرائي جگړه
144	فرانسوي سوبي (فتوحات)
145	ختيزه جبهه
146	د ايټاليي جبهه
146	د ايسونز ۱۰ او ۱۱ جگړه
148	په ۱۹۱۷ ز کال کې د کيپو ريتو جگړه
150	د ترکيې جبهه
150	د غزې لومړۍ او دويمه جگړه
152	د غزې دريمه جگړه
153	بحري جبهه
154	هوايي جبهه
155	سفارتي اړيکې
156	د ۱۹۱۸ ز کال د جگړې حالات
157	ځمکنۍ، بحري او هوايي حملې
157	لوېديزه جبهه
158	د هوتير جنگي پلان
158	لومړۍ جرمنۍ حمله (د سوم حمله)
161	دويمه جرمنۍ حمله (د ليز حمله)
162	د ريمه جرمنۍ حمله (د ائزن جگړه)
163	څلورمه جرمنۍ حمله (د نويون-ماونټد جگړه)

- 164 پنځمه جرمنی حمله (د چمپین-مارین جگړه)
- 165 د متحدو فوځونو لومړۍ ځوابي حمله (د ائزن-مارن جگړه)
- 166 د متحدو فوځونو دویمه ځوابي حمله (د ایمنز جگړه)
- 167 د متحدو فوځونو دریمه ځوابي حمله (د سینټ می هیل جگړه)
- 167 د متحدو فوځونو وروستی حملي
- 168 د سپتمبر د ۲۶ څخه د اکتوبر د ۳۱ پورې
- 168 ۱- جنوبي پنسر (میوز-ارگان)
- 169 ۲- لوېدیځ پنسر (کیمبرائي-سینټ کوئینن)
- 170 ۳- د فلنډرز حمله
- 170 د نومبر د لومړۍ څخه تر یوولسم پورې
- 171 د ایټالوي جبهه
- 173 د بالکانو جبهه او د بلغاريي ماته
- 174 د ترکیي جبهه او د موسل خواته د متحد فوځ مخکې تګ
- 176 هوایي جبهه
- 177 دریمه برخه
- 177 د جگړې پای
- 177 جنگ بندي
- 177 د جنگ بندي لاملونه
- 181 سفارتي هڅې
- 183 د ولسمشر وېلسن ۱۴ نکتې
- 185 د ورسلز د سولي تړون
- 188 د جگړې زیانونه
- 189 ۱- بلاواسطه زیانونه
- 189 د متحدو هېوادونو او ملګرو یې بلاواسطه زیان
- 191 د مرکزي هیوادونو بلاواسطه جنګي زیان
- 191 ۲- بالواسطه جنګي زیان
- 193 د اروپا عمومي حالات

د ژباړن خبرې

د شلمې پېړۍ پېښې په انساني تاريخ کې مهم ځای لري، په دې پېړۍ کې د دوو نړيوالو جگړو سربېره څو داسې پېښې رامنځته شوې، چې په نړۍ کې يې ستر تغيرات رامنځته کړل او هم ورسره نړيوال سياست تغير وکړ، په دې پېړۍ کې په روسيه کې د لينن په مشرۍ د کمونيزم برياليتوب او وروسته د افغان سپېڅلي جهاد په پايله کې يې ړنگېدل، د عثماني اسلامي خلافت له منځه تلل، د اسلامي فلسطين او يهودو مسئله، کمونستي انقلابونه، سره جگړه او نورې ډېرې مهمې تاريخي پېښې رامنځته شوې.

دغه په لاس کې کتاب مو د شلمې پېړۍ د يوې ستري تاريخي پېښې په اړه دی، لومړۍ نړيواله جگړه، چې انسانيت ته يې د وژلو، وړانولو، کرکې او نفرت پرته بل څه نه لرل، دغه جگړه د بشريت په تاريخ کې لومړۍ جگړه وه، چې گڼ شمېر هيوادونو او ان څو لويو وچو په کې برخه اخيستي وه، جگړې انسانيت ته ډېر زيان واړوه، په ميليونونو ووژل شول، بې کوره او معيوب شول، د بشريت په تاريخ کې دا لومړۍ ځل وه، چې دومره زيات خلک په لږه موده کې له نړۍ ورک شول.

په کتاب کې جگړه په بشپړ تفصیل سره لیکل شوې ده، د جگړې څخه مخکې د هغو هیوادونو حالاتو هم په لنډ ډول لیکل شوي، چې په جگړه کې ښکېل وه، ورپسې د جگړې یوه مهمه موضوع، چې د جگړې لاملونه دي، هم لیکل شوي دي، بیا د جگړې حالات دي، چې په ترتیب سره د هر کال جگړه راوړل شوې ده، د هر کال پېښې د جنورۍ د میاشتې څخه پیل بیا تر د دسمبر د میاشتې پورې لیکل شوي دي.

څرنګه چې جگړه د څو هیوادونو تر منځ وه، همداسې د جگړې جبهې هم په مختلفو ځایونو کې وې، لویديزه جبهه د فرانسې او جرمني سیمه ده، ختیځه جبهه د روسیې سیمه ده، د ترکیې جبهه د ترکیې سیمه ده، د بالکانو جبهه د بلغاریې، سربیا، یونان او استریا سیمه ده او د فلسطین جبهه د فلسطین او مصر سیمه ده.

د کتاب دریمه برخه د جگړې د پای په اړه ده، دلته د جگړې د پای مراحل او تړونونه راوړل شوي دي، ورپسې د جگړې زیانونه او په پای کې د جگړې وروسته د اروپا عمومي حالات په لنډ ډول لیکل شوي دي.

د کتاب په لیکلو کې د لیکوال لخوا ډېر زیار ایستل شوی او هم په ډېر وخت کې یې لیکلی دی، د لیکوال د څرګندونو داسې ښکاري، چې دا به په اردو ژبه د لومړۍ نړیوالې جگړې په اړه لومړنۍ تفصیلي او بشپړ اثر وي او په پښتو ژبه خو تر اوسه د داسې نړیوالو مسئلو په اړه نیمه بشپړ اثر هم نه دی لیکل یا ژباړل شوی (ډېر د خواشینی ځای ندی؟ په داسې حال کې چې د جگړې نږدې سل کاله پوره کیدونکي دي).

په کتاب کې ډېر زیات عنوانونه راغلي وه، چې ما په ځینو ځایونو کې د موضوع ګانو د یو شان والي په وجه دوه عنوانه یو ځای کړي او یو عنوان مې ترې جوړ کړی دی او په ځینو ځایونو کې د موضوع د تکرار په وجه مې دوه درې عنوانه پریښي هم دي، د کتاب په څو وروستیو مخونو کې دوه نورې کوچنۍ موضوع ګانې هم وې، چې ما د ډېرو بوختیاوو او د وخت د کموالي په وجه ونشو کولای هغه وژباړم، که چیرې په راتلونکي کې کتاب بیا چاپېده، انشاءالله هغه به هم وژباړم او یو ځای به یې ورسره چاپ کړم.

په درنښت

زاهدخایلي

ننگرهار پوهنتون

د ښوونې او روزنې پوهنځي د تاريخ د پياريتمنت د څلورم ټولگي زده کړيال

لومړنۍ خبرې

د بشريت د تاريخ پاڼې د زرگونو جگړو په دردوونکو کيسو توري شوي دي؛ خو د شلمې پيړۍ په پېل کې داسې ستره جگړه رامنځته شوه، چې د ځمکې پر مخ يې وحشي او د وينو ډکې کيسې پريښودې. له دې جگړې مخکې انساني فکر، د دومره قتل، غارت، وينې بهولو، بې رحمۍ او وحشت سره اشنا نه وه، سترگو د انسان په لاس د انساني تباهي داسې انځورونه وليدل، چې وروسته ترې انسان د حيوانيت او وحشت عروج ته ورسیده، جگړې د سرمايه دارۍ نړۍ مکر او فريب ښکاره کړ.

د اروپا د پوهو خلکو د دوکې، لورټيا غوښتنې، واک غوښتنې، اقتصادي منډو تړلو، قومي تعصبونو، تياره فکر او د خپل منځي رقابتونو په پايله کې د ۱۹۱۴-۱۹۱۸ کلونو په منځ کې د انساني وينې هغه ارزانه نمونه وړاندې شوه، چې د ځنگلي ژوند په تاريخ کې يې ساری نه ليدل کيږي.

انساني لوړوالی پايمال شو، انسانيت د حيوانيت او وحشت بڼه خپله کړه، د بشريت بې دريغه قتل عام وشو، په داسې حال کې چې همدغه خلک، چې لاسونه يې په انساني وينو رنگ دي، د نړيوال امن او د انسانيت د بهبود نه ستړې کيدونکي نعرې وهي.

همدې خلکو په ټوله نړۍ کې د سياسي، اقتصادي او فکري دوکې او منافقت په وجه په خپل قوت او طاقت باندې پوره باور درلود، د خپل بې ساري او غوړيدلي اقتصاد، صنعتي توليد، د نړۍ په معدني ذخيرو باندې په واک درلودلو سره سره يې ځمکنۍ پراختيا غوښته، په دې ډول دوی دوکه شول.

ددې موخې د ترلاسه کولو لپاره اروپايي هيوادونو د نولسمې پېړۍ د اخرو پورې د نړۍ په نورو هيوادونو باندې فوځي، اقتصادي او سياسي برتري ترلاسه کړې وه. اروپايي هيوادونه د سوداگرۍ په فريب کې راغلي وه، د افريقا، اسيا، د امريکا لويه وچه او په استراليا کې اروپايي هيوادونو د هغه ځای حکومتونه د توري په زور يا د سازشونو په ذريعه له منځه وړل او استعمار کړي يې وه.

بل خوا، د نيمايي څخه په زياتو هيوادونو د ولکې په لرلو سره، يې هغوی غلامان کړي وه، د انساني غلامۍ دغه حالت د استعماري هيوادونو د ناوړه موخو لپاره قرباني کيدې.

اوس استعماري هيوادونو ښه باغونه، معدنونه او د تېلو غوندي ستر نعمتونه په لاس کې لرل، د دولت د لاسته راوړلو او په براعظم باندې د ولکې کولو پېل د نولسمې پېړۍ په دويمه نيمايي کې پېل شوی وه، اروپايان پوهيدل، د چا سره چې دغه شيان په لاس کې وي، د نړۍ په انسانانو باندې به واکمني کوي، پرمختگ به کوي او قوي کيږي به.

پورته ذکر شوي خبرې د همدې کتاب موضوع ده. په دې کتاب کې کوښښ شوی، چې په لومړۍ نړيواله جگړه کې د ښکېلو هيوادونو(اروپا) او نورو حالات وڅيړل شي، د جگړې اسباب، علتونه، احوال، پايلې او اغېزې بيان شي او د اوسنيو حالاتو په نظر کې نيولو سره لوستونکو ته جامع تبصره هم وړاندې شي، دا ددې لپاره، چې کتاب د تاريخي اړخ په درلودلو سره، سره د راتلونکي لپاره د ډيوې کار ورکړي.

شلمه پېړۍ د تاريخ يوه برخه گرځيدلې ده، موږ اوس په يوويشتمه پېړۍ کې يو، د لومړۍ نړيوالې جگړې يوه پېړۍ پوره کيدونکې ده، نن ددې خبرې اړتيا ده، چې

موږ خپل شاوخوا حالات وگورو، خپله ملي تگلاره جوړه کړو او په خپل ذهن کې دې پوښتنو ته ځواب پیدا کړو، چې:

اوسني حالات په کوم لور روان دي؟

ایا د نن ورځې انسان د شلمې پېړۍ د پېل د وخت د انسان نه زیات محفوظ دی؟

ایا نړۍ یو ځل بیا د همداسې یو خطرناک او وحشي پای په طرف نه ده روانه؟

همداسې زیاتې پوښتنې د بشریت د پایښت په اړه موجودې دي او د یوه قناعت بڼونکي ځواب په تمه دي.

په ظاهري ډول خو میدان پخواني بربري او وحشي میدان ته ورته دی، انسانیت یو وار بیا زخمي شوی دی او.... او کیدای شي، چې حالات یو ځل بیا د وروستي ځل لپاره همداسې حالات رامنځته کړي.

سید محمد فضل الله بخاري

د کتاب لیکوال

لومړۍ برخه

د لومړۍ نړيوالې جګړې څخه مخکې د ښکېلو هېوادونو حالات

د متحدو هېوادونو حالات

انګلستان

د شلمې پېړۍ په پېل کې انګلستان د نړۍ په نقشه کې تر ټولو د ستر واکمن په توګه پېژندل کېده، دغه انګليسي واکمني د ۱۱۴۰۰۰۰۰ متره مربع مساحت لرونکې وه، چې ۴۱۰ ميليونه خلک په کې اوسیدل، د دغې ستري واکمنۍ په جوړولو کې يوه نيمه پېړۍ کوبښ شوی وه، سره له دې، چې انګلستان د فرانسې او ځينو نورو اروپايي هېوادونو سره جګړې هم کړې وې؛ خو د نولسمې پېړۍ د دويمې لسيزې پورې انګلستان خپل لوړوالی ساتلی وه.

د ۱۷۵۰ څخه د ۱۹۰۰ پورې انګليسي ځمکني او بحري فوځ هند، افريقا، استراليا، نوی زيلاند، کاناډا او هانګ کانګ په مستقيم ډول د خپل واک لاندې راوستي وه، ددغې ستري واکمنۍ ټول وسائل د انګلستان د حکومت د لاس لاندې وه، انګلستان د خپلې ښې پالیسۍ او په هره برخه کې د مثبتو قدمونو د پورته کولو په وجه دې ځای ته رسيدلی وه.

د انګلستان بحري فوځ د دوه لويو بحري کښتيو لرونکی وه، دغو دوه کښتيو به په مسلسل ډول فوځونه او شيان د يو ځای نه بل ځای ته انتقالول، سربيره پر دې به يې بحري لارې هم په واک کې ساتلې وې، په دې ډول په ټوله بحري سوداګرۍ باندې يې هم کنترول درلوده، انګلستان دغه سوداګريز کنترول ته اړتيا هم لرله؛

ځکه چې سوداګري يې د براعظمونو تر منځ وه، ددغه کنترول د جاري ساتلو لپاره هر کال نوې کښتۍ په بحري فوځ کې داخلېدلې.

انګلیسي سفارتونو کې ډېر زیات تکره او پوه خلک موجود وه، انګلستان د نویو رامنځته شویو اروپایي هیوادونو د سفارتونو سره ښه همکاري درلوده، همدا وجه وه، چې انګلستان د زیاتره اروپایي هیوادونو تر منځ جنجالي هیواد نه بلل کېده، هغه هیوادونه چې د انګلستان نه یې شکایت درلوده، انګلستان به هغه په فوځي، سیاسي او اقتصادي ډول تر ګواښ لاندې نیول؛ ځکه نو مخالفو هیوادونو به سخت قدم نه پورته کاوه.

د انګلستان قوي اقتصادي حالت د ټولې نړۍ د توجه مرکز ګرځېدلی وه، انګلستان د ټولې نړۍ لپاره په سوداګرۍ، بیمې او بانکي سیستم کې یو د باور وړ هیواد ګرځېدلی وه، په نړیواله سوداګرۍ کې یې د امتیاز وجه، په هیواد کې اقتصادي اصلاحات، په ټوله نړۍ کې د بحري اډو موجودیت، د فولادو جوړول او صنعت وه.

سیاسي او ټولنیز حالات

په ۱۹۱۴ز کال کې د انګلستان پاچا پنځم جورج وه، په دې وخت اته میلیونه نارینه وو د رایه ورکولو حق درلود، دغه خلک به د ښکتنې مجلس لخوا ټاکل کېدل، پورتنی مجلس د نګرانۍ دنده درلوده، چې ددې مجلس غړي اشراف وه.

په انګلستان کې دغه وخت شاهي نظام موجود وه، د ۱۹۰۶ز کال څخه لیبرال ګوند واک په لاس کې درلود، د حکومت مشري (لومړی وزیر) یې هربرت ایسکو وه، خارجه سکرتر یې سر ایډورډ ګری وه د خزاني وزیر ډیوډ لاند جورج وه. په ښکتنې مجلس کې د حکومت مخالف ګوند لیبر (مزدور) ګوند او کنزرویتو (معتدل) ګوند واک په لاس کې درلود، چې د لیبر ګوند مشري رمسي میکډونالډ او د معتدل ګوند مشري اینډریو بونر کوله. ملي مسئلې به په ښکتنې مجلس کې تر بحث لاندې نیول کېدې، وروسته به پورتنی مجلس او په پای کې به پاچا ته وړاندې کېدې.

د انگلستان ښاري اوسیدونکو ازاد او اسوده ژوند تیرووه، سپین پوستو نسلي امتیاز درلود، د نړۍ په زیاتره هیوادونو باندې ولکې د انگلستان د خلکو احساسات لوړ کړي وه، عامو انگلیسانو ددې زغم نه درلود، چې انگلستان دې د خپل لومړي مقام څخه ولویري، هغوی د نورو اروپایي هیوادونو اقتصادي او سیاسي برتري هم نه خوښوله.

انگلیسي ټولنه پرمختللي، فعاله او متحرکه وه او هم یې د وطن پالنې جذبه ډېره قوي وه، په انگلستان کې په ځمکني او بحري فوځ کې داخلیدل، دولتي دندې اجراء کول، سرمایه گذاري کول، سوداګري، بیمه، فولاد جوړول، صنعت او کسبونه مهم کارونه وه.

اقتصادي حالات

د نولسمې پېړۍ په اخري څلورمه کې د اروپا او په ځانګړي ډول د انگلستان اقتصادي حالت ډېر ښه وه، صنعتي انقلاب د اروپا خلک د سائنس او ټکنالوجۍ په لور روان کړل، یوه بیلګه یې په ۱۸۷۹ ز کال کې د فولادو د جوړولو تجربه وه، چې وروسته په پنځو کلونو کې د فولادو ۸۵ فابریکې جوړې شوې، د مخابراتو د پرمختګ په پایله کې تيلي ګرام رامنځته شو، چې د میاشتو پیغام به یې په څو دقیقو کې خپل ځای ته رسوه، د براعظمونو تر منځ سفر به اوس په ډېر لږ وخت کې سرته رسید، په مصنوعاتو کې هره ورځ ښه والی راته.

د انگلستان سوداګري په ټوله نړۍ کې موجوده وه، انگلستان په هر ځای کې د یوه سوداګر، صنعتي او بانکي هیواد په توګه پیژندل کیده، په ۱۹۱۳ز کې د انگلستان ۳۴,۶ سلنه خلک په ښارونو کې اوسیدل، چې هر ډول اسانتیاوې یې درلودې، نور خلک یې د نړۍ د متوسطو خلکو په شان د اسانتیاوو نه برخمن وه، انگلستان د لومړۍ نړیوالې جګړې څخه مخکې (۱۹۱۳) کې د ۱۹۵ میلیونه میټرک ټن انرژۍ لرونکې وه، چې قوله، اوبه، تیل، طبیعي ګیس، بریښنا او نور په کې شامل وه، چې ټوله انرژي یې د امریکا د متحده ایالاتو څخه زیاته وه.

د فولادو صنعت د فوځ په قوي کولو کې زيات ارزښت درلود، د فولادو جوړولو د صنعت اندازه ۷,۷ ميليونو ته رسيدلې وه، بلخوا صنعتي کيدل د اقتصادي پرمختګ لپاره ډېر اړين وه، انگلستان د نړۍ د صنعتي توليد ۱۳,۶ سلنه جوړوله.

د لومړۍ نړيوالې جګړې په پيل کې د انگلستان ملي امدن ۱۱ بليونه ډالره او د يوه کس امدن ۲۴۴ ډالره حساب شوی وه، په انگلستان کې د قولې (ډبرو سکرو) توليد ۲۹۲ ميليونه ټنه وه، دغې اندازې د امريکا د متحده ايالاتو نه وروسته دويم مقام درلوده.

جغرافيايي او فوځي حالات

د انگلستان جزيرې د اروپا د لويې وچې په شمال لويديځ کې پرته دي، چې ډېر قوي دفاعي اهميت لري، څلور خوا يې بحر موجود دی، په ۱۹۱۴ز کې د انگلستان جنوب ختيځ خوا ته نږدې هيواد بيلجيم وه، ختيځ خوا ته يې هالينډ او جنوب خوا ته يې نږدې هيواد فرانسه پرته وه، په دې ډول انگلستان د يوه هيواد څخه هم د ځمکنۍ حملي خطر نه درلود؛ خو د بحري حملي د ودرولو لپاره انگلستان قوي بحري فوځ تيار کړی وه.

په اګست ۱۹۱۴ ز کال کې د انگلستان د ځمکني فوځ شمېره ۲۴۷۴۳۲ وه، چې ۱۲۰۰۰۰ يې په انگلستان کې موجود وه، نور پاتې فوځ يې په نويو نيول شويو ځمکو کې د استراليا، نوي زيلاند او کاناډا نه پرته ځای پر ځای کړی وه، د ځمکني او بحري فوځ ټوله شمېره يې ۵۳۲۰۰۰ وه، چې د نويو نيول شويو ځمکو د فوځ سره يې د فوځ ټول تعداد ۹۷۵۰۰۰ وه.

په ۱۹۱۴ ز کال کې د انگلستان هوايي فوځ ۱۱۰ الوتکې درلودې، چې BE2, Farman MF-7, Avro504, Vickers FB7, Bristol Scout, F.E.2 ډوله الوتکې په کې داخلي وې، هوايي فوځ شپږ هوايي کښتۍ هم درلودې.

د انگلستان ستر شاهي بحري فوځ، چې د ملي دفاع اصلي ساتندوی وه، د ۱۸ نويو جنګي بحري کښتيو لرونکی وه، ۲۹ جنګي بېړۍ، ۱۰ چټکي بحري بېړۍ، ۲۰ سکاوت کروزرز، ۲۰۰ ډيسټرائزرز او د ۱۵۰ کروزرز لرونکی وه.

په دې ډول انگلستان په نورو هیوادونو باندې جغرافیایي او فوځي برتري درلوده، انگلیسي فوځ د نویو نیول شویو ځمکو ساتنه کوله، سربیره پر دې یې نوی سیمې هم فتح او کنترولولې، بحري فوځ یې د هیواد د څلورو خواوو څخه ساتنه کولای شوه، هوایي فوځ یې کولای شول، چې خپلو فوځیانو سره په هر مشکل وخت کې مرسته وکړي او د دښمن پر فوځ باندې حمله وکړي.

فرانسه

د فرانسې دریم جمهوریت په کال ۱۸۷۱ ز کې د پروس د شکست نه وروسته رامنځته شو، بسمارک چې د متحد جرمني (پروس او جرمني) مشر وه، د فرانسې څخه یې زیاتې سیمې په ځانگړي ډول د الزاس او لورن ولایتونه نیولي وه، په ۱۸۸۰ ز لسيزه کې فرانسه په اروپایي هیوادونو کې په سفارتي، سیاسي او فوځي لحاظ یوازې وه، یو خوا یې د انگلستان سره د نویو ځمکو د لاسته راوړلو په سر حالات ښه نه وه، بل خوا یې د ایټالېي په شان د ستر هیواد سره اړیکې خرابې وې، جرمني چې د فرانسې ستر دښمن وه، د فرانسې پر ضد هر وخت جگړې ته چمتو وه او هم یې د فرانسې د بل مخالف هیواد سره همکارۍ ته زړه ښه کوه.

په ۱۸۸۱ ز کال کې درې گوني اتحاد فرانسې ته ستر گواښ رامنځته کړ، د فرانسې مشران په اروپا کې د جرمني د اغېز نه په ویره کې وه او جرمني یې په دې کار نه خوښیده، په دې وخت کې فرانسه د یوې بلې ستري مسئلې سره مخ شوه، هغه په بحر کې په نویو ځمکو باندې د واک ټینګولو مسئله وه، په ۱۸۸۲ ز کال کې انگلستان په مصر باندې حمله وکړه، په ځواب کې فرانسې راتلونکي کلونو کې خپله ټوله توجه د خپل بحري فوځ پیاوړي کولو ته واړوله، په همدې لسيزه کې د انگلستان او فرانسې تر منځ په افریقا کې جگړې هم رامنځته شوې او فرانسه او انگلستان د یو بل سخت مخالفین وگرځیدل.

د نولسمې زیږدي پېړۍ په وروستۍ لسيزه کې فرانسې خپله ټوله توجه د نویو ځمکو نیولو ته اړولې وه، چې ددې موخې د ترلاسه کولو په لار کې یې ستر خنډ انگلستان وه، په دې ډول د فرانسوي پالیسي جوړوونکو په نظر د فرانسې ستر

دېنمن انگلستان وه، همدغه وجه وه، چې د انگلستان نه وروسته فرانسې دويم اروپايي هيواد وه، چې زياتې مستعمرې يې درلودې، فرانسې په دې سيمو کې فوځي اډې جوړې کړې وې او يو ستر فوځ يې چمتو کړی وه، ددې پيړۍ په وروستيو کې جرمني د نړۍ په بحري قوتونو کې د شپږم نمبر نه دويم نمبر ته راغی؛ نو فرانسې خپله زياته توجه خپلې ملي دفاع ته واړوله، ځکه چې د جرمني نه يې د خطر احساس کاوه.

په ۱۸۸۰ ز کال کې فرانسې ستونزې درلودې او د ۱۹۰۰ ز کال څخه وروسته د فرانسې په حالاتو زيات تغيرات رامنځته شوي وه، د شلمې پيړۍ په لومړۍ لسيزه کې فرانسې د جرمني او درې گوني اتحاد څخه ويره درلوده؛ نو انگلستان او روسيې ته يې د همکارۍ لاس ور اوږد کړ، انگلستان او روسيې هم د جرمني نه د خطر احساس کاوه.

د فرانسې داخلي حالات هم په پوره ډول سم نه وه، په لږ وخت کې به کابينې تغير خوړ، په دې ډول د نويو رامنځته شويو حکومتونو غوښتنو او پاليسۍ به د پخوانيو هغو سره تغير درلود، د مخکيني حکومت پاليسۍ به د نوي حکومت د پاليسۍ سره په ټکر کې وه او يوه نوې پاليسۍ به يې جوړوله، د فوځي مشرانو تر منځ اختلافات موجود وه، فوځ به په سياست کې مداخله کوله، فرانسوي حکومت به په خپل بحري فوځ باندې زيات مصرف کاوه؛ خو يوې بشپړې تگلارې موجوديت نه درلود.

فرانسې يو زراعتي هيواد وه او خپلې اړتياوې يې په خپله پوره کولې، صنعتي انقلاب په فرانسې باندې چندان اغېز نه وه کړی، په صنعت او کسبونو کې فرانسې د نورو گاونډيو هيوادونو نه وروسته پاتې وه، په گرځنده سرمايه دارۍ باندې يې اقتصاد ولاړ وه، اقتصادي حالت يې ورځ په ورځ خرابېده؛ خو بيا هم د اروپا په دننه او بهر کې فرانسې د انگلستان نه وروسته دويم سوداگريز هيواد گڼل کېده، په فرانسې کې د فولادو صنعت، کيمياوي صنعت او د ډبرو د سکرو استخراج او توليد ډېر کم او ناقص وه، ددې څخه تيارو شويو شيانو به په نړيوال بازار کې کوم خاص

ارزښت نه درلود؛ ځکه نو د خپلو شيانو د پلورلو لپاره يې ځايي بازارونو ته رجوع کوله.

د ۱۸۹۰ څخه د ۱۹۱۴ز کال پورې يې نفوس دومره نه وه ډېر شوی، څومره چې اړين وه، په مقابل کې يې د جرمني نفوس ۸ ميليونه زيات شوی وه، اخوا د فرانسې نفوس يو ميليون تنه زيات شوی وه، فرانسې د خپل نفوس ۸۰ سلنه قوي ځوانان په زور سره په فوځ کې نيولي وه او يو قوي فوځ يې چمتو کړی وه.

سياسي او ټولنيز حالات

په ۱۹۱۴ز کال کې په فرانسه کې پارلماني نظام وه، د سنا مجلس هم وجود درلود، ددې مجلس غړي د يوه عامل مجلس لخوا ټاکل کيدل، په دې وخت کې د فرانسې ولسمشر ريموند پوئنکیر او لومړی وزير رين ويوياني وه، حکومتي نظام د مختلفو وزراتونو لخوا اداره کيده؛ خو فوځي مشرانو هم په حکومتي کارونو کې مداخله کوله.

د فرانسې د بهرنيو چارو وزير ډولکاسي په ښه ډول خپله دنده سرته رسولې، چې په دې سره په ۱۹۱۴ز کال کې د فرانسې نړيوال حيثيت ډېر ښه شو، اوس د فرانسې اړيکې د روسيې سره ښې وې او د انگلستان سره يې د مستعمراتو پر سر شخړې حل شوې وې، فرانسې، انگلستان او روسيې ته دا باور ورکړی وه، چې د جرمني اغېز او پرمختګ د ټولو هيوادونو لپاره خطرناک دی، په دې سره ايټاليا د درې ګوني اتحاد نه وتې وه، هغه حالت چې فرانسې يې په ۱۸۷۱ز کال کې خوبونه ليدل، دا وه، چې روسيه او انگلستان د جرمني پر ضد ودريري.

د فرانسې ټول نفوس ۳۹،۷ ميليونه وه، چې ۴۰ سلنه خلکو يې زراعتي کارونه کول، زراعتي نظام يې دومره منظم او ترلی نه وه، کوچني پټي موجود وه، کرل په پخوانيو زراعتي الاتو باندې کيدل، چې دې کار د فرانسې په ملي توليد باندې بده اغېزه کړې وه.

د فرانسې خلک په ښکلو کليو کې په خوشحالي سره اوسيدل، د ورينمو او شرابو توليد ته زياته توجه کيده، د فرانسې اقتصاد په بهرنيو هيوادو کې په سرمايه گزاری

باندې زياته تكيه درلوده، د فرانسې لخوا ايټاليې ته د پورونو په ورکولو سره د دواړو هيوادونو اړيکې ښې شوې، چې په پايله کې يې درې گونى اتحاد کمزورى شو.

اقتصادي حالات

د فرانسې په اقتصاد کې د هيواد بهر، اروپا او د اروپا بهر هيوادونو کې سرمايه گزاری ستر رول درلود او په دې سره يې خپلې اقتصادي اړتياوې پوره کولې، د جگړې د پېل په وخت کې دغه سرمايه گزاری ۹ بيليونو ډالرو ته رسیده، چې د انگلستان نه وروسته يې دويم مقام درلود، فرانسې روسيې ته پورونه هم اداء کول، چې په مقابل کې يې روسيې فرانسې ته د اورگاډي لارې جوړولې او نور امتيازات يې ورکول، چېن ته د پورونو ورکولو هم د فرانسې په اقتصاد کې مثبت رول درلوده؛ خو د درستې سرمايه گزاری د سيستم نه موجوديت د فرانسې په اقتصاد کې زياتوالی نه شو راوستلی.

په ۱۹۱۴ ز کال کې د فرانسې ۱۴,۸ سلنه خلک په ښارونو کې اوسيدل، د فرانسې ملي امدن يې ۶ بيليونه ډالره وه، چې په اروپايي هيوادونو کې يې پنځم نمبر درلود او د يوه کس امدن ۱۵۳ ډالره وه، د ډبرو د سکرو توليد ۴۰ ميليونه ټنه وه.

په فرانسه کې د انرژۍ استعمال ۶۲,۵ ميټرک ټنه وه، په نړيوال صنعتي توليد کې يې ۶,۱ سلنه ونډه درلوده، د فولادو صنعت ۴,۶ ميليونه وه، د فرانسې ۴۰ سلنه خلکو زراعتي کارونه کول.

د پورته شمېرو څخه معلومېږي، چې صنعتي انقلاب په فرانسې باندې زيات اغېز نه وه کړی، د فرانسې صنعتي توليد د امريکا، انگلستان او جرمني په نسبت ډېر کم وه، د سائنسي او ماشيني الاتو استعمال د نشت برابر وه، چې دې کار په زراعت او ملکي ملي توليد باندې ناوړه اغېزه کړې وه، د کيمياوي توليد لپاره هلې ځلې کيدې؛ خو ملکي (د هيواد دننه) صنعت ته يې وده نه شوه ورکولای او بهرني توليدات فرانسې ته زيات راوړل کيدل، د کوچنيو فابريکو او د توليد د پخوانۍ طريقې موجوديت د صنعتي پرمختگ په مخ کې خنډ رامنځته کړی وه؛ خو د موټرو

په تولید کې فرانسې نوم گټلی وه، د هیواد دننه د تلگرام، پوسته خانې او بحري سفر بڼه نظام موجود وه، د نفوس مطابق د یوه شخص امدن هم مناسب وه.

جغرافیایي او فوځي حالات

فرانسه په جغرافیایي لحاظ د اروپا د لویې وچې په لویدیځ کې د اوقیانوس بحر په غاړه پرته وه، لویدیځ ته یې هسپانیه او د روم بحیره پرته وه، ختیځ ته یې ایټالیا، سویزرلند او جرمني پراته دي، شمال ختیځ ته یې بیلجیم او شمال ته یې د اوقیانوس د بحر جزائر چې د انگلستان پورې رسیري پراته دي.

د ۱۹۱۴ ز کال په جنورۍ کې د فرانسې د ټول فوځ شمېر ۹۱۰۰۰۰ وه، په دوی کې ۴۶۰۰۰ یې د نویو سیمو فوځیان وه، ۷۷۷۰۰۰ یې ځمکنۍ فوځ وه، چې په ۴۷ فرقو کې په ۲۱ سیمو کې تقسیم شوی وه، ددې فوځ سره سپاره او د توپ خانې څانگو هم موجودیت درلوده، ددې فوځ زیاتره یې د فرانسې په ختیځه جبهه کې ځای پر ځای شوی وه، د جرمني د حملې له ویرې څخه یې ۲،۹ میلیونه نور خلک هم چمتو کړي وه، تر څو په بڼه ډول د جرمني د حملې ځواب ورکړای شي.

د ۱۹۱۰ ز کال په اکتوبر کې د فرانسې هوايي خدمات (French Army Air Services) رامنځته شول، فرانسه په نړۍ کې د الوتکو د ډیزاین جوړولو لومړنۍ هیواد دی، په فرانسه کې د ۱۹۱۲ ز کال په منځ کې ۵ سکاډرن الوتکې ترتیب شوې وې، چې په ۱۹۱۴ ز کال کې یې ۱۳۲ الوتکې درلودې.

د فرانسې حکومت د ۱۹۱۰ ز څخه تر ۱۹۱۴ ز کال پورې د خپل بحري فوځ مصرف دوه برابره زیات کړی وه، په دې وخت کې فرانسې ۱۹ جنګي بیړۍ، ۱۱۵ تارپیډو، ۳۴ اب دوزه، ۸۶ ډیسټرائزرز او ۳۲ کروزرز درلودل، حکومت د ۱۹۱۴ ز کال په اوږدو کې د ۱۴ نورو بحري جنګي بیړیو د جوړولو امر کړی وه، چې د جګړې د پېل د وخت پورې جوړې نه شوې.

پورتنۍ حالات ښیي، چې فرانسه د هغه وخت د دوه سترو قوتونو جرمني او انگلستان نه ډېره وروسته وه، فرانسې په یوازې ځان نه شو کولای، چې د جرمني مقابله وکړي؛ ځکه نو فرانسې انگلستان او روسیه د جرمني د خطر نه خبرول او

د ډېر وخت څخه يې د انگلستان او روسيې نه غوښتل، چې د جرمني پر ضد ودريري، فرانسه په دې يقيني شوې وه، چې يو وخت به د خپل دښمن (جرمني) نه خپلې د لاسه وتلې سيمې (الزاس او لورن) بيرته تر لاسه کړي.

امريکا

د امريکا متحده ايالتونه د نولسمې زيردي پيړۍ په دوران کې د يوه پياوړي قوت په توگه رامنځته شوه، چې لاندیني لاملونه يې درلودل:

پراخه هيواد وه، نفوس يې زياتيده، د ښاري ابادۍ مناسب تناسب، د نولسمې پيړۍ په منځ کې د نورو اروپايي مهاجرو راتگ او ورسره د ابادۍ زياتوالی، صنعتي پرمختگ، د ماشينونو استعمال، د گاونډيو هيوادونو سره د دښمنۍ نه موجوديت، جغرافيايي موقعيت يې محفوظ وه، پراخه سوداگري، مناسب فوځي او بحري مصارف، چې دې کار يې اقتصاد پياوړی او پرمختللی کوه او هم يې کورني عمومي مسائل حل کول.

په داسې حال کې، چې د نولسمې پيړۍ په شپږمه لسيزه کې کورنۍ جگړه پېل شوې او امنيتي حالات يې خراب کړي وه؛ خو همدغو حالاتو د امريکا د متحده ايالاتو قوم په يوه جنگي قوم باندې بدل کړ، په هغو جنگو کې نوې وسلې استعمال شوې، د بحري جنگونو په تاريخ کې په لومړي ځل د اوسپنې لرونکې بحري پيړۍ، چکر لرونکې برج او توپ، سرنگونه، په چټکۍ سره حمله کوونکې تجارتي پيړۍ او تاريږد استعمال شول.

د شمال او جنوب تر منځ دې جگړو اقتصادي پرمختگ، اورگاډۍ، سفارت کاري او د پورونو ارزښت زيات کړ، شمال په همدې لاره تگ وکړ او خپل دښمن يې له منځه يوړ، اروپايي هيوادونو په دې جگړو کې هيڅ ونډه وانه خيسته، امريکايانو خپل ټول فکر ملکي توليد، د ټيکسونو ورکولو، د سرمايي ساتلو، مشرۍ، ابادۍ او د جنگونو ادارې ته واړاوه، په دې جنگونو کې د شمال ۳۶۰۰۰۰ او د جنوب ۲۵۸۰۰۰ تنه مړه شول.

ددې حالاتو سربيره په شمال کې اقتصادي وضعه ښه وه، د جنگ په جريان کې توليد زيات شو، د ټيکسونو او پورونو په ورکړې سره اقتصاد ته زيان ونه رسیده.

د نولسمې پيړۍ په ورستۍ څلورمه کې امريکا د نړۍ په سترو فوځي، صنعتي او توليدي هيوادونو کې حساب شوه، همدا لامل وه، چې په ۱۸۹۲ ز کال کې اروپايي هيوادونو په امريکا کې خپلو نمائنده گانو ته د سفير درجه ورکړه او امريکا يې د لومړۍ درجې هيواد په توگه ومانه، په داسې حال کې چې په دې وخت کې په اروپا کې برلين مرکزي حيثيت درلود او بسمارک بريالي مشر وه.

د شلمې پيړۍ په پېل کې امريکا دې حالت ته رسيدلې وه، چې د خپلو وسائلو او سرچينو نه کار واخلي او د پرمختگ په لاره چټک گامونه پورته کړي، په دې وخت کې په امريکا کې د اړيکو ټينگولو نظام د ښه کيدو په لور روان وه او د ښارونو او کليو تر منځ واټنونه د پای ته رسيدو په حال کې وه، په ۱۹۱۴ ز کال کې د ۲۵۰۰۰۰ ميلو په اندازه د اورگادي پټلۍ، تلگرام او د اړتيا وړ توکو لپاره منظم زراعتي نظام موجود وه.

دا هغه تاريخي مرحله ده، چې د تاريخ زده کوونکي د نړۍ مشري د اروپا څخه د امريکا متحده ايالاتو ته د ليرد په حال کې گوري، داسې ښکاري، چې خدای تعالی په امريکايانو باندې لږ څه زيات مهربانه دی، لومړۍ نړيوالې جگړې د امريکا په مشرۍ کې زيات رول ولوباوه، د ۱۹۲۵ ز کال موخه يې په ۱۹۱۹ ز کال کې ترلاسه کړه، د جگړې څخه وروسته د اروپا حالات ډېر خراب شوي وه او دې حالت يې په نړۍ باندې د تيرو څلورو پيړيو واکمنۍ ته د پای ټکی کيښود.

په دې وخت کې د امريکا بهرنۍ پاليسي په ازاد تجارت او د سرمايه دارۍ سيستم په عامولو باندې ولاړه وه، په هغه وخت کې چې تقريباً ټوله نړۍ کې پاچاهيت او شاهيت موجود وه، امريکا په خپل مسلک باندې ولاړه وه.

سياسي او ټولنيز حالات

په ۱۹۱۴ ز کال کې په امريکا کې صدارتي پارلماني نظام موجود وه او نلسن يې ولسمشر وه.

امريکا د نولسمې پيړۍ په وروستۍ څلورمه کې په ټوله نړۍ کې د ازاد تجارت او د سرمايه دار سيستم ملاتړ کاوه او ددې موخې د ترلاسه کولو لپاره يې بشپړې هلې ځلې کولې، د نورې نړۍ په کارونو کې يې مداخله نه کوله او امريکا هم نه غوښتل، چې نوې سيمې لاسته راوړي، په همدې وخت کې امريکا د چين او فلپاين په شان نوې نيول شوي ځمکې خوښولې.

امريکا په دوه برخو شمال او جنوب باندې ویشل شوې وه، د ۱۸۶۱ز نه تر ۱۸۶۴ز پورې کورنۍ جگړه وه؛ خو د جگړې وروسته حالات ښه شوي وه؛ مگر بيا هم کله، کله جگړه منځته راتله.

امريکا په ۱۹۱۴ ز کال کې ۹۸ ميليونه نفوس درلود، چې ۲۳,۱ سلنه خلک يې په ښارونو کې اوسيدل، په ښارونو کې د ژوند ټول سهولتونه موجود وه، نورو خلکو هم په خوشحالي سره ژوند تيره، زراعت، صنعت او مزدوري کول مهم کارونه وه، په امريکا کې د منځنۍ اروپا په شان زراعت دومره منظم نه وه؛ خو په توليد کې د نورو هيوادونو په نسبت ښه وه.

اقتصادي حالات

د نولسمې پيړۍ په پای او د شلمې په پېل کې د امريکا متحده ايالتونه د يوه پياوړي نړيوال اقتصادي، سياسي او فوځي هيواد په توگه رامخته شول، د امريکا صنعتي پرمختگ، زراعت، ډبرو سکاره، د فولادو صنعت، د نويو ماشينونو جوړول او د تيلو توليد د امريکا د پرمختگ انځورگري کوله.

د امريکا متحده ايالتونه يو پراخه هيواد وه، چې خدای تعالی يې ټول طبيعي وسائل په لاس کې ورکړي وه، چې په اروپا کې په لږ شمېر هيوادو کې موجود وه، د امريکا نفوس په مناسبه اندازه زياتيده او هم يې د ټولو وسائلو څخه په مناسب ډول گټه اخيسته، چې په دې سره يې پرمختگ ډېر په چټکۍ سره روان وه، د امريکا خلکو د صنعت او کسب، د الوتکو د جوړولو، د لويو ماشينونو د جوړولو او د سائنس او ټکنالوجۍ نه په صحيح ډول گټه پورته کوله، امريکا په هغه وخت کې د نړۍ د نورو هيوادونو نه زيات موثرونه جوړول او د ټولو نه زيات استعمال يې هم

په خپله کاوه، په ۱۹۱۳ ز کال کې امریکا د انرژۍ په استعمال کې د نړۍ د نورو هیوادونو په لومړۍ درجه کې ځای درلود، هلته ۵۴۱ میلیونه میټرک ټنه انرژي مصرفیده.

د امریکا معدنونه هم زیات وه، هغه وخت د نړۍ د تیلو زیات تولید په امریکا کې کیده، په ۱۸۹۸ ز کال کې ۵۵۰۰۰۰۰ بیرله تیل را ایستل شوي وه، په داسې حال کې چې په ۱۸۶۵ ز کال کې ۳۰۰۰۰۰۰ بیرله تیل را ایستل شوي وه، په ۱۹۱۳ ز کال کې ۳۱،۸ میلیونه ټنه فولاد او ۴۵۵ میلیونه ټنه د ډبرو سکاره تولید شوي وه، امریکا د نړۍ په صنعت کې ۳۲ سلنه برخه درلوده.

په هیواد کې د اړیکو د ټینګولو بڼه نظام موجود وه، په ۱۹۱۴ ز کال کې ۲۵۰۰۰۰ میله د اورګاډي پټلۍ غزیدلې وه، لویې کمپنۍ جوړې شوې وې، چې ځینې یې انټرنشنل هارویسټر، ډیویونټ، بیل لیبارټریز او سنګر نومیدې، دې کمپنیو د هیواد په داخل کې بڼه بازار درلود، د امریکا مجموعي امدن د خارجي تجارت نه ۸ سلنه وه، یعنې د امریکا په اقتصاد کې بهرني تجارت دومره اغېزمن رول نه دی لوبولی.

په ۱۹۱۴ ز کال کې د امریکا مجموعي امدن ډېر زیات شو، د ۹۸ سلنه خلکو امدن ۳۷ بیلونه ډالره وه، چې په دویم نمبر کې جرمني موجود وه، جرمني د ۶۵ سلنه نفوس څخه ۱۲ بیلونه ډالره امدن درلود، د امریکا د یوه کس امدن ۳۷۷ ډالره وه، چې دا د امریکا د پیاوړي اقتصاد ښکارندوی ده.

جغرافیایي او فوځي حالات

امریکا د جګړې د ډګر نه د میلیونو میلو په واټن سره، د جګړې نه محفوظه وه، په امریکا باندې حملې یوازې د بحر له لارې امکان درلود، په داسې حال کې چې د مرکزي قوتونو د فوځونو محاصره په قوي ډول سره شوې وه.

په ۱۹۱۴ ز کال کې امریکا ۱۶۴۰۰۰ ټنه ځمکنۍ او بحري فوځ درلوده، سربیره پر دې ۳۶۰۰۰ ټنه نور (نه تربیه شوی) فوځ هم وجود درلود، د فوځ د کموالي لامل د امریکا جغرافیایي موقعیت وه، چې د جګړو څخه په امن وه، یوازې

دومره فوځ په کار وه، چې د کورنۍ جگړې مخه ونیسي او د فوځ مصرف د هیواد په اقتصاد باندې هم اغېز درلود؛ ځکه نو امریکا په خپل فوځ باندې د مصرف پر ځای خپل ټول پام د هیواد اقتصاد ته اړولی وه.

امریکا په ۱۹۱۲ ز کال کې هوايي فوځ جوړ کړی وه؛ خو په ۱۹۱۷ ز کال کې د میکسیکو سره په جگړه کې یې فوځ په بشپړ ډول ناکام شوی وه، چې په دې کار سره په لوړو چارواکو کې په هوايي فوځ باندې د ډېر مصرف کولو فکر رامنځته شو، په ۱۹۱۷ ز کې امریکا ۱۱۸۵ تنه هوايي فوځ درلود، چې ۵۵ هوايي الوتکې یې درلودې، د امریکا کانګرس ۶۴۰ میلیونه ډالر د نورو فرانسوي او برتانوي ماډل الوتکو د جوړولو لپاره ځانګړي کړي وه، همدا لامل وه، چې په ۱۹۱۸ ز کال کې د امریکا هوايي فوځ د مرکزي قوتونو فوځونو ته زیات زیان ورساوه.

په ۱۹۱۴ ز کال کې د امریکا هوايي فوځ د نړۍ دریم ستر فوځ وه، هغه وخت ورته ۱۳۹ میلیونه ډالره بودیجه ځانګړې شوې وه، چې د ټولو مصارفو ۱۹ سلنه یې جوړوله، دغه بودیجه د کوم ځانګړي پروګرام له لارې نه مصرفیدله، د هیواد په داخل کې یوه بحري فوځ اډه جوړه شوې وه، یو زیات شمېر پیسې د پانامې د کانال د جوړولو لپاره ځانګړې شوې وې.

روسیه

د شلمې پېړۍ په پیل کې روسیې د نړۍ په نقشه کې د یوه ستر سلطنت په حیث ځای درلوده، د هیواد زیات طول او عرض، زیات نفوس او د یوه پیاوړي فوځ موجودیت روسیه نوره هم پیاوړې کړې وه.

همدغه لاملونه وه، چې فرانسې غوښتل، د روسیې په واسطه د جرمني پرمختګ ودروي، د انگلستان هغه اشراف چې د روسیې سره یې فکري هم اهنګي درلوده، انگلیسي حکومت ته یې ویل، چې روسیه یو ستر ځواک دی، چې باید ښې اړیکې ورسره ولرو.

د روسیې د درست ځواک اندازه معلومول د لويديځوالو لپاره ستونزمنه وه، د شمېر له مخې روسیه یو ستر قوت وه؛ خو دغه روسیې شمېرې اکثره وخت د عمل په ډگر کې ناکامې شوې وې، په همدې وجه د روسیې ځواک په اړه نړیوالو کارپوهانو شک درلود، د ۱۸۵۰ ز کال رادیخوا تر د لومړۍ نړیوالې جګړې پورې روسیې فوځونو په ټولو جګړو کې ماته خورلې وه، د ۱۷۵,۱ میلیونه نفوس اکثریت خلکو په غربت کې ژوند تیره، روسیه د مختلفو قومونو هیواد وه، چې دا کار یې د فکري یووالي، قومي جذبې او حب الوطنۍ نه محروم وه.

روسیې تزار دویم نیکولس د روسیې مطلق العنان پاچا وه، د جاپان سره د ۱۹۰۵ ز کال د جګړې نه وروسته د هیواد سیاسي حالات د کابو څخه وتلي وه، په دې حالت تزار د عامو خلکو د ملاتړ ته اړتیا لرله، په دې سره د تزار په واک کې کمی راغی او په لومړي وار د روسیې په مشهورو ښارونو کې د پارلماني نظام په شان په ټاکنو کې برخه واخیسته، خلکو نمائنده ګان وټاکل، چې روسیې دوما یې بلله او خلکو دا موقع تر لاسه کړه، چې په مهمو پریکړو کې ورسره مشورې وکړل شي.

د ۱۸۶۰ ز کال رادیخوا په روسیه کې صنعتي پرمختګ پر مخ روان وه، د تیلو په تولید کې د نړۍ دویم هیواد وه، په بهرنۍ سوداګرۍ کې یې هره راتلونکې ورځ زیاتوالی لیدل کیده، په ۱۹۱۴ ز کال کې روسیه د نړۍ څلورم ستر صنعتي ځواک ګڼل کیده؛ خو زیاتره صنعتي چارې د نورو هیوادو د خلکو په لاسو کې وې، ځایي خلک یې زیاتره بې تجربې او غیر کسبي وه، اقتصاد یې په پورونو باندې ولاړ وه او د شلمې پیړۍ په پېل کې د نړۍ ستر پوړی هیواد وه.

روسیه په اساسي توګه یو زراعتي هیواد وه، ۸۰ سلنه خلکو یې زراعتي ژوند درلوده، په لرې پرتو وروسته پاتې سیمو کې د زراعت پخوانی لارې چارې موجودې وې، چې دې کار په زراعتي تولید باندې ناوړه اغېزه کړې وه، یو خوا په زراعتي تولید کې د کال ۲ سلنه زیاتوالی راته، بلخوا د کال ۱,۵ سلنه نفوس زیاتیده، چې ددې نفوس لپاره زراعتي تولید کافي نه وه، د هیواد عمومي حالت ډېر وروسته پاتې وه.

حکومت ټوله توجه د خپل ځواک او غلبې راوستلو ته اړولې وه، په ۱۹۱۳ ز کال کې د فوځ لپاره ۹۷۰ میلیونه روبله بودیجه ځانګړې شوې وه؛ خو د بنوونې او روغتیا لپاره ۱۵۴ میلیونه روبله ځانګړې شوې وه، د هیواد ۳ میلیونه خلکو مزدوري کوله، چې د هیواد ۱،۷۵ سلنه برخه یې جوړوله، د روغتیا او بنوونې اسانتیاوې ډېرې کمې وې، د کورونو حالت ډېر خراب وه، په خلکو کې د نشې کول ورځ په ورځ زیاتیدل، د مړینې سلنه یې د ټولې اروپا نه زیاته وه، په فابریکو کې ډېره سختي کیده.

همدغه عوامل وه، چې د هیواد ۹۰ سلنه خلکو په ذهن کې د ټول حکومت نه خفګان موجود وه، د ۱۹۱۲ ز کال څخه تر ۱۹۱۴ ز کال پورې کار بندیزونه، لاریونه او د نیولو او وژلو ګراف پورته شوی وه، د روسیې د هر حکومت لپاره د دهقانانو مسئله ستونزمنه وه، په ۱۹۰۸ ز کال کې روسي وزیر داخله ستولي ین د دهقانانو اتحادیې رنګولې، چې دې کار روسیه کې اورونه بل کړل، ددې کار د ارامولو لپاره یې څو ځلې فوځ وغوښت، په ۱۹۱۳ ز کال کې دولتي املاکو ته د زیان رسولو په تور یو لک کسان ونیول شول، دې کارونو فوځ ډېر نا ارامه کړی وه او فوځ به په مسلسل ډول د داخلي کارونو د ارامولو لپاره استعمالیده.

د تزار دویم نیکولاس په دربار کې غیر ضروري کسان او بې تجربې فوځي جنرالان ډېر زیات موجود وه، د پوهو او ذهینو وزیرانو شمېر ډېر کم وه او ورځ په ورځ یې شمېر کمیده، د حاکمې طبقې لپاره خپلو ګټو لومړیتوب درلود او تزار به خپلې عیاشۍ او ذهني ارام کاوه، د خوراک په شیانو باندې زیاته مالیه وضع شوې وه، چې دې کار ټولنیز ژوند متاثره کړی وه، دا هغه حالت وه، چې پاڅونونه یې راپارول، هیواد د ډلو ټپلو تر منځ د جګړې ډګر ګرځیدلی وه او بلشویکانو ته د منځته راتګ موقع په لاس ورغلی وه.

اوس د لومړۍ نړیوالې جګړې څخه مخکې د روسیې سیاسي، اقتصادي او فوځي حالات په لنډ ډول وړاندې کوو.

سیاسي او ټولنیز حالات

د جگړې په پېل کې په روسیه کې پارلماني پاچاهي موجوده وه، دویم تزار پاچاهي کوله، په حکومتي چارو کې د مشورې لپاره (دوما) جوړه شوې وه، د هیواد ټول نفوس ۱۷۵,۱ میلیونه وه، چې د دوی څخه یې ۷ سلنه خلکو په ښارونو کې ژوند کاوه، د هیواد د ۸۰ سلنه خلکو ژوند په زراعت پورې تړلی وه، ۳۰ سلنه خلک باسواده وه، د لوستو او هنري خلکو کموالی زیات وه.

کلیواله ټولنه وه، په خلکو کې د پرمختګ لیوالتیا هم کمه وه، په فصلونو باندې طبیعي افتونه زیات وه، چې په دې سره په بزگرانو کې لوږه او سخت کارونه پېر وه، د بزگرانو پنځمه برخه په زور سره په فوځ کې شاملیده.

روسیه یو پراخه او زیات عرض لرونکی هیواد وه، چې پولینډ او فن لینډ هم په کې داخل وه، نور کوچني ولایتونه هم په کې داخل وه، چې په دې ولایتونو کې مختلفو قومونو ژوند کاوه، په دې ډول روسیه د قومي یووالي او تړلي ټولنیز حالت نه لرې وه، د خلکو یوې طبقې د حکومت د پخواني شاهي نظام نه ملاتړ کاوه؛ خو د منځنۍ او ښکتنۍ طبقې زیاتو خلکو د حکومت نه کرکه درلوده.

د جگړې په پېل کې روسیه د کورنۍ جگړې، داخلي ناارامۍ، ډلبندي او ټولنیزو ستونزو ښکار وه، فوځ ددغو ستونزو په هوارولو کې مصروف وه، په دې ډول یو خوا دې حالاتو د روسي په ملي امدن، زراعت او صنعت باندې ناوړه اغېزه کړې وه او بلخوا یې د فوځ نه د خلکو کرکه راپارولې وه.

اقتصادي حالات

د شلمې پېړۍ په پېل کې د روسیې اقتصادي حالت نسبت تیرې پېړۍ ته په ښه کیدو وه، صنعتي پرمختګ په چټکۍ سره روان وه، د جگړې په دوران کې یې د فولادو صنعت د فرانسې، استریا او هنګري نه زیات شوی وه، په دې وخت کیمیاوي او برقي صنعت هم پېل شوی وه.

د امریکا د متحده ایالاتو نه وروسته روسیه د نړۍ د تیلو د تولید دویم هیواد وه، د انرژۍ (ډبرو سکرو) په تولید کې هم په زیاته اندازه زیاتوالی لیدل کیده، په ۱۹۱۴ ز کال کې د ډبرو د سکرو تولید ۳۶ میلیونه ټنه وه.

په روسیه کې د سوداګرۍ د پیاوړي کولو لپاره ځانګړي قدمونه هم پورته شول، د اورګاډي پټلۍ چې په ۱۹۰۰ ز کال کې ۳۱۰۰۰ میله وه، په ۱۹۱۴ ز کال کې ۴۶۰۰۰ میلو ته وغزول شوه، د ګټورې سوداګرۍ لپاره ښه حالت رامنځته شو، د نورو هیوادونو خلکو په روسیه کې ښه سرمایه ګزاري وکړه، چې په دې سره نغدو پیسو، زرو او نورو د هیواد په اقتصاد کې ښه رول ولوباوه، د محصول نظام د ښه کیدو په حال کې وه او په وډکا شرابو باندې د ماليې لګولو سره اقتصاد نور هم ښه شو.

په ۱۹۱۳ ز کال کې ۲۰ سلنه صنعت موجود وه، روسیې د نړیوال صنعت ۸,۲ سلنه جوړوله او ۵۴ میلیونه میټرک ټنه انرژي یې تولیدوله.

جغرافیایي او فوځي حالات

د روسیې لویدیځ ته جرمني، سهیل لویدیځ ته استریا، هنګري، جنوب ته رومانیه، توره بحیره او ترکیه. په دې جغرافیایي موقعیت سره روسیه د خپلو دریو (جرمني، استریا-هنګري او ترکیي) دښمنانو لخوا محاصره شوې وه، په ټوله نولسمه پېړۍ او وروسته کې روسي فوځونه په ټوله اروپا کې موجود وه، د اړیکو د خراب نظام په وجه په هیواد کې په حمل و نقل کې ستونزې موجودې وې.

روسي سپاره فوځونه په پنځوسو سیمو کې موجود وه، چې ۱۰۰۰۰۰۰۰ اسونه یې لرل، په ۱۹۱۴ ز کال کې د دفاع لپاره زیاتې پیسې مصرفیدې؛ خو دغه پیسې یوازې د فوځ په خوراک، څښاک او د اسونو د سمبالښت لپاره کافي وې، زیات فوځ د هیواد د کورنۍ جګړې او حالاتو د سمولو لپاره د هیواد دننه موجود وه.

په ۱۹۱۲ ز کال کې روسي هوایي ځواک رامنځته شو، په ۱۹۱۴ ز کال کې یې ۳۷۵ الوتکې درلودې، په هغه وخت د روسي ځواک د ټولو هیوادو څخه زیات وه.

په ۱۹۱۴ ز کال کې روسي بحري فوځ د ۴ بحري جنګي بیرو، ۱۰ کروزرز، ۲۱ ډیسترایزیرز، ۱۱ ابدوزه او ۵۰ تارپیډونو لرونکی وه.

سربیا

د سربیا عامو خلکو د ډېر وخت راهیسې د یو پیاوړي سربیی او یوګوسلاویي خوبونه لیدل، دې هیواد به زیاتره وخت د خپل ګاونډي هیواد بلغاریي سره جګړه درلوده، بلخوا یې د استریا-هنګري سره هم اړیکې بنې نه وې، دغه هیواد د اروپا په منځني جنوب خوا کې پروت دی، شمال ته یې استریا-هنګري، جنوب ته یې یونان، ختیځ ته یې بلغاریه، شمال ختیځ ته یې روماینه او جنوب ته یې مونتینګرو او البانیه پراته دي.

په ۱۹۰۳ ز کال کې د لرې کړای شوي پاچا الیګزنډر زوی پیتر کړید د واکمني کورنۍ واکمني ږنګه کړه، دغه هیواد د ګاونډیو سره ډېرې ستونزې درلودې او اړیکې یې خرابې وې، د بالکان د جګړو پایلې د سربیا د عامو خلکو او حکومت لپاره د منلو وړ نه وې، په بالکان کې لومړۍ جګړه په ۱۹۱۲ ز کال کې وشوه، په دې جګړه کې سربیا، بلغاریي، یونان او مونتینګرو اتحاد کړی وه، د جګړې وروسته بلغاریي په مقدونیه باندې خپله ولکه راوسته، چې دا د سربیا لپاره د منلو نه وه.

دویمه جګړه په ۱۹۱۲-۱۳ ز کالو کې وشوه، په دې جګړه کې د بلغاریي څخه مقدونیه ونیول شوه او د سربیا، یونان او رومانیې تر منځ وویشل شوه، چې په دې ویش باندې بلغاریه ډېره په قهر شوه.

د لومړۍ نړیوالې جګړې د پېل لامل هم سربیا وه، په سربیا کې د استریا-هنګري شهزاده او ولي عهد (ارک ډیوک فرینز فردیناند) او میرمن یې صوفیه د ۱۹۱۴ ز کال د جون په ۲۸ د سربیا د قوم پرست جنګي ګروپ بلیک هنډ (Black Hand) د یوه غړي (پرېنسب) لخوا ووژل شول. استریا-هنګري سربیا ته د جګړې التیماتم ورکړ او خپل شرطونه یې ور وړاندې کړل، لکه څرنګه چې دې ګروپ د حکومت سره پټې اړیکې درلودې، د سربیا حکومت د التیماتم هیڅ پروا ونکړه، په دې وخت

کې سربيا د روس ملاتړ د ځان سره درلود او په هر ډول چې وي، روسيه به يې د جگړې په وخت کې ملاتړ کوي؛ ځکه نو سربيا د جگړې د التيماتم هيڅ پروا ونکړه.

د جگړې د التيماتم نه يوه نيمه مياشت وروسته استريا-هنګري په سربيا باندې حمله وکړه، د سربيا خپل فوځي ځواک دومره نه وه، چې د استريا-هنګري نه د ځان دفاع وکړي؛ ځکه هغوی د زيات فوځ لرونکي وه، د سربيا د فوځ شمېر ۲۰۰۰۰۰ وه، په دې ځانګړی فوځ او نور ټول مؤقت فوځ هم شامل وه، دې حالت ته په کتو سره سربيا د نورو هيوادو نه مرسته وغوښته، په مرسته کونکو هيوادونو کې روسيه، مونتي نيګرو، انگلستان او فرانسه شامل وه او يوه ويره وونکي جگړه پېل شوه.

رومانيه

په ۱۸۸۱ ز کال کې په رومانيه باندې د لومړي کيږول واکمن وه، حکومتي نظام ډيپوټيز(وکیلانو) پر مخ وړه، چې د رایو په واسطه ټاکل کیدل، رایه ورکونکي په دریو ډلو ویشل شوي وه، لومړی ډله سرمایه دار او ځمکوال وه، دویمه ډله مالیه ورکونکي، دولتي کارکونکي، تقاعد شوي اشخاص او باسواده خلک وه، دریمه ډله هغه کسان وه، چې مالیه به یې ورکوله.

په رومانيه کې نورو موجودو اقلیتونو ته هم د رایې ورکولو حق ورکړ شوی وه، په دې اقلیتونو کې ترکان، تاتاریان او یهودان شامل وه، د دوه ذکر شویو اقلیتونو شمېر د هجرت په وجه زیات شوی وه؛ خو یهودانو په زور سره خپل تسلط ټینګ کړی وه.

په ۱۹۱۰ ز کال کې د رومانيي نفوس ۶,۹۲ میلیونه وه، زیاته ځمکه د ځمکوالو په ولکه کې وه، ځمکوال په ښارونو کې اوسیدل، په ۱۹۱۳ ز کال کې رومانيي ۲,۱ میټرک ټنه غنم تولید کړي وه، په همدې کال په رومانيه کې ۱,۸ میلیونه میټرک خام تیل را ایستل شوي وه.

په رومانيه کې د يهودي او يوناني اقليتونو په حکومت باندې د واک لرلو په وجه خلک خفه وه، دغو يهودو او يونانيانو به عام خلک لوټل، د همدې بې انصافۍ پايله وه، چې په ۱۹۰۸ ز کال کې انقلاب رامنځته شو او په رومانيه کې د ځمکوالۍ نظام له منځه د تګ په حال کې وه او سرمايه دار نظام د ښکاره کيدو په حال کې، د يهودي او يوناني اقليتونو واک راکم کړل شو او هيواد د پرمختګ په لاره باندې يون پېل کړ.

په ۱۸۸۳ ز کال کې رومانيه په درې ګوني اتحاد (جرمني، ايټاليا او استريا-هنګري) کې شامله شوه، په دې ډول د اروپا د پياوړو هيوادونو سره په يو ځای کيدو رومانيه د پرمختګ په لور روانه شوه، په ۱۹۱۳ ز کال کې د بالکان په دويمه جګړه رومانيه د سربيا، يونان او مونتي نيګرو سره يو ځای ودریده او بلغاريې ته ماته ورکړه، چې د جګړې وروسته يې په مقدونيه کې څه برخه ورسیده او د ځمکې د پراخوالي خوب يې پوره شو.

په ۱۹۱۴ ز کال کې د رومانيې ټول فوځ ۲۹۰۰۰۰ وه، د ۱۹۱۶ او ۱۹۱۸ ز کلونو تر منځ رومانيه د جرمني او استريا-هنګري فوځونو په ولکه کې وه.

بيلجيم

په ۱۸۸۵ ز کال کې په بيلجيم باندې پاچا ليوپولډ دويم واکمن وه، په ۱۸۹۳ ز کال کې د رايې ورکولو قانون نافذ شوی وه، چې ددې څخه دمخه کال باندې په بيلجيم کې د ښځو د حقوقو لپاره يوه ډله جوړه شوې وه، حکومت د رايې ورکولو، حقوقو او د ژبې په اړه د سختو ستونزو سره مخ وه، د نولسمې پيړۍ په پای کې د اقتصاد په اړه هم مختلفې پوښتنې کيدې، ميکلورډ يو تحريک کړ، چې والونو ته ښه وظيفي ورکول کيږي؛ خو فلیمنگ ته کوچنۍ وظيفي ورکول کيږي.

په ۱۹۰۶ ز کال کې د فلیمنگ د تحريک ملاتړو په تخنیکي ښوونه کې د فلیمش (فلیمنگي ژبې) غوښتنه وکړه، په ۱۹۰۸ ز کال د کانګو د خلکو سره د تبعیضي چلند پر ضد دغه تحريک نور هم چټک شو او حکومت خپل ټول توان ددې مسئلو د حل لپاره په کار واچوه، په ۱۹۱۲ ز کال کې جوليس ډيسټري د پاچا په نوم يو

سرخلاصی لیک خپور کړ، چې په دې سره د والون تحریک پېل شو، په ۱۹۱۲ ز کال کې ټاکنې وشوې، په دې سره په هیواد کې د فساد یوه سلسله هم پېل شوه، د هیواد زیاتو نا امنو سیمو ته فوځ ولیرل شو؛ خو فوځ خپله فساد پېل کړ، په ۱۹۱۳ ز کال کې ۱۰۰۰۰۰۰ مزدورانو د خپلو حقوقو د غوښتنلو لپاره لاریون وکړ، په هم دې کال کې په فوځ کې په زور باندې د خلکو نیول هم پېل شول.

د لومړۍ نړیوالې جګړې د پېل په وخت کې د هیواد اقتصادي او سیاسي حالات ډېر وروسته پاتې او خراب وه، فساد ډېر زیات موجود وه، کاریګر ډېر زیات نا راحته وه، عام خلک د فلیمنګ او والون په تحریکونو کې شامل وه، چې په دې سره یې د یو بل ګریوان ته لاسونه اچول، د نارینه وو وروستی متوسط عمر ۴۹ او د ښځینه وو کاله ۵۲ وه.

یو خوا حکومت د سختو ستونزو سره مخ وه؛ خو بلخوا یې د اقتصادي ستونزو د حل لپاره هم ګوښښونه کول، په ۱۹۰۰ ز کال کې تقاعد هم پېل شو، په ۱۹۰۳ ز کال کې د دندو پر وخت د پېښو د منځته راتګ په صورت کې بیمه هم پېل شوه، په ۱۹۰۵ ز کال کې د زیږوګ د بندر کار هم پای ته ورسیده، بیلجیم په نړیوالې سوداګرۍ کې مهم ځای درلوده، د لومړۍ نړیوالې جګړې د پېل په وخت کې په شپږم نمبر باندې وه، په نړیوالې سوداګرۍ کې د روسیې نه مخکې وه، په ۱۹۱۲ ز کال کې د بیلجیم ملي مجموعي امدن ۷۵۵ میلیونه بیلجیمي فرانکه وه.

په دې وخت کې په بیلجیم کې نړیوال شهرت لرونکي خلک هم موجود وه، مشهور لیکوالان، شاعران او د ژوند د نورو اړخونو پورې تړلي وتلي خلک زیات موجود وه، په ۱۹۰۴ ز کال کې د قانون نړیوال انستیتیوت ته د امن نوبل جایزه ورکړل شوه، په ۱۹۰۹ ز کال کې پخواني لومړي وزیر ای برینارټ او په ۱۹۱۳ ز کال کې هنري ماري لافونټین ته د امن نوبل نړیوالې جایزې ورکړل شوې، د بیلجیم وتلي شاعر مورث میټرلنګ ته په ۱۹۱۱ ز کال کې د ادب نوبل جایزه ورکړل شوه.

بيلجيم د نولسمې پيړۍ په دويمه نيمايي کې د يوه بې طرفه هيواد په توگه موجود وه، زياتو نړيوالو ځواکونو د بې طرفه هيواد په توگه د اوسيدو په مقابل کې ورسره د مرستو ژمنې کړې وې، په ۱۹۱۳ ز کال کې يې يو ځل بيا د خپلې بې طرفۍ اعلان وکړ، په ۱۹۰۷ ز کال کې جرمني غوښتل، چې د بيلجيم له لارې د خپل شيلفن پلان په اساس په فرانسه باندې حمله وکړي، جرمني د ۱۹۱۴ ز کال په اگست کې بيلجيم ته التيماتوم ورکړ، چې د جرمني فوځ ته بايد د خپلې خاورې څخه د تيريدو اجازه ورکړي، د بيلجيم حکومت د لارې د ورکولو څخه انکار وکړ، چې په دې کار سره جرمني په ۴ اگست باندې په بيلجيم او لوگزامبورگ باندې حمله وکړه، د اگست او سپتمبر په په مياشت کې جرمني تقريباً په ټول بيلجيم باندې ولکه درلوده، د بيلجيم په مشهورو جگړو کې د پيريس او لينگ مارک جگړې شاملې دي.

يونان

د ۱۸۹۷ څخه تر ۱۹۱۴ ز کال پورې د پراختيا غوښتنې د پاليسۍ په پايله يونان د زياتو ستونزو سره مخ وه، په ۱۸۹۷ ز کال کې عثماني ترکيې د يونان زياتې سيمې ونيولې، په ۱۹۰۸ ز کال کې د يونان د کريټ د جزيرې زياتې سيمې د ايلف تهير لخوا اداره کيدې؛ خو بيا هم د يونان يوه برخه گنل کيده.

په ۱۹۱۲ ز کال کې ايټاليې د يونان په نويو نيول شويو افريقايي سيمو باندې ولکه راوسته، بلخوا په ۱۹۱۲-۱۳ ز کال کې د بالکانو دويمه جگړه رامنځته شوه، چې په دې جگړه کې يونان د بلغاريې، سربيا او مونتي نيگرو سره يو ځای د عثماني ترکيې پر ضد جگړه وکړه، په دې جگړه کې د ترکيې څخه ځينې سيمې ونيول شوې؛ خو په دې سيمو باندې بلغاريې زيات تسلط درلوده.

د پاچا لومړي جورج واکمني د سخت مخالفت سره مخ وه، په هيواد کې د کريټ د جزيرې د واکمن ايلف تهير سره د خلکو مينه زياتيده، پای په ۱۹۰۹ ز کال کې يې حکومت چپه کړ او ايلف تهير د لومړي وزير په توگه وټاکل شو، لومړی وزير

د (میگالي نظريي) ملاتړی وه، چې د یوه ستر یوناني حکومت رامنځته کول یې غوښتل.

په ۱۹۱۲-۱۳ ز کال کې د بالکانو په دویمه جگړه کې یونان، سربیا او مونتي نیګرو یو ځای د بلغاريي څخه د بالکان په لومړۍ جگړه کې نیول شوي سیمې بیرته ونيولې او مقدونیا یې هم بیرته ترلاسه کړه، په دې ډول د یونان په سیمو کې ۷ سلنه پراختیا رامنځته شوه او نفوس یې د ۲,۸ څخه ۴,۸ میلیونو ته پورته شو، په داسې حال کې په دې نوي داخل شوي نفوس کې ۲ میلیونه غیر یونانيان ول، دې کار د لومړي وزیر هم فکره خلکو ته نور هم ځواک ورکړ او په هیواد کې د پراختیا غوښتنې د سیاست ملاتړي نور هم زیات شول، د همدې فکر په پایله کې په ۱۹۱۳ ز کال کې پاچا لومړی جورج ووژل شو او پر ځای یې زوی لومړی قسطنطین کینول شو.

پاچا او لومړی وزیر په دوه جلا لارو باندې روان ول، چې دې سره د هیواد حالات په خطر کې ول، په ۱۹۱۵ ز کال کې لومړی وزیر له دندې گوښه کړل شو؛ نو هغه بیرته د کریټ په جزیره باندې خپل حکومت جوړ کړ، وروسته یې په سالونیکا باندې هم حکومت جوړ کړ او د نوي یونان اساس یې کینود، د پاچا د لاس لاندې سیمو ته پخوانی یونان وویل شو.

د یونان حکومت په لومړۍ نړیواله جگړه کې بې طرفي غوره کړې وه، په ۱۹۱۵ ز کال کې بلغاریه په جگړه کې داخله شوه، چې د بلغاريي نه د سربیا او مونتي نیګرو دفاع کول ستونزمن شوي وه، دې هیوادونو ته د خوراک او څښاک او د دفاع لپاره سامان رسول ډېر اړین وه، دغه اړین توکي باید د یونان د سالونیکا د سیمې له لارې رسول شوي وای، متحدینو څو ځلې وغوښتل، چې دغه لاره باید خلاصه شي، خو د یونان حکومت بې طرفي غوره کړې وه، بلخوا ایلف تهیرو ددې کار اجازه ورکړه، سربیا او مونتي نیګرو ته د اړینو توکو د رسولو لاره خلاصه شوه.

په دې ستر کار سره متحدینو د ایلف تهیرو حکومت په رسمیت وپیژنده، وروسته په ۱۹۱۷ ز کال کې د متحدینو د فشار له امله پاچا له هیواده وشړل شو او په ټول یونان باندې ایلف تهیرو واکمن شو.

مونتي نیګرو

په ۱۸۷۸ ز کال کې د برلین په کنفرانس کې داسې پریکړه شوې وه، چې د عثماني ترکیې د لاس لاندې بندر ګاه باید مونتي نیګرو ته ورکړل شي، ددې پریکړې مطابق په ۱۸۸۰ ز کال کې د عثماني ترکیې لخوا نیول شوې سیمې بیرته مونتي نیګرو ته ورکړل شوې، په ۱۸۷۹ ز کال کې د سنا مجلس ړنګ شو او یو حکومتي کونسل رامنځته شو، په هیواد کې یوه ستره محکمه هم جوړه شوه، په ۱۸۸۸ ز کال کې نوی قانون تصویب شو او په ۱۹۰۵ ز کال کې لومړی لیکل شوی قانون نافذ کړل شو.

په ۱۹۱۰ ز کال کې پاچاهي نظام ومنل شو او دې نظام ته یې د (زیتا) نوم ورکړ؛ خو دغه اعلان ته دومره ارزښت ور نه کړل شو، په هیواد کې د اورګاډي پټلۍ نوره هم وغځیده او د پوستي نظام یې نور هم ښه کړ.

په ۱۹۱۲-۱۳ ز کال کې د بالکانو په دویم جنګ کې مونتي نیګرو د سربیا او یونان ملاتړې وه او دغو هیوادونو د بلغاريې سره د بالکان د لومړي جنګ د نیول شویو سمیو پر سر جګړه کړې وه، مونتي نیګرو د سربیا ملاتړې وه، سربیا د روسیې سره دفاعي تړون لاسلیک کړی وه، په ۱۴ اکتوبر ۱۹۱۵ ز کال کې بلغاريې په لومړۍ نړیواله جګړه کې برخه واخیسته او بیا یې په سربیا باندې ولکه ټینګه کړه، څرنګه چې مونتي نیګرو د سربیا ملاتړې وه؛ نو په همدې وجه یې په لومړۍ نړیواله جګړه کې د سربیا لپاره داخله شوه.

ایټالیا

د نولسمې پېړۍ په وروستي څلورمه کې ایټالیا په نړۍ کې د یوه متحد حکومت په توګه رامنځته شوه، اوس ایټالیا د تیرې پېړۍ د دریو ربعو غوندې په کوچنیو

حکومتونو نه وه ویشل شوي، په ۱۸۹۰ ز کال کې د ایتالیا نفوس ۳۰ میلیونه وه، چې د یوه قوي حکومت ښکارندوی گڼل کیده، هره راتلونکې ورځ یې په نفوس کې زیاتوالی راته، د بهرنیو حکومتونو اغېز پرې ورځ په ورځ کمیده او حب الوطنی او قومي جذبې په کې زیاتوالی مونده، په ۱۹۱۴ ز کال کې یې نفوس ۳۵,۳ میلیونه تنه وه، چې ددې څخه یې ۱۱,۶ سلنه خلکو په ښارونو کې ژوند کاوه.

درې گوني اتحاد (۱۸۸۶) د ایتاليې حیثیت ته زیاته گټه ورسوله، د خپلو دوه گاونډیو دښمنانو (اسټریا-هنګري او فرانسه) نه یې د اسټریا-هنګري سره ښې سفارتي اړیکې جوړې کړې، په گاونډیو کې یې یوازې فرانسه د ستونزو ښکار وه؛ خو ایتالیا د یوه قوي ځواک په توګه پیژندل کیده، د نورو مهمو هیوادونو څخه دلته سفیران راولیږل شول او روم د یوه نړیوال ځواک په توګه ومنل شو.

ایتالیا د نړیوال ځواک په کیدو سره هم، په صنعتي پرمختګ، زراعت او د سواد سلنه کې ډېره وروسته پاتې وه، د حمل نقل وسائل یې هم ډېر وروسته پاتې وه او ویې یې نه شو کولای، چې د نړۍ په سترو قومونو کې ځان ته ځای پیدا کړي، د سواد سلنه یې ۳۷,۶ وه، زراعتي نظام ډېر وروسته پاتې وه، چې دې کار د هیواد زراعتي غوښتنې نه شوې پوره کولای.

دغه ځواکمنتیا یې هغه وخت مشکوکه شوه، چې په ۱۸۹۶ ز کال کې یې د کارزار په ډګر کې د یوه افریقایي قوم نه ماته وخوړه، په ۱۹۱۱-۱۲ ز کال کې یې د لیبیا سره د جګړې اعلان وکړ، په دې ډول ایتالیا د کمزوري نه نور هم په کمزوري هیواد باندې بدل شو، په نړیوال صنعت کې یې شراکت د لومړي وخت نه نور هم کم شو، اقتصادي او ټولنیز خراب حالت ایتالیا د نړۍ د ځواکمنو هیوادو څخه بهر کړه، اوس دغه هیواد د گاونډیو لپاره کوم خطر نه وه، ایتالیا په ۱۹۱۴ ز کال کې د ۱۸۷۱ ز خراب حالت ته رسیدلې وه، بحري فوځ یې کمزوری او د نویو بحري جنګي وسائلو څخه محروم وه، چې په دې سره یې حیثیت ته زیان رسیدلی وه.

په ټوله اروپا کې زیات بې سواده خلک په ایټالیا کې موجود وه، په ۱۹۱۳ ز کال کې یوازې ۱۱ میلیونه میټریک ټنه انرژي مصرفیده، کوم چې په نړیوالو ځواکمنو هیوادونو کې د ټولو څخه کمه فیصدي وه، فی کس صنعت ۲۶ وه، ټول مجموعي صنعتي وړتیا یې ۲۲،۵ وه، په نړیوال صنعت کې یې ۲،۴ سلنه ونډه درلوده.

۸۸ سلنه د ډبرو سکاره یې د انگلستان نه واردول، د ډبرو د سکرو په واردولو سره یې مجموعي امدن او د مصرف توازن بیخي خراب شوی وه، د فوځ د اړتیاوو د پوره کولو لپاره یې د نغدو پیسو پیداکول یو ستونزه وه، زیاتره وخت د نفوسو زیاتوالی د یوه هیواد په پرمختګ کې مثبت رول لوبوي؛ خو د ایټالي خبره بیا ددې برعکس وه، وروسته پاتې زراعتي سیستم، د صنعت او کسبونو نه موجودیت، د حمل و نقل د وسائو کموالی او د په بنوونیز ډګر کې نه پرمختګ هغه څه وه، چې د ایټاليي زیات نفوس یوه ستونزه جوړه شوې وه.

په ۱۹۱۴ ز کال کې د ایټاليي ځمکنی او بحري فوځ ۳۴۵۰۰۰ ټنه وه، د فوځ حالت هم خراب وه، فوځ یې د امریکا او جاپان نه زیات وه؛ خو په تخنیکي او فني لحاظ وروسته پاتې وه، چې نه یې قوي وسلې درلودې او یې د جګړې لپاره اړینه جذبه، په فوځ کې د شاملیدو طریقه هم ډیره ستونزمنه وه، د جنوبي ایټاليي او کاتولیکي کلیسا تر منځ شخړې ځایي خلک په حکومت کې د دندې د اجراء کولو او د هیواد د پرمختګ په اړه بد گمانه کړي وه، په عمومي ډول قومي برتری ته ترجیح ورکول کیده او قومي جذبه هم موجوده نه وه.

د فوځ شمېر یې ډېر زیات وه؛ خو جګړه یوازې د زیات فوځ په تکیه باندې نه شي کیدای، د جګړې لپاره قومي جذبه، قوي اقتصاد، قوي سیاسي او ټولنیز استحکام، ځمکنی او بحري اړین جنګي وسایل او د صنعتي پرمختګ تر څنګ په نړیواله کچه قوي سفارتي اړیکې هم باید موجودې وي؛ خو ایټالیا ددې صفاتو څخه محرومه وه.

جاپان

جاپان د فیوډالي نظام په وجه د نوري نړۍ نه لیرې او بیخي بې اړیکې وه، د خپلې پیچلې ژبې په درلودلو سره په نړیوالو مسئلو کې هم په پیچلي هیواد سره پیژندل کیده، په هیواد کې د طبیعي وسائلو کموالی، غریز جغرافیایي موقعیت او د زلزلو موجودیت د اقتصادي پرمختګ په مخکې خنډ وه، ۲۰ سلنه ځمکه یې د کروندې وړ وه، جاپان کوم نږدې ګاونډی دوست هیواد هم نه درلوده، جاپانیانو په یو ډول هم د بهرنیو مداخلې نه شوې زغملی.

دغه حالت د نولسمې پېړۍ د وروستۍ څلورمې پورې موجود وه او جاپان په سیاسي لحاظ خام، په فوځي لحاظ کمزوری او په اقتصادي لحاظ کمزورترین هیواد وه، په ۱۸۶۸ ز کال کې د میجی د نوي والي تحریک جاپاني عوامو ته د لویدیځ د نه تسلط فکر ورکړ، دغه فکر نوي والي، صنعتي پرمختګ او په ځان بسیا کولو فکر ته قوت ورکړ، په فیوډالي نظام کې یې ښه والی راووست، ښوونې او روزنې ته زیاته توجه وکړل شوه، چې په دې سره د بې سوادۍ کچه راکمه شوه، په قانون کې اصلاح راوستل شوه او نوی بانکي سیستم یې خپل کړ، ځمکنی او بحري فوځ یې بیا د سره منظم کړ او د انګلیسي بحري بیړیو په شان یې بحري بیړۍ جوړې کړې.

دا هغه وخت وه، چې په جاپان کې په یوه وخت کې اقتصادي پرمختګ او په ځمکنی او بحري فوځ کې یې زیاتوالی رامنځته شو او دا د هغې قومي چغې پایله وه، چې په سیاسي لحاظ د جاپانیانو د مستحکم کولو لپاره وهل شوې وه، په دې ډول (یو موږ هیواد-قوي فوځ).

د جاپان جغرافیایي موقعیت هم په اقتصاد کې ستر رول درلود، د جاپان جزیرې د څلورو خواوو څخه په بحرونو کې وې، چې دا کار یې د نوري نړۍ سره د اړیکو د شلیدو باعث شوی وه، نږدې ورته کوم دښمن پروت نه وه او که کوم دښمن یې وه؛ نو هغه باید ځواکمن بحري فوځ درلودای، د جاپان نفوس په چټکۍ سره زیاتیده، زراعتي نظام کې هم ښه والی رامنځته شو؛ خو زراعت او د کب نیولو کسب اوس هم د ۱۸۹۰ ز کال په شان وه، صنعتي پرمختګ ته زیاته توجه وشوه، په جاپان

کې د فولادو صنعت یوازې نوم درلود، د سرمایي کموالي او د پورونو پر سر د نورو پورونو اخیستو یې استحکام ته زیان رسولی وه، همدا وجه وه، چې فوځ یې د نویو اړینو وسلو نه بې برخې وه او صنعتي پرمختګ یې وروسته پاتې وه.

د جاپان د جغرافیایي موقعیت نه علاوه، د جاپانیانو حوصله او اراده، هغه مهم عامل وه، چې د جاپان په پرمختګ کې یې ستر رول لوبولی او ډېر ژر یې ځان په یوه نړیوال ځواک باندې بدل کړی دی، د خپل تمدن په اړه د ښه فکر درلودل، د فوځ او هیواد سره زیاته مینه، د شهنشاه احترام او د ټولو نه زیات د نظم او دسپلین مراعت هغه ځانګړتیاوې دي، چې جاپانیان یې په یوه ماته نه منونکي قوم باندې بدل کړی دی او په ډول سره دا قوم د هر مشکل او خطر سره د مقابلي لپاره هر وخت چمتو دی.

په ۱۹۰۳-۵ ز کال کې د روسیې سره د جاپانیانو جګړې نړیوال حیران کړل، روسیه چې په ظاهره د ډېرې پراختیا، د زیات نفوس لرونکې او هم د زیات فوځ لرونکې هیواد وه، د کوریا او منچوریا د ځینو سیمو پر سر یې د جاپان سره جګړه وکړه، په ۱۹۰۴ ز کال کې د بحري فوځ مشر ټوګو په واسطه روسي بحري فوځونو ماته وخوړه، جاپانیانو په هر ډول چې وه، بری یې غوښته، جاپاني افسرانو او ځوانانو د زړورتیا او شجاعت ښه بیلګه وړاندې کړه، د روسیې په سرنګونو او میدانونو باندې یې ګولی وورولي او روسي خندقونه جاپانیانو په خپله ولکه کې راوستل.

دغه حالت د جګړې کارپوهان دې خبرې ته متوجه کړل، چې جګړه یوازې په قوي اقتصاد، فوځي قوت، نوې وسلې او په سیاسي او جغرافیایي حقائقو په وسیله نه ګټل کېږي، بلکه جګړه جذبې، اطاعت، نظم او دسپلین، عزم او د بري په لاسته راوړلو باندې په یقین درلودلو په واسطه ګټل کېږي.

په ۱۹۱۳ ز کال کې د جاپان ټول نفوس ۵۱,۳ میلیونه تنه وه، چې د دوی څخه یې ۱۲,۸ سلنه په ښارونو کې اوسیدل، په همدې کال د انرژۍ مصرف یې ۲۳ میلیونه میټریک ټنه وه، عمومي صنعتي صلاحیت یې ۲۵,۱ وه او د یوه کس اندازه

يې ۲۰ وه، د فولادو صنعت په کې ۰,۲۵ ميليونه وه، په ۱۹۱۴ ز کال کې يې ملي امدن ۲ بليونه ډالره وه او في کس امدن يې ۳۶ ډالره حساب شوی وه.

پرتگال

په ۱۸۸۹ ز کال کې شاه لومړی لوئس مړ شو او زوی يې لومړی کارلوس واکمن شو، په پرتگال کې د هسپانيې (سپين) غوندې د اوږد مهال راهيسې دوه جمهوري گوندونو حکومت کاوه، په ۱۹۰۶ ز کال کې لومړي کارلوس جاو فرانکو د لومړي وزير په توگه وټاکه، کوم چې د جمهوري گوند ضد وه، په ۱۹۰۸ ز کال کې د جمهوري گوند ضد يو تحريک پېل شو، چې په همدې کال د فبرورۍ د مياشتې په دويمه لومړی کارلوس ووژل شو.

په ۱۹۰۸ ز کال کې دويم مينول پاچا شو، يو څه موده د پاچا پلوی او جمهوري غوښتونکو تر منځ سخت اختلافات موجود وه، په ۱۹۱۰ ز کال کې فوځي انقلاب رامنځته شو، چې د انقلاب وروسته د جمهوري گوند حکومت راغی او پاچا يې جلاوطن کړ، په ۱۹۱۱ ز کال کې يو قانون پاس شو، چې ددې قانون مطابق کليسا او دولتي ادارې يې د يوه بل څخه جلا کړې، په دې سره د پاپ واکونه نور هم راکم شول.

پرتگال د انگلستان سره پخوانۍ دوستانه اړيکې درلودې، په ۱۸۹۰ ز کال کې پرتگال خپلې گټې د انگلستان د گټو لپاره قرباني کړې وې، په لومړۍ نړيواله جگړه کې پرتگال د متحدينو سره په صف کې په بشپړ ډول ولاړ نه وه؛ بلکه په لومړي سر کې يې د يوې پاليسۍ په اساس بې طرفي غوره کړې وه.

پرتگال د افريقايي هيوادونو سره سوداگريزې اړيکې درلودې؛ خو بيا يې هم اقتصاد په مندويانو باندې منحصر وه، د جگړې په جريان کې جرمني د انگلستان د بحري فوځ محاصره کوله، په دې وخت د پرتگال سوداگريزو چارو ته زيان رسیده، سربيره پر دې په جنوبي انگولا کې د جرمني او پرتگالي فوځونو تر منځ جگړې هم شوې وې؛ خو ددې سره هم دواړه حکومتونه په بشپړ ډول جگړې ته چمتو نه وه.

انگلستان د پرتگال نه وغوښتل، چې په افریقایي نیول شویو ځمکو کې په بندرونو باندې موجودې جرمني بحري بیړۍ ونیسي او انگلستان ته یې ورکړي، پرتگال د ۱۹۱۶ ز کال د فبرورۍ په ۲۴ دا کار وکړ، چې د همدې کال د مارچ په ۸ جرمني د پرتگال پر ضد د جګړې اعلان وکړ.

په ۱۹۱۶ ز کال کې پرتگال د جنوبي افریقا له لارې د جرمني په ختیځه افریقا باندې حمله وکړه، پاول وان لیتووربیک د ځمکنی جنگ په واسطه نه یوازې دفاع وکړه، بلکې پرتگالي فوځ یې په افریقا کې مصروف وساته او په اروپا کې یې د جګړې کولو څخه منع کړ، وان لیتووربیک د نړیوالې جګړې تر پایه پورې د پرتگال سره په افریقا کې مصوف وه.

بلخوا پرتگال ته په اروپا کې زیات ځاني زیان واوښته، د خندقونو په جګړه کې یې ۱۰۰۰۰ فوځ ووژل شو، په ۱۹۱۸ ز کال کې یې ۶۰۰۰۰ فوځ د انفلونزا په وجه مړ شو، د جګړې په جریان کې پرتگالي حکومتونه څو ځلې تغیر شول، هیواد کې په بشپړ ډول سیاسي استحکام موجود نه وه، د ۱۹۱۸ ز کال په دسمبر کې یې لومړی وزیر سیدونیاپانس ووژل شو.

د مرکزي هیوادونو حالات

په اسلامي نړۍ کې د ملوک الطوائفی او نا اهلۍ په وجه نړیوال مشرتوب د څوارلسمې زیږدي پېړۍ د پای څخه وروسته د اروپا په طرف روان وه، بیا انگلستان په اروپایي قومونو کې د ټولو څخه ځیرک او ځواکمن قوم وه، پراخه حکومت یې ختیځ او لویدیځ طرف ته غځیدلی وه، د لویدیځو قومونو د پراختیا غوښتنې هغه تحریک چې غوښتل یې د نړۍ په بنو هیوادونو کې واوسېږي، نور د پای مرحلې ته نږدې وه، د اروپا زیاتو خلکو د امریکا لویې وچې ته هجرت کړی وه، اروپایي قومونه په نویو نیول شویو ځمکو باندې د ولکې د ټینګولو لپاره د یوه بل سره په جګړه کې وه، دا هغه تاریخي شیبه وه، چې د تاریخ مطالعه کونکي د نړۍ په مشرۍ کې یو تغیر په خپلو سترگو لیده.

لومړۍ نړيوالې جگړې د نړۍ په افق باندې يو نوی پېل رامنځته کړ، د نړۍ مشري داسې يوه هيواد ته ورسېده، چې د اوو بحرونو خوا په کې اروپايي مهاجر اوسېدل، په جغرافيايي لحاظ يې دا برتري درلوده، چې شاوخوا يې د اسيايي او اروپايي هيوادونو په شان جنګي هيوادونه پراته نه وه او دغه هيواد ته په بشپړ ډول هغه وسائل او حالات برابر وه، چې کوم قوم يې د مشرۍ لپاره بايد ولري او دغه هيواد د امريکا متحده ايالات وه.

د اروپا په لويه وچه کې انگلستان، فرانسه، جرمني، پروسيا، استريا، هنگري او روسيه او سربيره پر دې عثماني ترکان هغه دولتونه وه، چې د خپل شان و شوکت د بنودلو لپاره يې ملا تړلې وه، د يوه کمزوري د بل ځواکمنتوب گڼل کيده، اروپا ټوله اتلسمه پيړۍ په همدې حالاتو کې تيره کړه.

قومي تعصبونه، حب الوطني، نسلي برتري، پخواني مسائل او جگړې د نورو زياتو جگړو او کشمکشونو عوامل وه، په نويو ځمکو ولکه او د زياتو نه د زياتو ځمکو لاسته راوړل، وسله، فوځ او نوې جنګي تجربې، دا هغه عوامل وه، چې د اروپا امنيت يې د گواښ سره مخ کړی وه.

انگلستان د ډېرې مودې څخه د نويو ځمکو په نيولو کې مخکېنه وه، سوداګريز مارکيت يې په ټوله کې نړۍ کې موجود وه، د سوداګرۍ ټول انحصار يې په بحري بندرونو باندې وه، په سوداګريزو لارو باندې يې د خپل ستر او قوي فوځ په واسطه کنترول ترلاسه کړی وه.

که له يوې خوا انگلستان زياته توجه د خپل بحري فوځ ځواکمنيدو ته اړولې وه، بلخوا جرمني او روسيې خپل ځمکنۍ فوځ په مسلسل ډول زياتوه، د نولسمې پيړۍ په نيمايي کې د اروپا حالت په چټکۍ سره تغير وکړ، په ۱۸۸۲ ز کال کې جرمني د استريا-هنگري او د ايتاليې سره درې گونۍ تړون لاسليک کړ، چې په دې سره يې په سيمه کې فرانسه بيخي يوازي کړه.

په اروپا کې د جرمني اغېز د بسمارک د ښې سفارک کارۍ او د نه پراختيا غوښتنې فکر په وجه زيات شو، دغه حالت انگلستان ته د تشویش وړ وه، انگلستان غوښتل، چې د جرمني د نړيوال ځواک د کيدو په مخ کې بند واچوي، تر څو نړيواله مشري د انگلستان په لاس کې پاتې شي؛ خو بلخوا فطري جذبې جرمنيان مجبوره کړي وه، تر څو خواري او محنت وکړي او د نړيوال ځواک په توگه رامنځته شي، همدغه تعصب انگلستان مجبوره کړ، چې نوې سيمې ونيسي، جگړې وکړي، د فرانسې ملاتړ وکړي او په هر ډول چې وي د جرمني د پرمختگ مخه ونيسي.

وړاندې مو د متحدينو حالات مطالعه کړل، دلته به مناسبه وي، چې په لومړۍ نړيواله جگړه کې د متحدينو د مخالفو ځواکونو يعنې مرکزي ځواکونو (هيوادونو) حالات هم په لنډ ډول مطالعه کړو.

جرمني

د ۱۸۷۰ ز کال نه وروسته جرمني د اروپا د يوه قوي هيواد په توگه رامنځته شو، په ۱۸۷۱ ز کال کې د اتوان بسمارک په ټاکلو سره د جرمني په سفارتي اړيکو کې ښه والی رامنځته شو، جرمني د اروپا په مرکز کې پروت وه؛ ځکه نو د ټولې اروپا د توجه مرکز گرځيدلی وه، څلورو خواو ته يې پرتو هيوادونو په يو ځای کيدو سره کولای شول، چې جرمني کمزوری کړي.

بسمارک همدې حالت ته په کتو سره دوه مهم سفارتي او پاليسي جوړونکي کارونه وکړل، لومړی دا چې د درې گوني اتحاد په واسطه يې د استريا-هنګري او ايټاليې سره دفاعي تړون لاسليک کړ، په دې ډول اوس د جرمني دښمنان يوازې فرانسه او روسيه وه؛ خو بحري دښمن يې يوازې انگلستان وه، دويم دا چې د پراختيا غوښتنې فکر يې بيخي پريښوده او نورو اروپايي هيوادونو ته يې داسې ښکاره کړه، چې جرمني غواړي د يوه قوي هيواد په توگه رامنځته شي، چې د نورو هيوادونو د پرمختگ ملاتړی به وي.

په ۱۸۹۰ ز کال کې جرمني د خپلو سفارتي اړيکو په واسطه د اروپا په مرکزي ځواک باندې بدل شوی وه، جرمني د خپلو هم عصره حکومتونو برعکس د پخواني

نظام په واسطه ځواکمن شوی وه؛ خو نور هیوادونه د نوي جمهوري نظام په واسطه د پرمختګ په لاره روان وه، دغه کار د جمهوري نظام لرونکو هیوادونو لپاره د تشویش وړ وه، په همدې کال د بسمارک او د جرمني د قیصر (دویم ویلیم) تر منځ د اختلافاتو په پایله کې بسمارک استعفا ورکولو ته مجبور کړای شو؛ خو جرمني د لومړني وروسته پاتې حالت څخه بهر شوی او د پرمختګ په لاره روان وه.

په ۱۸۹۱ ز کال کې د روسیې څخه یو وفد جرمني ته راغی، تر څو دفاعي تړون بیا د سره نوی کړي، جرمني هغوی ته د درې ګوني اتحاد سند ور وښود او د روسیې سره یې د دفاعي تړون د لاسلیکولو څخه بڅښنه وغوښته، ویې ویل، چې درې ګوني اتحاد او ستاسو سره دفاعي تړون به په یوه وخت د یوه بل پر ضد وي، دا هغه ستره غلطې وه، چې د جرمني نوی حکومت یې مرتکب شو، روسیې فرانسې ته مخ ورواړه، دواړه هیوادونه د جرمني د ځواک څخه په ویره کې وه او د خپل ځان په اړه د جرمني د ارادې څخه هم خبر ول، په ۱۸۹۴ ز کال کې دواړو هیوادونو اتحاد رامنځته کړ، د بسمارک برعکس دویم ویلیم د پراختیا غوښتنې فکر درلود، داسې نه شو ویلای، چې بسمارک بیخي د پراختیا غوښتنې فکر نه درلود؛ مګر د هغه وخت حالات یې په نظر کې نیولي وه او دا یې درک کړې وه، چې د پراختیا غوښتنې د پالیسۍ په پایله کې به د جرمني پرمختګ او حتی وجود به یې د خطرې سره مخ شي؛ ځکه نو بسمارک د پراختیا غوښتنې لپاره کوم ښکاره اقدام نه وه کړی.

د جرمني د پراختیا غوښتنې د ارادې دوه وجې وې، لومړی دا چې دویم ویلیم دا درک کړې وه، چې د اوسنیو ځواکمنو د ځواک د ماتولو لپاره باید جرمني دومره ځواکمن شي، چې د اوسنیو ځواکمنو هیوادونو په ځواک کې تغیر راوستل شي او د دومره ځواک د ترلاسه کولو لپاره وسائلو ته اړتیا ده، دویم دا چې د جرمني د پرمختګ یون په اروپا نه بلکې په ټوله نړۍ کې په چټکۍ سره روان وه، په نفوسو کې مناسب زیاتوالی، صنعتي، کیمیاوي او بریښنايي پرمختګ، دویم ویلیم ته دا باور ورکړی وه، چې کولای شي د نړۍ نور ځواکمنو هیوادونو او دښمنانو ته نیغ وګوري.

د همدې جذبې په وجه جرمني په ۱۸۹۸ ز کال کې د بحري بېړيو په زياتوالي باندې پېل وکړ، د بحري ځواکونو د قومندان (ترپر) په وخت کې جرمني د شپږم نمبر نه دويم نمبر ته راغی، مخکې د جرمني نه يوازې روسيې او فرانسې ويره درلوده، اوس انگلستان هم د بحري ځواک په ډېرېدو سره د جرمني نه په ويره کې شو، انگلستان مجبور شو، چې د فرانسې سره خپل ټول اختلافات پرېږدي او د جرمني ضد تړون ورسره لاسليک کړي.

د بحري ځواک د زياتولو يوه وجه دا هم وه، چې جرمني د ځانگړو سياسي حالاتو په نظر کې نيول سره، خپل ځمکنی فوځ کموه، د دفاعي بوديجې زياته برخه يې د بحري ځواک د پياوړي کولو لپاره ځانگړې کوله، بلخوا شاوخوا ته يې دښمنان هم زياتيدل، د ايټاليې او رومانيې سره هم سفارتي اړيکې چندان ښې پاتې نه وې. اوس به د ۱۹۱۳-۱۴ کلونو حالات په لنډ ډول وڅيړو.

سياسي او ټولنيز حالات

په ۱۹۱۴ ز کال کې په جرمني کې د قيصر (دويم ويليم) حکومت وه، چانسلر (لومړی وزير) يې تهيو بيلډوان هال ويگ وه، چې سلطنتي کارونه يې سرته رسول، د فوځ مشر يې هيلميتھ وان مولټک وه، د جرمني ايوان بالا (پارلمان، باندستريت) ته د ولاياتو او ښارونو څخه نمائنده گان ټاکل کيدل، د تيب ايوان (رايشتاگ) لپاره به نمائنده گان د عمومي رايو لخوا ټاکل کيدل، چانسلر به د پاچا لخوا ټاکل کيده او په خپله خوښه به يې وزارتونه ویشل.

په ۱۸۹۰ ز کال کې د بسمارک په استعفا سره، په کورنۍ او بهرنۍ پاليسۍ کې توازن له منځه ولاړ، د چانسلر په تغير سره پاليسۍ هم تغير کاوه، د بسمارک جوړ شوي اصول له پامه وغورځول شول، چانسلر به د قيصر په حکم ټاکل کيده، چانسلر به د پروسيا او ليوتهرن د اشرافو څخه وه، په دې ډول چانسلر به د ځمکوالو په گټه پاليسۍ جوړولې او د تيکس زيات بوج به يې د مزدورانو او بزگرانو په اوږو باندې اچوه.

د جرمني پوهنتونو د هیواد په پرمختګ کې مهم رول لوبوه، په جرمني کې د سواد کچه د ټولې اروپا د هیوادونو څخه لوړه وه، څو مسلکي تعلیمي ادارې جوړې شوې وې، چې د هغه ځای څخه صنعتي او تخنیکي مهارتونه ټولنې ته لېږدول کیدل، د جرمني د فوځ څخه په ۱۰۰۰ کې یو یې بې سواده وه، په دې ډول د جرمني په پرمختګ کې لوستي مزدور، انجینر، دوکاندار، مدیر او نورو ستر رول درلوده.

د جرمني یوازي څلویښت سلنه خلک په کلیو کې اوسیدل، د جرمني د چټک صنعتي پرمختګ په وجه د جرمني د هیواده بهر ټلونکو مهاجرینو شمېر ډېر کم وه، په ۱۸۸۰ ز لسيزه کې په مجموعي ډول ۱۳۰۰۰۰ کسانو هر کال هجرت کاوه؛ خو د کار د پیداکیدو په وجه په ۹۰ لسيزه کې دا شمېر د کال ۲۰۰۰۰ ته راکم شو، جرمني د زیات بناري نفوس په درلودلو سره هم په زراعتي تولید کې زیاتوالی لیدل کیده.

په ۱۹۱۴ ز کال کې د جرمني نفوس ۶۷ میلیونه وه، په نفوسو کې مسلسل زیاتوالی او صنعتي پرمختګ، کیمیاوي او بریښنايي پرمختګ د جرمني د عمومي پرمختګ او خوشالی لامل وه، تیر کال چې د کار په پیداکیدو کې زیاتوالی راغلی وه، ټول جرمني خوشاله وه، په عامو خلکو د حب الوطنی جذبه ډېره زیاته وه، جرمني قوم په خپل جرمنوالي باندې ویاړ کاوه او متحد جرمني یې د ملي ویاړ نښه وه.

جرمنیانو هم لکه د جاپانیانو غوندې په خپل تمدن باندې ناز کاوه، دا د راتلونکي وخت هغه ځواک وه، چې اوسني نظام ته یې چلینج ورکولای شو، د ۱۸۹۰ ز کال نه وروسته یې د پراختیا غوښتنې جذبه زیاته شوې وه، همدغه هغه جذبه وه، چې جرمني چانسلر هال ویک په ۱۹۱۴ ز کال کې د ډېر جذباتي کیدو په پایله کې داسې وویل: هر چا ته چلینج ورکوو، د هر چا لاره به تعقیوو او ددې لارې په اوږدو کې به هیڅوک کمزوری نه ګڼو.

د جرمني مشران د روسیې د زیات پرمختګ نه په ویره کې وه، جرمني د اروپا د لویې وچې بهر پرمختګ نه شو کولای؛ نو د اروپا د لویې وچې دننه یې د پراختیا غوښتنې په اړه فکر وکړ.

اقتصادي حالات

په ۱۹۱۴ ز کال کې د جرمني اقتصادي حالت د ۱۸۹۰ ز کال په پرتله دوه درې برابره مستحکم شوی وه، جرمني د پخواني حکومتي نظام یوازینی هیواد وه، چې صنعتي استحکام یې درلود، په دې وخت کې د روسیې او فرانسې نه ډېر مخکې وه او په ځینو برخو کې یې انگلستان هم وروسته پریښی وه، په ۱۸۷۰ ز کال کې د انگلستان د فولادو تولید دوه ځلې د جرمني نه زیات وه؛ خو په ۱۹۱۴ ز کال کې جرمني د انگلستان نه دوه ځلې زیات د فولادو تولید کاوه، د فولادو تولید په دې وخت کې په جرمني کې ۱۷,۶ میلیونه ټنه وه.

په ۱۹۱۳ ز کال کې د جرمني د ملي تولید ۶۰ سلنه صنعت جوړوه، په جرمني کې د قوي ماشینونو د جوړولو څو فابریکې موجودې وې، چې په ۱۹۱۱ ز کال کې په کې ۱۳,۲ میلیونه مزدورانو کار کاوه، په جرمني کې د سیمینز او د ایې ای جی په شان سترې صنعتي فابریکې موجودې وې، چې ۱۴۲۰۰۰ تنو په کې کار کاوه، د جرمني د یوه کس امدن د ۳۵۲ جرمني مارکو څخه ۷۲۸ مارکو ته لوړ شو، د جرمني فابریکې د انگلستان او فرانسې د فابریکو څخه څو ځلې لویې او د لوړې درجې څښتنې وې، په کیمیاوي صنعت کې د هوپچسټ په شان سترې کمپنۍ موجودې وې، چې د جرمني په مجموعي امدن او کیمیاوي پرمختګ کې یې ستر رول لوبوه.

د فولادو تولید یې د انگلستان، فرانسې او د استریا-هنګري د فولادو د تولید څخه زیات وه، په ۱۹۱۴ ز کال کې یې د فولادو اندازه ۱۷,۶ میلیونه ټنه وه،

په همدې کال د جرمني د ډبرو د سکرو تولید ۲۷۷ میلیونه ټنه وه، جرمني په شلمه پیړۍ کې د نړۍ په صنعتي بریښنا او کیمیاوي پرمختګ باندې پوره واکمن وه، د

جرمني د بائر او هويچسټ فابريكو د نړۍ ۹۰ سلنه رنگ توليدوه، د ۱۸۹۰ ز كال په نسبت د جرمني په بهرنۍ سوداگرۍ كې درې ځلي زياتوالی راغلی وه.

جرمني په دې وخت كې د نړۍ په صنعت كې ۱۴,۸ سلنه برخه درلوده، چې د انگلستان نه لږ څه زيات وه.

د لومړۍ نړيوالې جگړې په پېل كې د جرمني مجموعي ملي امدن ۱۲ بليونه ډالره وه او د يوه كس امدن يې ۱۸۴ ډالره وه، دا هماغه شمېرې وې، چې نړيوال قوتونه يې په ويره او تشوېش كې اچولي وه.

د جرمني پرمخ روان اقتصادي پرمختگ او پخوانی سياسي نظام، هغه څه وه، چې جمهوري نظامونه يې چلېنچ كړي وه، د نوي نظام لرونكي حكومتونه د جرمني ددې حالت څخه په ويره كې وه او دوی په خپلو كې د زياتو اختلافاتو په درلودلو هم د جرمني پر ضد متحد شوي وه.

د ۱۸۷۰ څخه تر ۱۸۹۰ ز كال پورې د بسمارك د اوږد فكر په پايله كې د جگړيز ماحول د رامنځته كېدو مخه نيول شوې وه او ټوله توجه يې پرمختگ ته اړولې وه؛ خو دويم ويليم ژر تر ژره د پايلو غوښتونكی وه او د بسمارك د تدريجي ډول نړيوال ځواك د رامنځته كېدو لاره يې پرېښوده او برعكس لاره يې ونيوله، چې ددې په پايله كې جرمني په سفارتي اړيكو كې يوازې پاتې شو او داسې واخت راغی، چې د جرمني د جگړې ملگري (ايتاليا او رومانيه) هم د جگړې په دوران كې ترې په شاه شول.

جغرافيايي او فوځي حالات

جرمني په جغرافيايي لحاظ د اروپا د لويې وچې تقريباً په مركز كې پروت دی، كه د هغه وخت په نخشه باندې ژور نظر وكړو؛ نو داسې معلومېږي، چې جرمني د څلورو خواوو څخه د خپلو دښمنو ځواكونو لخوا محاصره شوی دی، همدغه حالت ته په كتو سره، بسمارك په ۱۸۸۲ ز كال كې د بښمنانو د كمولو لپاره درې گونی اتحاد د استريا-هنګري سره رامنځته كړ او د هغوی دښمني يې په دوستۍ باندې بدله كړه، دغه تړون د ۱۸۹۱ ز كال پورې پټ وه.

په ختيځ کې د جرمني پولې د روسيې ستر سلطنت ته رسيدې، په جنوب ختيځ کې يې استريا-هنګري پراته وه، په جنوب کې يې سويسرلينډ، جنوب لويديځ ته يې فرانس، لويديځ ته يې لوګزامبورګ او بيلجيم، شمال لويديځ ته يې هالينډ او شمال ته يې ډنمارک پراته وه.

د شملي زيږدي پيرۍ په پېل کې جرمني د ځمکنۍ فوځ په ډېروالي باندې پېل وکړ او فوځ ته يې جبري نيول پېل کړل، ددې لپاره هر جرمني ته اړينه وه، چې څو کاله د جرمني په فوځ کې خدمت وکړي، د فوځي خدمت د مودې د پوره کيدو وروسته به له فوځ څخه لرې کيده، په دې ډول فوځ به د هيواد په دفاع کې مهم رول لوبوه او سربيره پر دې هلته د ځوانانو د تربیې لپاره لوی ميدان هم موجود وه، د اړتيا پر وخت به ددې فوځ څخه د کوچنيو ګروپو په ډول کار اخيستل کيده.

په ۱۹۱۴ ز کال کې د جرمني ځمکنۍ فوځ په ۲۵ بيلابيلو مرکزونو کې موجود وه، چې ټول شمېر يې ۷۰۰۰۰۰ وه او د ټول جرمني فوځ شمېره ۴۵۰۰۰۰۰ وه.

جرمني په ۱۹۱۲ ز کال کې هوايي فوځ رامنځته کړ، مشرانو يې هوايي فوځ ته دومره ارزښت ورنکړ؛ ځکه يې په هوايي فوځ کې زياتوالی رانه وست؛ خو په ۱۹۱۴ ز کال کې د جرمني سره ۲۴۶ الوتکې او ۱۱ هوايي کښتۍ موجودې وې.

په ۱۹۱۴ ز کال کې د جرمني بحري فوځ د نړۍ دويم ستر فوځ وه، په دې وخت کې د جرمني سره ۱۷ نوې ستري جنګي بېړۍ وې، ۲۰ جنګي بېړۍ، ۵ چټکې جنګي بېړۍ، ۷ کوچني او ۱۸ ستر کروزرز، ۳۰ دانې پيټرولي اب دوزه، ۱۰ يو بوټس او د ۱۷ نورو يو بوټس په جوړولو باندې کار روان وه.

استريا-هنګري

په ۱۸۶۷ ز کال کې د استريا-هنګري متحد دولت رامنځته شو، په دې وخت کې د ويانا تړون تر سيوري لاندې يې د سلطنت پر ځای دغه نوی نوم د ځان لپاره غوره کړ، هنګري د منځته راتګ پر وخت د جرمني د پروسيا او د ايټاليې د لاس لاندې سيمو په بدل کې د بالکان د روسي سيمو د نيولو خواهش درلود او دا خبره

دې دواړو هیوادونو ته معلومه وه، چې په دې ډول فکر سره به د روسیې لخوا د سخت عکس العمل سره مخ شي.

د اروپا په تاریخ کې د ۱۸۶۰ لسیزه ډېره خونړۍ ده، ددې په پایله کې نوی نړیوال نظام رامنځته شو او سیاسي مشرانو د خپلو هیوادونو لپاره په ښه ډول پالیسي جوړوله، هغوی په دې خبره پوه شوي وه، چې د نړیوال ځواک د کیدو لپاره یوازې د زیات فوځ درلودل اړین نه دي، بلکې د فوځ تر څنګ قوي اقتصادي نظام، قومي جذبه، حب الوطني، قوي سیاسي نظام او ښې سفارتي اړیکې درلودل ډېر اړین دي؛ ځکه نو په ۱۸۷۰ ز کلونو کې اروپایي مشرانو د همدې حالت په رامنځته کولو کې کوبنښ کاوه.

د اروپا ستر قوم جرمن، چې مخکې په کوچنیو، کوچنیو حکومتونو باندې ویشل شوی وه، د پروسیا د لومړي وزیر بسمارک د شمالي جرمن فیډریشن په واسطه بیا د سره منظم او متحد شو، چې دې کار فرانسې ته ګواښ متوجه کړ.

د استریا-هنګري نوی رامنځته شوی حکومت د سترو ځواکونو په نسبت ډېر کمزوری وه، د نفوس د زیاتوالي سره یې هر ورځ خلکو هجرت کاوه، چې په پایله کې یې د هیواد په ملکي تولید کې کموالی رامنځته کیده، په دې حالت کې هم استریا-هنګري د تیرې پیړۍ د شان و شوکت په وجه په سترو قوتونو کې شمېرل کیده.

ددې هیواد د ځینو سیمو امدن دوه چنده زیات شوی وه، د ګلیشیا او بوکووینا ۷۳ سلنه خلکو زراعتي کارونه کول، ددې سیمو د یوه کس امدن ۳۱۳ کراونه وه، د استریا د لاس لاندې سیمو د خلکو د یوه کس امدن ۸۵۰ کراونه وه، په بوهیمیا کې ۷۶۱ کراونه او په دلماتیا د یوه کس امدن ۲۶۴ کراونه حساب شوی وه، چې دا په استریا-هنګري کې د قومي برتری او بد سلوک ښه بیلګه وه.

د استریا په ولایاتو او بوهیمیا سیمو کې صنعتي پرمختګ پېل شوی وه؛ خو د هنګري په سیمو کې د زراعتي نظام د ښه کولو لپاره کوبنښونه کیدل، غربت خپلې سیمې د پرمختګ د کارونو څخه محروم وه، د استریا او بوهیمیا په سیمو کې صنعتي

پرمختګ دومره نه وه، چې په نړيواله سطحه د خپل هيواد اړتياوې پوره کړي او ويانا د نورو قوي هيوادونو تر څنګ ودروي.

او دا د استريا-هنګري د مختلف قسم نفوسو وجه وه، چې قومي جذبه يې نه درلوده، ژبې، رنگ، نسل او ډله بازي په کې ډېرې وې، د نظر تنګوالي او جامد فکر په کې خپل عروج ته رسيدلی وه، په هيواد کې ۱۵ مختلفې ژبې ويل کيدې، او د يوې ژبې ويونکي د بلې ژبې ويونکي بيخي نه خوښوه، همدا وجه وه، چې د ۱۹۱۴ ز کال په پېل کې د جګړې د پېل حکم د استريا-هنګري مشترک فوځ ته په ۱۵ ژبو باندې ورکول شوی وه.

په ۱۸۶۷ ز کال کې ددغه سلطنت (استريا-هنګري) اساس په مساوي توګه ايښودل شوی وه؛ خو د پرمختګ په اړه يو اړخيز توب د هنګري پوهان په دې فکر کې کړي وه، چې دغه مشترک سلطنت ته د پای ټکی کيږدي او خپل خپل حکومت د ځان لپاره جوړ کړي او هم ازاد حکومت رامنځته کړي او د پاچاهۍ نظام غړوندی د غاړې څخه لرې کړي.

په دې حالاتو کې فرانسې د روسيې سره خبرې پيل کړې وې، چې په خپلو کې اتحاد وکړي، د جرمني استريايي سيمې ونيسي او د اروپا د ستر ځواک په توګه رامنځته شي، په ۱۹۰۵ ز کال کې فوځي مشرانو د هنګري د نيولو په اړه فکر کاوه او ددې لپاره يې پلان جوړوه.

ددې ټولو خطرونو نه زيات خطر په جنوب کې د غلامانو څخه د استريا-هنګري سلطنت ته متوجه وه، چې زياتره وخت به يې لارې کيدل او د سربيا يا روسيې څخه به يې مرسته غوښته، دغې طبقې به د خپل قومي اقليت امتيازات غوښتل.

د هيواد د عمومي حالاتو د قابو کولو لپاره به هر ځل ويانا د سياسي حل وړانديز کاوه او همدا کوښښونه ول، چې د دوی متحد سلطنت مخ پر وړاندې روان وه، د معاملاتو د حل لپاره کميسونونه جوړيدل، دوی به د مسائلو د حل لپاره کوښښونه کول، مثلاً داسې مسائل لکه، د روزگار پيدا کول، ټيکسونه، د ښوونځي جوړول، د پوسته خانې رامنځته کول او نور....

د همدغه حالاتو په وجه وه، چې د استريا-هنګري د مجموعي امدن زياتره برخه د مسئلو په حل باندې مصرفيده، د فوځ او دفاع لپاره به بوديجه ډېره کمه پاتې کيده، دغه بوديجه د ګاونډيو هيوادونو د نيمايي برابرې وه، د فوځ سره پخوانی وسلې، توپونه او توپکونه وه.

د ټول نفوس ۳۰ سلنه يې په فوځ خدمت کاوه، نيمايي فوځ ته به د ۸ اوښو روزنه ورکول کيده او بيا به رخصتيدل، په دې ډول د جرمني د فوځ برعکس د روزنې وروسته استريايي فوځ نه شو کولای، چې په درست ډول خپله دنده سرته ورسوي.

د شلمې پيړۍ په پېل کې اروپا بيا د يوه ستر بحران سره مخ وه، استريا-هنګري د سترو قوتونو په منځ کې د ټولو نه زيات په تشويش کې ول، د خپلو نږدې ګاونډيو لکه روس، ايټاليې، فرانسې او سربيا څخه يې د زيات خطر احساس کاوه، فرانسې د روسيې سره د دوستۍ دوه اړخيزه تړون لاسليکولو او استريا-هنګري د درې خواوو نه د بنمنانو لخوا محاصره وه.

په ۱۹۱۲ ز کال کې رومانيه هم مخالف طرف ته ولاړه، سربيا د مونتي نيګرو سره لاس يو کړ او د جنوب غلامان يې راپارول.

په ۱۹۱۳-۱۴ کې د استريا-هنګري د متحد سلطنت حالات په لنډ ډول تر څيړنې لاندې نيسو.

سياسي او ټولنيز حالات

په ۱۹۱۴ ز کال کې په استريا-هنګري کې د فرينز جوزف پاچاهي وه، دا د ۱۸۶۷ ز کال راپدېخوا ددې متحد سلطنت پاچا وه، د هيواد مشرانو ټاکل او لرې کول د پاچا په لاس کې ول، په هيواد کې يوه ملي شورا هم موجوده وه، چې د رايو په اساس به ټاکل کيده، دې شورا په عمومي ستر مسئلو کې کوم رول نه درلود.

په ۱۹۱۴ ز کال کې ددې متحد سلطنت نفوس ۵۲,۲ ميليونه وه، چې مختلفو قومونو په کې ژوند کاوه، په هيواد کې اکثريت د جرمن قوم وه، چې شمېر يې د ۱۰ ميليونو څخه زيات وه؛ مګر دويم لوی قوم هنګري وه، چې ۹ ميلونه تنه وه،

نور نفوس پولنډي، بوسنيایي، چکي، کروشيايي، سربيايي ايتاليایي، روتھينز، رومانيايي، سلواکي او غلام وه، په دې متحد سلطنت کې په ۱۵ مختلفو ژبو باندې خبرې کيدې، يوه قوم د بل قوم د ژبې او تمدن نه انکار کاوه، همدا وجه وه، چې حکومت به زياتره وخت د ژبني او نسلي ستونزو سره مخ وه.

په دې سلطنت کې مروجې پيسې يو ډول وې، د جوزف د واکمنۍ په دوران کې د استريا او هنګري لپاره جلا پارلمانونه جوړ شول، ټول سلطنت په سيمو باندې ويشل شوی وه، ددې سلطنت نفوس د اقتصادي نابرابرۍ بنکار شوی وه، د استريا د سيمو مېشتو خلکو په خوشحالي کې ژوند تيره وه، د بوهيميا حالات لږ څه ښه وه او نورو يې تقريباً په غربت کې او افلاس کې ژوند تيره وه.

په مجموعي ډول د لومړۍ نړيوالې جګړې د پېل په وخت کې په استريا-هنګري باندې د اشرافوا واک وه او نمائنده ګان زياتره بې واکه وه، د چک او نورو اقليتي قومونو د حکومت د نه توجه په وجه د جلا والي په اړه فکر کاوه.

اقتصادي حالات

د ۱۹۱۴ ز کال په پېل کې د استريا-هنګري ۸,۹ سلنه خلکو په ښارونو کې ژوند کاوه، د هيواد مجموعي امدن ۳ بليونه ډالره وه او د يوه کس امدن ۵۷ ډالره حساب شوی وه، د هيواد ۵۰ سلنه خلکو زراعتي کارونه کول، د زراعت لپاره وروسته پاتې سيمې ځانګړې شوې وې.

د صنعتي انقلاب د اغېزو په لړ کې د نولسمې زيږدي پيړۍ په وروستيو کې د استريا-هنګري صنعتي پرمختګ هم په چټکۍ سره پېل شو؛ خو د شلمې پيړۍ په پېل کې يې پرمختګ لږ ورو شو، د متحد سلطنت د انرژۍ استعمال د فرانسې او روسيې څخه ډېر کم ۴۹,۴ ميټرک ټنه وه.

هغه وخت د استريا-هنګري د ډبرو د سکرو توليد ۴۸ ميليونه ټنه وه، کوم چې د پورته ذکر شويو دوو هيوادونو د اندازې څخه ډېر کم وه، دلته د رخت صنعت عروج ته رسيدلی وه، د شرابو او سکرو صنعت هم وروسته پاتې وه، د هيواد په سترو ښارونو کې بريښنا موجوده وه، په همدې وخت کې د گلېشيا په سيمه کې تيل

پیدا شول، بلخوا د اورگاډي د پټلۍ د پرمختګ لپاره مختلف وسائل په کار اچول شوي وه، د وسلو د جوړولو مختلفي فابريکي جوړې شوې وې.

پورته شمېرو ته په کتو سره، بيا هم د استريا-هنګري سلطنت په نړيوال توليد کې يوازي ۴,۴ سلنه برخه درلوده، چې دا په هغه وخت د نړۍ د سترو ځواکونو له جملې څخه د ايټاليې نه زياته وه، په هيواد کې ۳۰ لکه ملکي دولتي مامورينو شتون درلود، چې په مختلفو دولتي ځايونو کې يې دندې اجراء کولې، د ژبني او سيمه ايزو ستونزو د حل لپاره د ويانا حکومت په ټيکسونو او د وظيفو په ورکولو کې ډېر رعايت کاوه، په دې سره هيواد په درست ډول پرمختګ نه شو کولای.

جغرافيايي او فوځي حالات

د استريا-هنګري دواړو هيوادونو ټول مساحت ۶۷۵۰۰۰ کيلومتره مربع وه، د هيواد په شمال ختيځ کې روس، ختيځ کې رومانيه، جنوب کې سربيا او مونتي نيګرو، جنوب ختيځ کې ايټاليا، لويديځ کې سويټزرلينډ او شمال لويديځ کې يې جرمني پراته وه. په دغه ډول ددې سلطنت د شمال لويديځ پرته شاوخوا يې ټول دښمنان و، په دې حالت کې د هغه وخت په خارجي پاليسۍ او سفارتي اړيکو کې کومه بریا نه وه ترلاسه کړې.

دې هيواد د خپلو ګاونډيو سره بې شمېره جنجالي مسئلې درلودې، دې متحد سلطنت چې پخوا کومې ځمکې نيولي وې، د هغه سيمو خلک د حکومت د ناکامي پاليسۍ په وجه ناراضه وه، په دې وخت کې د نړيوال بحران په وجه يې په دوستانو کې کمۍ او دښمنانو کې يې زياتۍ رامنځته شو.

د جرمني سره رامنځته شوي اتحاد ته هم خلکو په ښه نظر نه کتل؛ خو په دې يې هم سترګې نه شوې پټولې، چې د جرمني د نه مرستې په پايله کې استريا-هنګري ته د روسيې او فرانسې نه خطر موجود وه، هر پنځه کاله وروسته د درې ګوني اتحاد د تړون نوي والی کيده، چې په دې اتحاد کې به استريا-هنګري د خپل کمزوري حالت په وجه په کې ګډون کاوه.

د هیواد شاهي فوځ د پاچا فریدریک په مشرۍ کې منظم وه، پاچا د فوځ عمومي مشر وه، په ۱۹۱۴ ز کال کې پاچا د ۸۴ کلونو وه، د هغه د ډېر عمر په وجه د فوځ فوځي مشر فرنز کونریډ په فوځ کې ډېر مقبولیت درلود او په عملي ډول هغه د فوځ سپه سالار وه، کونریډ غوښتل، چې داخلي او بهرني مسائل به د فوځ په مټ حلوي، همدا وجه وه، چې زیاتره وخت به یې د ایټالیا او سربیا سره کله کله جگړې کولې، چې په دې سره یې د گاونډیو هیوادو سره زیاتره وخت اړیکې خړې پرې وې.

د ۱۹۱۴ ز کال څخه مخکې کونریډ د جگړې پلان جوړ کړی وه، چې ددې پلان مطابق فوځ د خپلو دریو خواوو گاونډیو سره په یوه وخت د جگړې لپاره تیار وه، ددې پلان مطابق یو ځانگړی فوځ جوړ شوی وه، چې د (ای ستافل) په نوم یادیده او د ایټالیا یا هم د روسیې سره د جگړې لپاره چمتو وه.

د درې ډلو څخه یو بل جوړ فوځ چې د (مني ملگرپ بالکان) نوم یې ورکړی وه، د سربیا او مونټي نیگرو پر ضد جگړې ته چمتو وه، د (بي ستافل) په نوم بله ډله وه، چې دا یو ځانگړی منظم فوځ وه، ددې فوځ یوه دنده دا هم وه، که چیرې د ایټالیا یا روسیې سره جگړه ونه شي؛ نو د هغه فوځ چې د سربیا پر ضد جوړ شوی، په جگړه کې د هغوی سره مرسته وکړي.

په ۱۹۱۴ ز کال کې د استریا-هنګري ټول فوځ ۴۴۴۰۰۰ تنه وه، دې فوځ سره پخواني توپونه، توپکونه او د اورگاډي د پټلۍ پخوانی نظام موجود وه، شاهي فوځ هوايي فوځ ته کومه توجه نه وه کړې، لکه څرنګه چې مخکې ذکر شول، د استریا-هنګري دولت د فوځ لپاره ډېره کمه بودیجه ځانگړې کړې وه.

د استریا-هنګري بحري فوځ د خپلو دواړو دښمنو ځواکونو روسیې او ایټالیا څخه کمزوری وه، د فوځ په اړه د کم نظر لرلو په اساس یې بحري فوځ ته هم دومره ارزښت نه وه ورکړی، په ۱۹۱۴ ز کال کې د استریا-هنګري د بحري فوځ سره ۱۶ جنګي بیړۍ، ۵ کروزه، ۱۸ ډیسټرایزرز او ۵ ابدوزه موجود ول.

ترکیه

عثماني سلطنت د ۱۲۹۹ ز څخه تر ۱۹۲۲ ز کال پورې د نړۍ په نخشه کې په ډېر شان و شوکت سره حکومت وکړ، ددې سلطنت لوړوالی په شپاړسمې او اوولسمې زیږدي پېړیو کې خپل اوج ته رسیدلی وه، چې برید یې د سهيلي افريقا، منځني ختيځ، لويديزي اروپا او سهيل لويديزي اروپا ته رسیده، عثماني سلطنت په ۲۹ ولاياتو او ۳ باج ورکونکو سیمو باندې ویشل شوی وه، ددې سلطنت ویره په اروپايي جرگو کې موجوده وه.

د ترکي سلطنت د زوال نښې د ۱۹ ز پېړۍ په لومړیو کې ولیدل شوې، د ۱۵۶۶ ز کال څخه دخوا په مسلسل ډول ۱۳ نا امله مشرانو واکمني وکړه او دا سلطنت یې د زوال پر لور روان کړی وه، زیاتره نیول شوې سیمې یې له لاسه ووتې او سلطنت د هرې ورځې په تیریدو سره کمزوری کیده.

د مرکزیت په پای ته رسولو سره په ختيځ او لويديځ کې پروت سلطنت یې د سیاسي یووالي څخه هره ورځ بې برخې کیده او په لرو پرتو سیمو کې پرتو غیر مسلمانو اقلیتونو د نورو په مټ وړانۍ پېل کړی وه، په دې وخت د سني او شيعه ستونزو او اقتصادي خراب حالت حکومت ته سخت زیان واړوه.

د ۱۸۲۹ ز کال د یونان د ازادۍ په جگړه کې یونان خپله ازادي اعلان کړه، وروسته په ۱۸۳۹ ز کال کې واکمن دویم محمود د هیواد د ساتلو او په ترکیه کې د نوي والي په موخه هلې ځلې پېل کړې، د اصلاحاتو په نوم یې د اروپا د نوي فکري، حکومتي، زراعتي او قانوني نظام پر اساس حکومت کول پېل کړل؛ خو په ۱۸۷۵ ز کال کې په سربيا، مونتي نیګرو، بوسنیا، ولاچیا او مالدووا کې د قومیت تحریکونه پېل شول او پای د ۱۸۷۷-۷۸ ز کلونو په جگړه کې چې د روسیې او ترکیې تر منځ پېښه شوه، د پورته ذکر شویو سیمو خلکو هم خپلواکي اعلان کړه، په داسې حال کې چې دغه پورته سیمې د تیرو شپږو لسيزو راهیسې نیمه خودمختاره وې او د ترکیې د بیرغ لاندې متحدې وې.

په وخت کې د سربيا يو يهودي (يهودا سولومن الکلايي) فلسطيني سيمو ته ولاړ او هلته يې د اسرائیلو د ازادۍ تحریک پېل کړ.

په ۱۹۰۸ ز کال کې د ترکي ځوانانو تحریک په ټول هیواد کې پېل او د تحریک د غوښتنو د نه پوره کیدو په پایله کې یې په ۱۹۰۹ ز کال کې سلطان عبدالحمید د هیواده وشاره او ورور یې پنځم محمود په تخت باندې کیناوه، د ځوانو ترکانو د تحریک په وخت کې د استریا-هنګري سلطنت وکولای شول، چې د بوسنیا او هرزګونیا سیمې په خپل واک کې شاملې کړي، د ایټالوي سره په جګړه کې یې لیبیا له لاسه ورکړه او بیا د بالکانو په جګړه کې یې نورې زیاتې سیمې له لاسه ووتلې.

د ۱۹۰۸ ز کال وروسته د یووالي او عمل مجلس رامنځته شو، چې د هیواد چارې یې په لاس کې واخیستې، دې مجلس لومړی د هیواد د بحري فوځ جاج واخیست او پریکړه یې وکړه، چې د عوامو نه به چنده راټولوي او بحري فوځ سره به مرسته کوي، په دې سلسله کې د ۱۹۱۰ ز کال په لومړیو کې یې انگلستان ته د دوه نویو بحري بیړۍ د جوړولو لپاره پیسې ورکړې.

د بیړو د جوړولو وروسته یې بیړۍ د ځان سره وساتلې؛ ځکه د جرمني سره یې د جګړې امکان زیات وه او د بیړیو څخه یې په لومړۍ نړیواله جګړه کې د ځان لپاره ګټه واخیسته، په همدې وجه د ترکي عوامو د انگلستان نه ډېر راغلل، بلخوا د جرمني قیصر دویم ویلیم ددې موقع څخه ګټه واخیسته او ترکیې ته یې دوه جنګي بیړۍ ورواستولې او په مقابل کې یې ترکیه په جګړه کې د ځان ملګري کړه.

د ترکیې هوايي فوځ د نړۍ د څو پخوانیو فوځونو څخه یو وه، هوايي فوځ یې په ۱۹۰۹ ز کال کې رامنځته شو، په دې وخت کې په پاریس کې د هوايي فوځ په اړه نړیوال کنفرانس جوړ شوی وه، چې دوه ترکي په کې د ګډون په موخه ورغلي وه، په ۱۹۱۰ ز کال کې نور ترکان د زده کړې لپاره اروپایي هیوادونو ته ولېږل شول؛ خو زده کړه یې بشپړه نه شوه او د ځینو مسائلو په وجه په ۱۹۱۱ ز کال کې بیرته ترکیې ته راغلل، د ترکیې د دفاع وزیر محمود سیوکیت پاشا د هوايي فوځ سره ډېره مرسته کوله او په همدې کال یې دوه افسران فیسا او یوسف کینان د

نړيوال هوايي تيست لپاره وليدل، چې اعلى نمرې يې واخيستې او نړۍ يې حيرانه كړه، په ۱۹۱۲ ز كال كې په استنبول كې هوايي اكاډمي جوړه شوه او په دې ډول په لومړۍ نړيواله جگړه كې تركيه د يوه ځواكمن هوايي فوځ لرونكې وه.

تركيه د جگړې د پيل څخه دوه كاله وروسته د ۱۹۱۴ ز كال په اكتوبر كې په جگړه شامله شوه او د روسيې سره يې د جگړې اعلان وكړ، په دې وخت كې يې د ټول فوځ ۲۱۰۰۰۰ تنه وه.

بلغارېه

په ۱۸۷۸ ز كال كې د برلين د كنفرانس په پايله كې بلغارېه د عثماني تركيې څخه جلا كړل شوه، د همدې كال څخه تر ۱۹۰۸ كال پورې بلغارېه د شهزاده فرديناند په لاس كې وه، چې د همدې كال په پاى كې پاچا وټاكل شو، په ۱۹۱۴ ز كال كې پرواسيل راډوس لاوو لومړى وزير وه، په ۱۹۱۱ ز كال كې پاچا فرديناند د خپل نوم سره د تزار لفظ هم زيات كړ، فرديناند پاچا وه؛ خو د وزيرانو په واسطه يې خپل اختيارات نور هم زيات كړي ول، ددې وجه د هغه وخت سياسي گوندونه ول، د ۱۹۱۴ څخه تر ۱۹۱۸ ز كلونو پورې وخت ته د فرديناند د پاچاهۍ نوم ورکول شوى دى.

مقدونيا د نورو سيمو په شان د ازادۍ تحريك پېل كړى وه او د يوه تحريك لپاره يې سر اوچتوه، د مقدونيا خلکو د بلغاريې د خلکو سره هم اهنګي درلوده، په ۱۹۱۲ ز كال كې بلغاريې د سربيا، مونتي نيګرو او يونان سره يو ځاى د تركيې سره جگړه وكړه او هغوى يې مات كړل، دې ته د بالكان لومړۍ جگړه وايي، چې په دې جگړه كې بلغاريې د مقدونيا سربيره تريس او سالونيك سيمې هم ونيولې، سربيا، مونتي نيګرو او يونان، چې ښې سيمې ورته په برخه نه وې رسيدلې، د بلغاريې پر ضد يې جگړه وكړه، د بالكانو په دويمه جگړه كې بلغاريې ماته وخوړه او د مقدونيا سيمه يې ترې ونيوله.

په ۱۸۹۴ ز كال كې لومړي وزير ستائلوډ كورني صنعت ته پرمختيا وركړه، ټيڪس يې د ۸ سلنې څخه ۱۴ سلنې ته لوړ كړ، چې وروسته په ۱۹۰۵ ز كال كې

۲۵ سلنې ته لوړ شو، په ۱۸۹۷ ز کال کې تجارتي قوانین جوړ او نافذ شول، په ۱۸۹۶ ز کال کې د اورگادي پټلۍ یوازې ۸۶۱ کیلو متره وه، چې په ۱۹۱۴ ز کال کې ۲۱۳۳ کیلومترو ته ورسول شوه، یوازې په څلورو کلونو کې په فابریکو او کارکوونکو کې یې څلور سلنه زیاتوالی راغی.

په ۱۹۱۴ ز کال کې د بلغاريې نفوس ۴,۸۵ میلیونه تنه وه او د پلازمینې صوفیا نفوس یې ۱۱۰,۰۰۰ تنه وه، د هیواد عامو خلکو خوشحاله ژوند درلود، زیاتره یې د صنعت سره تړلي وه او فابریکو د هیواد اقتصاد ته زیات قوت ورکاوه.

د ۱۹۱۴ ز کال په اګست کې د لومړۍ نړیوالې جګړې په پېل کې، بلغاریه د بالکانو د دویمې جګړې د بوج نه په بشپړ ډول نه وه اوزگار شوی او په لومړیو کې یې بې طرفي غوره کړې وه، د بلغاريې د مهم جغرافیایي موقعیت په وجه د جګړې دواړو لوریو کوبنس کاوه، چې بلغاریه د ځان ملګري کړي، بلغاريې د قانون په اساس خارجه چارې ټولې د پاچا په لاس کې وې او پارلمان په دې کې هېڅ مداخله نه شوه کولای؛ خو پاچا د جرمني نژاد په درلودلو سره هم، په جګړه کې د بې طرفۍ د سیاست طرفدار وه.

د ۱۹۱۵ ز کال په گرمۍ کې چې مرکزي ځواکونو زیاته بریا خپله کړه، بلغاریه د مرکزي ځواکونو په ګټه د متحدینو پر ضد په جګړه کې داخله شوه؛ ځکه مرکزي ځواکونو د بلغاريې د نیول شویو ځمکو د بیرته ورکړې ژمنه کړې وه.

د جګړې لاملونه

په نولسمه زیږدي پېړۍ کې صنعتي انقلاب او په سیاسي لحاظ رامنځته شوي تبدیلی، ددې باعث شوه، چې د شلمې پېړۍ په پېل کې اروپایي قومونه د ناوړه حالاتو سره مخ شي، په زیاترو هیوادو کې خلک د پاچاهي نظام بیزاره وه او په ډیر قوت ورسره د خلکو کرکه زیاتیده، په ځینو هیوادو کې د پاچاهي نظام او پارلمان تر منځ د حل لار رامنځته شوې وې، په دې ډول دغه وخت یو خوا د پاچاهي نظام د پایښت او بلخوا د جمهوري او پارلماني نظام د رامنځته کیدو لپاره جګړه روانه وه.

اروپايي قومونو د نړۍ په نخشه کې مهم ځای درلود؛ خو ددې سره هم د انتشار او جگړو ښکار وه، د واک د لاسته راوړو، قومي او تمدني اختلاف، ژبنی اختلاف، پخوانی جگړې او د غچ اخیستو سیاست اوج ته رسیدلی وه، د نویو ځمکو لاسته راوړل د هر اروپايي هیواد دویمه غوښتنه وه.

د پراختیا غوښتنې سیاست او د نویو ځمکو د لاسته راوړلو په وجه خپلمنځي اختلافات او ستري جگړې رامنځته شوې وې، همدغه حالت د بحري پرمختګ لپاره لاره هواره کړه او د بحري نظام د لوړوالي لپاره کار پیل شو، د لوړ بحري ځواک لرونکي هیواد لپاره دا د منلو نه وه، چې بل هیواد دې ددې هومره ځواک پیدا او ددې پر سیمو دې ولکه ټینګه کړي، ددې په پایله کې داسې حالت رامنځته شو، چې هیوادونه په گروپونو باندې وویشل شول.

د ځینو هیوادونو د اتحاد په پایله کې مخالفینو ته گواښ متوجه کیده او د همدې گواښ په مقابل کې به هغه مخالف یو بل اتحاد رامنځته کاوه، همدغه سیاست ټوله اروپا په خپله غبرګه کې ونيوله، چې دغه سیاست د نولسمې پېړۍ په پیل کې پیل شوی وه.

په دې ناوره حالاتو کې دا اړینه وه، چې د اروپا مفکرین او پوی خلک باید د ډېر صبر نه کار واخلي او ستونزې باید د سفارتي اړیکو له لارې حل کړي او د اروپا لویه وچه د تباڼې نه وژغوري؛ خو د هغه وخت واکمنو زیاته بېړه وکړه او پای جگړې میلیونونه خلک وخوړل، په لکونو بې کوره، یتیم او بې وارته شول، د ټولې اروپا اقتصاد ته سخت زیان ورسیده.

دلته د لومړۍ نړیوالې جگړې لاملونه په تفصیل سره څیړو.

د ځمکنۍ، بحري او هوايي ځواک د برلاستیا لپاره هڅې د صنعتي پرمختګ سره یو ځای په اروپايي هیوادو کې د نویو وسلو جوړولو کار ګرندی شو، د نویو ټوپکونو، ماشینو، توپونو او ټانکونو په جوړولو باندې اروپايي هیوادونو زیاتې پیسې مصرفولې، د فوځ په متحرک کولو او د فوځي اړیکو نیولو په سامانو باندې هم زیات مصرف کیده، اروپايي جنګي ماهرینو د پخوانیو

جگړو څخه زده کړه کړې وه؛ ځکه يې نو فوځ ته زياته توجه کوله، اورگاډۍ چې په هغه وخت د وړو راوړو لپاره ښه وسيله وه، په چټکۍ سره يې پټلۍ ورته غزولې.

جنگي ماهرين په دې نظر وه، چې يوازې د زيات فوځ درلودل، د برياً ضمانت نه شي کيدای، د بشپړې برياً لپاره نوي تخنيک او وسلې، چټکې فوځي اړيکې، فوځ سره د حب الوطني جذبه او اطاعت، چټک فوځ او جنگي سامان اړين دی، سربيره پر دې جنگي پلان، ښه سياسي او ټولنيز حالات، اقتصادي استحکام، سفارتي اړيکې او د اوږدې مودې جگړې لپاره ځواکمن اقتصاد ډېر اړين دي.

همدا وجه وه، چې د اروپا ځينو هيوادونو لکه جرمني، فرانسې، انگلستان او روسيې د نويو وسلو جوړولو سربيره د ځواکمن اقتصاد لپاره هلې ځلې پېل کړې وې، د نويو وسلو سره د اشنا کيدو لپاره فوځ ته تمرين ورکول کيده.

د نويو وسلو د جوړولو لپاره يې څيرنيز مرکزونه جوړ کړي ول، چې هر وخت به خپل راپورونه لوړو چارواکو ته رسول، چې هغوی به د کتلو نه وروسته د وسلو د جوړولو امر ورکاوه.

د ځمکني فوځ سربيره د بحري فوځ د ځواکمنولو لپاره هم نويو وسلو ته اړتيا وه، د اروپا ځواکمنو هيوادونو د اروپا څخه بهر مستعمرې درلودې، چې ددې مستعمرو سره د اړيکو ساتلو لپاره يې يو ځواکمن بحري فوځ ته اړتيا درلوده، د بحري فوځ لپاره يې د نوي تخنيک، نوې وسلې، جنگي بېړۍ، اب دوزونه، کروزره او نور جنگي توکي جوړول.

دا د اروپا د سيالۍ پايله وه، چې بحري جنگي بېړۍ يې جوړولې، د بحرونو څخه د يرغلونو لپاره يې هوايي بېړۍ جوړې کړې وې، د يوبوټس ټيکنالوجۍ د بحري جگړو ښې زيات ته تغير ورکړ.

تاريخه هم يو ډول توغندي وه، چې د سمندر دننه به يې د دښمن بېړۍ په ښه کولای شوې، په دې کار کې انگلستان، جرمني فرانسه او امريکا د نورو هيوادونو

نه مخکې وه، په دې ډول د اروپا مهمو هیوادونو د بحري بیړیو د نوي کولو لپاره کوښښونه کول.

د فرانسې بحري فوځ د ۱۹۱۰-۱۴ ز کلونو تر منځ دوه چنده ځواکمن شوی وه، جرمني په ۱۹۱۴ ز کال کې د نړۍ دویم ځواکمن بحري فوځ وه، امریکا د ۱۸۹۸ ز کال د هسپانیې سره د جګړې نه وروسته د بحري فوځ په ارزښت باندې پوه شوه او د شلمې زیږدي پېړۍ په لومړیو کې یې د ځواکمن بحري فوځ په جوړولو باندې پېل وکړ، د انگلستان شاهي بحري فوځ د نړۍ د ټولو څخه ځواکمن او مجهز فوځ وه، په ۱۹۱۴ ز کال کې د انگلستان بحري فوځ په لومړۍ درجه کې وه.

هوایي فوځ هم همدې حالت کې وه؛ خو د هغه وخت جنرالانو د هوایي فوځ نه دومره امید نه درلوده، فرانسې، انگلستان، جرمني، ترکیې، فرانسې او امریکا یې د جوړولو لپاره کوښښ کاوه، د جګړې ډګر ته نوې الوتکې د استعمال لپاره راوړل کیدې او نوې تجربې یې کولې، جنګي الوتکې جوړیدې او د الوتکو په واسطه بارود او د ویجاړۍ رامنځته کوونکي مواد د یوه ځای نه بل ځای ته لیږدول کیدل او هم به یې د دښمن ځایونه بمبارول.

د الوتکو د چټک سرعت او د زیات وزن د پورته کولو لپاره هر هیواد هوایي اکاډمۍ جوړې کړې وې، پېلوټان یې چمتو کول، د الوتکو په واسطه به یې ځمکنۍ فوځ هم بمباروه.

په ۱۹۱۴ ز کال په اروپا کې همدغه حالت موجود وه، انگلستان د نړۍ ځواکمن هیواد وه او جرمني یوازینی هیواد وه، چې انگلستان ته یې چلینج ورکولای شو، بلخوا روسیې په چټکۍ سره نور هیوادونه لاندې کول، چې دا د روسیې دوو ګاونډیو جرمني او استریا-هنګري ته ستر ګواښ وه، په دې حالاتو کې هر هیواد کوښښ کاوه، چې په وسلو او نورو جنګي وسایلو کې په نورو باندې برلاسی شي.

د اقتصادي پیاوړتیا لپاره هڅې

د ایډم سمت کتاب¹ په اروپایي قومونو کې یو نوی فکر رامنځته کړ، چې ددې کتاب وروسته د اروپایي قومونو د اقتصادي پرمختګ لپاره ځانګړې څیړنې پېل شوې او اروپایي قومونو د نویو اقتصادي لارو چارو په رامنځته کولو لاس پورې کړ، د بارتر² سیستم پر ځای یې نړیوال تجارت رامنځته کړ.

قومونو به خپلې اړتیاوې د خپلو وسائلو په واسطه پوره کولې او د نورو اړتیاوو لپاره به یې نړیوالې مندوښی ته مراجعه کوله، د انګلیسي استعمار په پراخولو کې همدغه نظریه ډېره ځواکمنه وه، د اروپا څخه د تجارت په بهانه راووتل، اسیا، افریقا او استرالیا ته ورسیدل او هلته یې د هغه ځای ساده خلک محکوم کړل.

ټول اروپایي قومونه د اروپا د کوچنۍ وچې نه د وتلو په حال کې وه او د نړیوال تولید څخه یې ښه ګټه واخیسته، هر اروپایي هیواد د نورو هیوادونو سره د سوداګرۍ لپاره بحري فوځ جوړ کړی وه.

دغه کار چې د کومو هیوادونو لپاره ستونزمن وه؛ نو د نورو هیوادونو د بیړیو په واسطه یې خپل سوداګریز مالونه نورو هیوادو ته رسول، نړیواله سوداګري نوې رامنځته شوې وه.

د شلمې زیږدي پېړۍ په پېل کې د اروپایي قومونو د اقتصادي پرمختګ غوښتنه لاپسي زیاته شوه او خبره جګړې ته ورسیده، د سویس کانال ډېر مهم رول درلود؛ ځکه همدا کانال د اسیایي هیوادونو سره د سوداګرۍ نږدې لاره وه، هر اروپایي هیواد به کوښښ کاوه، چې دا ځای ونیسي او محصول یې لاسته راوړي.

انګلیسي شاهي بحري فوځ د خپل شان و شوکت په درلودلو سره د نړیوالې سوداګرۍ په ښو لارو باندې واکمنه وه، نورو هیوادونو به د خپلې سوداګرۍ لپاره

¹ Wealth of Nations

² Barter جنس په جنس بدلول

برخه محصول انگلستان ته ورکاوه، چې دې کار د انگلستان اقتصاد ته ډېره ګټه رسوله او نور هیوادونه برعکس له زیان سره مخ وه.

د فولادو، صنعت، کیمیاوي تولیداتو او د بریښنا په واسطه د انرژۍ لاسته راوړل په ډیره پیمانه سره پېل شوي وه او هر هیواد به د خپلې وسې په اندازه کوښښ کاوه، ددې کار لپاره اروپایي هیوادونو د خپلې سوداګرۍ ساحه پراخه کړې وه او د هغو هیوادونو څخه به یې چې ګټه ترلاسه کوله؛ نو هغوی به د خپل انحصار لاندې راوستل، د هیواد د ګټو د ترلاسه کولو لپاره به یې بل هیواد انحصار وه او ځواکمنو هیوادونو به ددې کار نه ناوړه ګټه اخیسته.

جرمني غوښتل، چې په نړیوالې سوداګرۍ کې مخکې وي؛ نو ددې کار لپاره یې نوې بحري بیړۍ جوړې کړې، بلخوا د جرمني د بحري بیړیو د قوي کیدو په وجه انگلستان ته ګواښ متوجه وه او همدغه وجه وه، چې انگلستان د فرانسې او روسیې سره د لږو اختلافاتو په درلودلو سره بیا هم یو ځای شو، ددې خبرې مطلب دا نه دی، چې پورته ذکر شوي درې هیوادونه د یو بل خیرخواه وه؛ مګر د ځان شاوخوا د یوه قوي اقتصادي هیواد (جرمني) څخه یې ویره درلوده او دوی د ډېر وخت لپاره خپلمنځي اختلافات شاته وغورځول او د جرمني پر ضد متحد شول.

فرانسې د خپل بیروني ځواکمن اقتصاد په وجه نورو هیوادونو ته پور ورکوه او سودي ګټه یې ترلاسه کوله، چې دې کار یې اقتصاد ته زیاته ګټه رسوله، روسیې د صنعتي پرمختګ او فولادو جوړولو لپاره کوښښ کاوه، جرمني په دې فکر کاوه، چې څنګه د فولادو جوړولو، کیمیاوي تولیداتو، سترو ماشینونو او د بریښنا د تولید لپاره نوي وسائل رامنځته کړي، انگلستان د نړۍ د ستر سوداګر هیواد په توګه پیژندل کیده، دغه ټول قدمونه د اقتصادي پیاوړتیا او او استحکام لپاره پورته کیدل او ددې تر څنګ یې یو بل د څارنې لاندې هم نیولي وه، چې بل هیواد څومره ځواکمن اقتصاد لري او مقابل هیواد وکولای شي، چې د هغه نه ځواکمن وسائل او لارې چارې رامنځته کړي.

د اروپا د تیرې پیرۍ جگړې د ځمکې د نیولو لپاره نه وې، بلکې ددې لپاره وې، چې څرنګه وکولای شي پیاوړی اقتصاد ولري.

د پخوانیو جګړو څخه رامنځته شوې دښمني د اروپا تاریخ دا روښانوي، چې د نولسمې پیرۍ په پېل کې اروپا د جګړو په اور کې سوځیده، په دې جګړو کې هغه وخت کموالی رامنځته شو، چې د اروپا خلک د ځواک د توازن له کموالي سره مخ شو او بسمارک وکولای شول، چې د خپل مداریتوب په پایله کې د برلین په تخت تکیه ووهله.

د کریمین جګړې (۱۸۵۴-۵۶) د روسیې حالت ډېر خراب کړ او د روسیې د پراختیا غوښتنې خوبونه یې د خاورو سره خاورې کړل، بلخوا متحد هیوادونه (فرانسه او انگلستان) د خپل خراب حالت په وجه ډېر پریشانه ول، د ترکیې فوځ د روسیې لخوا له منځه تللی وه.

فرانسه د پروسیا (چې وروسته د متحد جرمني سلطنت شو) لخوا د ۱۸۷۰ ز کال په جګړه کې د ماتې سره مخ شوه او دریم ناپېلیون یې بندي کړ، د فرانسي دوه سیمې الزاس او لورن د جرمني په ولکه کې پریوتې، فرانسویانو ماته وخوړه او دوه سیمې یې هم له لاسه ورکړې، چې دا کار فرانسویانو ته د منلو او برداشت نه وه، د ماتې وروسته یې د خپلو سیمو د نیولو خوبونه لیدل، چې د همدې کار لپاره یې د انگلستان او روسیې سره لاس یو کړ او هغوی ته یې داسې ښکاره کړه، چې جرمني په سیمه کې د دوی دواړو هیوادونو د ګټو مخالف دی.

په ۱۸۹۸-۹۹ کې انگلستان او فرانسه د نیل د سیند د لورې برخې پر سر په جګړه شول، چې فرانسي زیان ولیده او دا یوه کوچنۍ جګړه وه، فرانسویان د اروپا څخه بهر د خپلو ګټو د ساتلو لپاره جګړې ته چمتو ول.

په جنوبي اروپا کې سربیا، بلغاریه، مونتي نیګرو او یونان د بالکانو په لومړي جنګ د ترکیې سره په جګړه وه، چې د ترکیې د ولکې لاندې سیمې مقدونیا، تریس او سالونیکا یې ونیول؛ خو د غنیمت په مال باندې پورته بریالي شوي هیوادونه په

خپلو کې په جگړه شول، د بالکانو په دویمه جگړه کې سربیا، مونتي نیکرو او یونان د بلغاريې پر ضد وجنگیدل او د بلغاريې د لاس لاندې سیمه مقدونیا یې ترې ونيوله.

دې جگړو د بالکانو او جنوبي اروپا د هیوادونو ترمنځ کرکه او دښمني رامنځته کړه، ترکیې او بلغاريې زیات زیان لیدلی وه؛ نو جگړې ته چمتو ول، تر څو خپلې د لاسه وتلې سیمې بیرته تر لاسه کړي.

د استریا-هنګري حکومت د خپل لاس لاندې سیمې ایټالیا باندې سختې پالیسۍ وضع کړې وې، چې ایټالیا په دې کار ډېر په قهر وه، په دې کار سره د استریا-هنګري جنرال فرنز کونیرید لخوا وخت په وخت ایټالیا ته د جگړې گواښ کیده، په داسې حال کې چې دواړه هیوادونه د درې گوني اتحاد ژمنو ته ژمن وه.

د لومړۍ نړیوالې جگړې لپاره پېلامه د استریا-هنګري د شهزاده ډیوک فرینزفرډیناند او د هغه د میرمن صوفیې وژل کیدل وه، چې د سربیا په ښار سراجیو کې د ۱۹۱۴ ز کال د جون په ۲۸ باندې ووژل شول، وروسته دا خبره ثابته شوه، چې په وژلو کې د سربیا د حکومت لاس وه، په دې وخت کې اروپایان د پخوانیو دښمنیو په وجه د یوه بل وینو ته تړي ناست وه.

قومي تعصبونه

اروپا د پنځه ویشتنو لویو قومونو لویه وچه ده، په ۱۹۱۴ ز کال کې هر قوم د خپلې ژبې، اوسیدو، رسمونو او رواجونو په وجه د نورو قومونو څخه ځانګړی وه او په نورو قومونو باندې یې د خپل شان و شوکت لپاره هلې ځلې کولې، په دې قومونو کې جرمن، چېک، هنګري، پولینډي، فرانسوي، انګلیسي، سربیايي، کوشیايي، پرتګالي، هسپانوي، غلام او رومانوي قومونه د ذکر وړ دي، ددې ټولو قومونو ژبې مختلفې وې او هر قوم د بل قوم د ژبې برتری ته نه قائل کیده، په دې سره فساد رامنځته شو.

د استریا-هنګري په سلطنت کې د ۱۵ څخه د زیاتو ژبو ویونکي موجود ول، همدغه وجه وه، چې حکومت به تل د ستونزو سره مخ وه، بله دا چې، د سربیا سره د جگړې پر وخت یې فوځ ته په ۱۵ ژبو باندې د جگړې اعلان واوروه.

د پروسیا لخوا فرانسې ته د ماتې (۱۸۶۷) څخه وروسته یې قوم د پروسیا سخت دښمن ګرځیدلی وه او فرانسویانو د بل هر قوم د لاندې کولو لپاره پلانونه جوړول، بلخوا د جرمني قوم په خپل لوړ کلتور او تمدن باندې فخر کاوه، په دې سره یې د قومي برتری جذبه پیاوړې شوې وه، انګلیسانو د نړۍ په څلورو لویو وچو باندې واکمني کوله، چې دا کار یې د برتری وړ ګاڼه او ویار یې پرې کاوه.

دغه اختلافات دومره زیات شول، چې یو قوم بل ته د منلو نه وه، د اروپا تاریخ د خپلمنځي جګړو څخه ډک دی، نولسمه پېړۍ د اروپا د جګړو پېړۍ وه، چې په دې پېړۍ کې د اروپا زیاتره جګړو قومي رنګ درلوده، د لږې ارامتیا څخه وروسته د شلمې پېړۍ په پېل کې دغه لاوا یو ځل بیا د چاودیدو حال ته نږدې شوې وه.

په سربیا کې د استریا-هنګري د شهزاده او د هغه د ښځې سیاسي وژنه، چې د لومړۍ نړیوالې جګړې پېلامه ګڼل کیږي، د قومي تعصب او کرکې څرګند دلیل دی، چې په دې سره سربیا د استریا-هنګري د لاس لاندې سیمو د غلامانو غچ اخیستل غوښتل؛ خو دې جګړې ټوله اروپا په اور کې وسوځوله.

اتحادي سیاست

د پروسیا د مشر بسمارک د سفارتي اړیکو د هڅو په پایله کې د جرمني متحد سلطنت رامنځته شو، چې ددې سلطنت مشر (قیصر) دویم ویلیم وټاکل شو او لومړۍ وزارت یې بسمارک ته وسپاره، بسمارک د پراختیا غوښتنې د سیاست برعکس فکر خپل کړ او د خپل سلطنت او دفاع لپاره یې هلې ځلې پېل کړې، ددې تر څنګ یې د استریا-هنګري او ایټالیا سره پټ درې ګونې تړون هم لاسلیک کړ، بسمارک به د سترو جګړو پر ځای کوچنۍ سیمه ایزې جګړې کولې؛ ځکه یې نو د اروپا بهر د نویو سیمو نیولو ته چندان ارزښت نه ورکاوه.

بسمارک یو خوا د درې ګوني اتحاد غړیتوب درلود، بلخوا یې د روسیې سره هم د دفاعي تړون په اړه خبرې پېل کړې وې، په دې ډول د بسمارک وخت د اروپا لپاره په سفارتي اړیکو کې یو ښه دور ګڼل کیږي، په دې وخت برلین د اروپا مهمې پریکړې کولې او نور اروپایي هیوادونه به یې هم ځان سره ملګري کول، په ۱۸۹۰

ز کال کې بسمارک د وزارت د چوکۍ څخه لرې کړل شو، چې په دې سره د جرمني په پالیسۍ کې زیات تغیرات رامنځته شول او خارجه پالیسي یې د بد حالت سره مخ شوه، په بل کال د روسیې څخه یو کمیسیون د امنیتي تړون د لاسلیکولو لپاره برلین ته راغی، چې دلته یې روسان د درې ګوني پټ تړون نه خبر کړل او هم یې د امنیتي(دفاعي) تړون د لاسلیکولو څخه انکار وکړ.

د جرمني دې کار روسیه فرانسې ته نوره هم نږدې کړه او په پای کې دواړو هیوادونو په ۱۸۹۴ ز کال کې د درې ګوني اتحاد پر ضد یو تړون لاسلیک کړ، فرانسه په سیمه کې د انگلستان د اغېز نه خبره وه او په ځانګړي ډول د انگلستان د بحري شاهي فوځ د اغېز نه یې پوره اګاهي درلوده؛ ځکه نو فرانسې زیاتره وخت انگلستان ته ویل، چې برلین یو ګواښ دی او انگلستان ته یې د دوستۍ دعوت ورکوه.

قیصر دویم ویلیم د پراختیا غوښتنې فکر درلود او د نویو سیمو نیول یې ډېر خوښ ول، همدا وجه وه، چې بسمارک یې رخصت کړ، جرمني امیرالبحر تریز د جرمني د بحري فوځ د پرمختګ لپاره ډېرې هلې ځلې کولې، هغه څه چې فرانسې د جرمني په اړه انگلستان ته ویلي وه، د امیرالبحر کړنو په ثبوت ورسول؛ ځکه نو په ۱۹۰۵ ز کال کې د فرانسې او روسیې په دوه ګوني تړون کې انگلستان هم شامل شو.

په دې وخت د دواړو خواوو څخه د یوه هیواد لږې غلطۍ کولای شول، چې جګړه رامنځته کړي، سربیره پر دې څو نورو کوچنیو هیوادونو سره انگلستان، فرانسې او روسیې تړونونه لاسلیک کړي ول، چې د جګړې د پېښېدو په صورت کې به یې دفاع کوي، د بیلګې په ډول د سربیا سره روسیې تړون کړی وه او د بیلجیم سره انگلستان تړون لاسلیک کړی وه.

دغه اتحادي سیاست د هیوادونو د اقتصادي، ټولنیز، سیاسي او خپلو ګټو په اساس رامنځته شوی وه، په دې حال کې چې یوه هم ذاتي دښمني یا دوستي نلرله،

د نړيوالو اړيکو په اساس دا قاعده ده، چې د قومي گټو په اساس بايد د نورو هيوادونو سره دښمني يا دوستي له منځه ولاړه شي.

د هغه وخت د اروپايي هيوادونو سياست ثابت نه وه، د بيلگي په ډول، ايټاليا او رومانيه، په داسې حال کې چې دواړه د درې گوني اتحاد غړي ول، سره ددې هم يو بل ته په قهر او غصه ول.

د مشرانو ناکامه مشري

په ۱۸۷۰ لسيزه کې په اروپا کې سياسي استحکام ليدل کيږي، په دې لسيزه کې اروپايي مشران ليدل کيږي، چې په ذمه واری سره خپلې دندې په درست ډول پرمخ وړي او د مسئلو لپاره د حل لارې لټوي، چې ددې کار وجه د شپيټمو کلونو خونړۍ جگړې دي، په دې جگړو کې ټوله اروپا تباہ شوې وه.

په تيرو مخونو کې چې د اروپا کوم حالات موږ مطالعه کړل، هغه ددې خبرې ښکارندويي کوي، چې د اروپا مشرانو په دغه وخت د پوهې پر ځای د سطحي فکر نه کار اخلي او هره ورځ ددې لپاره چې حالات ښه کړي، حالات د خرابتيا پرمخ وړي، د خونړيو جگړو د وخت په تيريدو سره بيا هم د مشرانو په فکر د جگړو اغېزې ليدل کيدې او هر هيواد د خپلو گټو لپاره د نورو سره تړونونه لاسليکول، په دې وخت کې هر هيواد ځان محفوظ نه گاڼه.

د پوهې څخه مطلب هيڅکله هم بزدلي نه ده، د يوې خوا د مصلحت په ښکاره کيدو سره بل هيواد داسې فکر کوي، چې مقابل هيواد يې کمزوری دی، دوی بيا خپلې غوښتنې لوړوي، په دې وخت د يوه اروپايي مشر لخوا هم داسې کار نه ليدل کيږي، چې خپل مسئوليت دې په درست ډول سرته رسولی وي.

په ۱۸۹۱ ز کال کې د جرمني لخوا غير ذمه وارانہ سلوک رامنځته شو، يو خوا دې حکومت د فرانسې او روسيې سره دښمني درلوده، بلخوا يې بحري فوځ د انگلستان سره د جگړې په هکله فکر کاوه، فرانسې په عملي ډگر کې غير فعاله وه او د جرمني په شان ځواکمن هيواد ته ترې گواښ نه متوجه کيده.

فرانسي د خپلو دلاسه وتلو سيمو الزاس او لورن د نيولو خوبونه ليدل او پاریس په دې خبره ښه پوهیده، چې په یوازې ځان نه شي کولای د جرمني سره جگړه وکړي؛ نو د روسیې سره په اتحاد کولو سره یې دا خوب پوره کول غوښتل، په دې وخت کې د جرمني د فوځ مشر د قیصر دویم ویلیم په غوښتنه د شیلفن پلان جوړ کړ، چې ددې پلان له مخې به په فرانسه یرغل کیږي، چې یو ناوړه پلان وه.

روسیې د کریمین په جگړه کې ماته خورلې وه او زخمونه یې لا تازه وه او د تیرې نیمې پیړۍ راهیسې یې کوښښ کاوه، چې خپل حالات سم کړي؛ خو د زیات مساحت او زیات فوځ په درلودلو سره بیا هم یو ځواکمن هیواد وه، د جرمني لخوا د روسیې پلاوي بیرته لیږل، د جگړې پرته بل څه نه وه، کوم چې ډېر ناوړه کار وه.

د دویم ویلیم د پراختیا غوښتنې فکر هم د نورو نړیوالو په فکر ښه نه وه، وروسته اتحادي سیاست رامنځته شو او بیا د هیوادونو تر منځ د دوستۍ او دښمنۍ رامنځته کیدل هم ډېر ناوړه کار وه.

جرمني ته په کار وه، چې د شاوخوا دښمنانو سره ښه اړیکې ولري؛ خو دویم ویلیم ډېر په جذبه کې وه، د نویو ځمکو نیول او جرمني په نړیوال ځواک بدلول د هغه غوښتنې وې، چې په هغه وخت کې دا مناسبه رویه نه وه.

بلخوا استریا-هنګري د سیاسي استحکام د نه موجودیت، خراب اقتصادي حالت او د دفاعي کمزورۍ سره مخ وه، چې ددې په موجودیت کې یې هم د ګاونډیو هیوادونو سره د جگړې فکر درلود، تر دې بریده، ایټالیا چې د درې ګوني اتحاد د تړون غړې وه، د استریا-هنګري د شهزاده او د فوځ د مشر فرنزکونریډ څخه په تنګ شوي وه، د استریا-هنګري د پاچا لخوا د دوی دا کارونه غندل کیدل؛ خو ددې سره هم دا کار پای ته ونه رسید.

په همدې ډول رومانیه هم د استریا-هنګري د واک څخه چې په رومانوي قوم یې درلود خوښه نه وه، د سربیا سره یې هم اړیکې خرابې وې، په داسې حال کې چې استریا-هنګري په دې ښه پوهیدل، چې د سربیا تر شا روسیه ولاړه ده.

په هغه وخت کې د اروپا مشرانو د پوهې او عقل نه کار وانه خيست، د عقل ډېر کمې په کې ليدل کيږي، چې د همدې کم عقلۍ په پايله کې لومړۍ نړيواله جگړه رامنځته شوه او د جگړې د لاملونو څخه يو لامل شو.

صنعتي انقلاب او د نوي والي سره د ځينو خلکو مخالفت د نولسمې پېړۍ په پېل کې د نړۍ په زياتو قومونو کې د صنعتي انقلاب اغېزې ليدل کيدې، په دې وخت د اروپا زيات مفکرين او پوهان د پخواني سياسي، اقتصادي، ټولنيز، جغرافيايي، قومي او فوځي نظام پر ځای د نوي نظام سره اشنا شوي وه؛ خو اوس هم داسې کسان موجود ول، چې نه يې غوښتل خپل پخواني روايات او نظامونه پرېږدي، هغوی شاهي نظام غوښته او په هماغه نظام کې د پرمختګ او نوي والي غوښتونکي ول، هغوی د نوي پارلماني نظام سره مخالفت بنوده.

بلخوا د نوي والي غوښتونکو ډله د اروپا په سترو ادارو باندې واکمنه شوې وه، تر دې چې د انگلستان او فرانسې سياسي مشران هم د شاهي او پارلماني نظام په اړه غږيدل او د دواړو ادارو واکونه يې سره ویشلي وه، په دې ډول نه بشپړ شاهي نظام موجود وه او نه هم بشپړ جمهوري پارلماني نظام، د اروپا په زياتو هيوادونو کې فساد رامنځته شوی وه او وسله وال کوښښونه پېل شوي وه.

د کارل مارکس نظريي زيات ملاتړ تر لاسه کړی وه، مارکسيستانو خپلې اتحاديي جوړې کړې وه او په دې ډول يې کوښښونه کول، د واک د تر لاسه کولو لپاره يې د زيات جدت څخه کار اخيسته، هره فابريکه، کمپنۍ، مارکيټ، ځمکه او هر څه د حکومت ملکيت شمېرل کيدل، انسان ته د انسان په نظر نه کتل کيدل، بلکې د يوه ماشين په سترګه ورته کتل کيدل، چې د نه د ملکيت خاونده وه او نه هم د شخصي ژوند، بس دوه وخته ډوډۍ او د ځان پټولو لپاره يې د کاليو حق درلوده.

د نوي پارلماني نظام غوښتونکي په دې ډاږيدل، چې کوم بل نظام يې مخې ته ونه دريږي او غوښتل يې، چې بايد خپل هيوادونه يې ددې نظام نه ښه ګټه پورته کړي او نور هيوادونه بايد ددې هيوادونو د نظام تقليد وکړي، بلخوا د شاهي نظام

غوبنتونکي خلک په دې لگيا وه، چې دغه نظام په څه ډول بڼه کړي او کوبښن يې کاوه، چې نور هيوادونه هم همدغه نظام په خپلو هيوادونو کې پلي کړي.

په دې جگړه کې د اروپا څو هيوادونه او قومونه شريک وه، هر هيواد د بل هم نظره هيواد نه ملاتړ کاوه، حالات تر دې اندازې خراب شوي وه، چې د پخواني نظام پر ضد ډېر پاڅونونه شوي وه، د ځينو پاچاهانو سياسي وژنې هم رامنځته شوې وې او ځينې نور يې تبعيد کړي وه.

په دې حالاتو کې يو خوا په انگلستان او فرانسه کې جمهوري نظامونه واکمن وه او صنعتي پرمختګ پر مخ روان وه، بلخوا په جرمني کې پخوانی شاهي نظام واکمن وه؛ خو ددې نظام په درلودلو سره يې هم په کسب، صنعت او اقتصاد کې بڼه پرمختګ کړی وه، چې دا کار د انگلستان او فرانسې لپاره يو ډول چلېنج وه او کيدای شوای، چې جرمني د نړۍ مشري په لاس کې اخيستي وای.

دې حالاتو ټول جمهوري نظامونه په ويره کې اچولي ول او د هرې ممکنې لارې نه يې غوښتل، چې د جرمني د پرمختګ مخه ونيسي، هغوی غوښتل، چې په جرمني کې پخوانی شاهي نظام له منځه يوسي.

د نويو سيمو د نيولو پر سر رقابت

د اتلسمې پېړۍ په پای کې اروپايي هيوادونو د مختلفو بهانو په رامنځته کولو سره د اسيا او افريقا په هيوادونو باندې يرغلونه پيل کړ، د هغه هيوادونو حکومتونه يې د سوداګرۍ په واسطه ډېر اغېزمن کړي وه، د امريکا او استراليا په براعظم يې هم ولکه درلوده، د نولسمې پېړۍ په پېل اروپايي هيوادونو بڼې ډېرې مستعمرې درلودې.

اروپايي هيوادونه د خپلو کوچنيو هيوادونو څخه بهر وتل او د بهرنۍ نړۍ د نيولو په هڅه کې ول، هلته يې خپل خلک ځای پر ځای کول او د اوسيدو په صورت کې يې د هغه ځای ټوله اقتصادي ګټه لاسته راوړه، هغوی د ګټې د لاسته راوړلو لپاره د سلطنت او کنترول غوښتونکي ول، د نولسمې پېړۍ په پای کې تقريباً ټولو اروپايي هيوادونو د اروپا څخه بهر مستعمرې درلودې.

دا د اروپايي قومونو د عروج پيرى وه، داسې قوم چې په اروپا کې بيخي بې اغېزې او بې ارزښته وه، اسيايي او افريقايي هيوادونه يې د خپل تسلط لاندې راوستل، انگلستان، فرانسې، جرمني، پرتگال، بليجيم او نورو هيوادونه استعمار کړي وه، انگلستان، فرانسه، جرمني او پرتگال داسې هيوادونه ول، چې په يوه وخت کې يې څو هيوادونه نيولي و.

دا د پراختيا غوښتنې فکر په چټکۍ سره زياتيده، څرنگه چې هر اروپايي هيواد غوښتل، مستعمرې ولري؛ نو دوى په خپلو کې ښې اړيکې نه درلودې، د اروپا دننه چې اړيکې هر څنگه وې؛ خو د اروپا بهر يې د خپلو گټو لپاره جگړې ته هم وردانگل، فرانسې د انگلستان نه سر ټکاوه او د انگلستان د ځواک د پاى ته رسيدو هيله يې درلوده، انگلستان د فرانسې د مستعمرو د محدودولو کوښښ کاوه.

د جرمني لومړى وزير بسمارک د پراختيا غوښتنې هيله نه درلود؛ خو قيصر دويم ويليم يې خوبونه ليدل او ددې خوب د پوره کولو لپاره هر ډول قربانۍ ته چمتو وه، بسمارک يې په ۱۸۹۰ ز کال کې له دندې گوښه کړ او ويليم د خپلو خوبونو په بشپړولو پېل وکړ.

په دې کار سره جرمني په هغو هيوادو سخت په قهر شو، چې د جرمني قوم د غوښتنو په لار کې يې خنډ رامنځته کاوه، جرمني قوم شاوخوا ډېر دښمنان درلودل، چانسلر وويل، چې هر هيواد به څاري او هيچا ته به زيان نه رسيري.

په دې وخت کې اروپايي هيوادونو د مستعمرو د زياتولو خوبونه ليدل، چې کمزوري هيوادونه به يې لاندې کول، ځواکمن هيوادونه يې دې ته نه پرېښودل، چې د هغوى پر ضد څه ووايي؛ ځکه اروپايانو غوښتل، چې په هر کمزوري هيواد باندې سلطه ولري، هر هيواد د بل هيواد نه شکايت کاوه، په نويو ځمکو سره د استعماري هيوادونو اقتصاد ته زياته گټه رسیده.

دويمه برخه

د جگړې احوال

د ۱۹۱۴ ز کال د جگړې حالات

۱۹۱۴ ز کال د نړۍ په تاريخ کې د تباھۍ او وړانۍ د پېل کال دی، د اروپا قومونه چې په دغه وخت کې د نورو قومونو څخه پرمختللي وه، په نويو او ويجاړوونکو وسلو باندې سمبال وه، د وينې تويولو لپاره يو پېل په کار وه، چې دغه پېل د ۱۹۱۴ ز کال د جون په ۲۸ رامنځته شو، په دې وخت کې د استريا-هنګري د سلطنت وليعهد ارک ډيوک فرينز فرديناند او ميرمن يې صوفيه د سراجيو په سيمه کې د سربيايي قوم پرستو لخوا ووژل شول، قاتل شخص د يوې ترورستي ډلې سره اړيکه درلوده، چې ددغې ډلې نوم بليک هند (Black Hand) وه.

د سربيا او استريا-هنګري اړيکې د پخوا څخه خرابې وې، سربيا د روسيې په اشاره د استريا-هنګري په داخلي چارو کې لاس وهنه کوله، همدې روسانو د سربيا د ترورستي ډلې په واسطه د استريا-هنګري وليعهد او ميرمن يې ووژل، په همدې وخت کې استريا-هنګري د سربيا په ځينو سيمو باندې ولکه هم درلوده، چې ددې پيښې په پايله کې لومړۍ نړيواله جگړه پېل شوه.

د اتحادي سياست په پايله کې اروپا په دوه ډلو ویشل شوې وه، يو خوا د انگلستان، روسيې او فرانسې په شان ځواکمن هيوادونه او بلخوا جرمني، استريا-هنګري او ترکيې قرار درلود، ددې سترو دولتونو په منځ کې کوچني هيوادونه هم د جگړې څخه په امان نه شو پاتې کېدای، د ځينو هيوادونو جغرافيايي موقعيت داسې وه، چې په جگړه کې داخل شول؛ خو ځينې داسې هيوادونه ول، چې د گټو په خاطر يې جگړه پېل کړه.

د سربيا او روسيې تر منځ دفاعي تړون موجود وه، چې ددې تړون له مخې د جگړې پر وخت به روسيه د سربيا ملاتړ کوي، بلخوا استريا-هنګري او جرمني د

درې ګوني تړون غږې وه، د درې ګوني تړون له مخې د يوه هيواد سره په جګړه کې به بل هيواد مرسته کوي، انگلستان هم د بيلجيم سره يو پخوانی تړون درلود، چې بيلجيم به پرې طرفي غوره کړې او انگلستان يې د هر ډول مرستې ژمنه کړې وه، يو تړون د انگلستان، روسيې او فرانسې تر منځ هم موجود وه، چې د جګړې پر وخت به د يو بل سره مرسته کوي.

د انگلستان او فرانسې مشرانو د جګړې لپاره يو پلان جوړ کړی وه، ددې پلان مطابق بايد داسې حالات رامنځته شي، چې د استريا-هنګري يا هم جرمني فوځونه په کوم هيواد حمله وکړي او انگلستان، روسيې او فرانسې ته ددې چانس په لاس ورشي، چې دوی په جرمني حمله وکړي، جرمني د متحدو هيوادونو ځواکمن دښمن وه؛ خو استريا-هنګري کمزوری وه.

د سربيا او استريا-هنګري دې (د قتل) مسئلې نړيوال رنگ خپل کړ او پلان جوړوونکو دغه دواړه هيوادونه په خپل پلان کې شامل کړل، سربيا د روسيې په ملاتړ د استريا-هنګري وليعهد او ميرمن ووژل، ددې قتل پړه د سربيا په حکومت باندې واچول شوه؛ ځکه هغه ترورستي ډله د سربيا د حکومت د ملاتړ څخه برخمنه وه.

د استريا-هنګري حکومت د سربيا ددې کار د انگيزې څخه خبر وه، پاچا فرينز جوزف د روسيې، انگلستان او فرانسې د فکر او پلان څخه خبر وه، هغه د سربيا سره د جګړې د پېل څخه دمخه د جګړې په اغېزو باندې فکر کړی وه، هغه پوهيده، چې جرمني به د استريا-هنګري څخه ملاتړ کوي.

د ۱۹۱۴ ز کال د جولايي په ۵ د فرينز جوزف سفير د قيصر دويم ويليم سره کتنه وکړه، دويم ويليم استريا د خپل ملاتړ نه خبره کړه او د روسيې د حملې په مقابل کې يې په جګړه کې د شريکيدو ملاتړ ور بنسکاره کړ، د جولايي په ۷ د استريا-هنګري د وزيرانو مجلس د سربيا څخه وغوښتل، بايد د استريا افسرانو ته اجازه ورکړل شي، چې ددې قتل په اړه څيړنې وکړي او په ثابتنولو سره بايد قاتلينو ته سزا ورکړل شي.

په ۱۵ جولایي کې د فرانسې ولسمشر او لومړی وزیر په روسیه کې ول، د جولایي په ۲۳ د استریا حکومت سربیا ته التیماتم ورکړ او ۴۸ ساعت وخت یې ورکړ، چې باید د استریا ټولې غوښتنې ومني، ګڼه جګړې ته دې چمتو شي، سربیا د روسیې په ملاتړ خپل کوچني فوځ ته حرکت ورکړ، التیماتم د جولایي په ۲۵ پای ته ورسیده.

په دې ځای کې به د جرمني او متحدینو د جګړې پلانونه تر مطالعې لاندې ونیسو، تر څو وروسته د جګړې په حالاتو باندې په ښه ډول پوه شو.

د جګړې پلانونه

کله، چې حالات خراب شول، نو جګړې ته لیوال هیوادونو د یو بل خلاف د جګړې لپاره پلانونه جوړ کړل، په پلانونو کې تر ټولو مهم هغه یې د شیلفن پلان وه، ایلفر ډوان شیلفن د جرمني پخوانی فوځي مشر وه، چې په ۱۹۰۵ ز کال کې تقاعد شوی وه، شیلفن د داسې طبیعت خاوند وه، چې غوښتل یې خپل دښمن باید نیست او نابود کړي، دده پلان د لومړۍ نړیوالې جګړې تر ټولو بريالی پلان وه او په لومړي سر د جرمني د بریا لامل هم همدا پلان وه.

د شیلفن پلان

جنرال شیلفن په دې نظر وه، چې فرانسه به د خپلو سیمو د ترلاسه کولو لپاره حتماً په جرمني باندې حمله کوي او فرانسه به ددې کار لپاره د الزاس او لورن په سرحدونو کې خپل فوځ هم ځای پر ځای کوي، په دې حالت کې به جرمني د بیلجیم له لارې د فرانسې دفاعي حالت کمزوری کوي او په کمزورو برخو مزریز او ډونکرک باندې به حمله کوي او د پاریس د نیولو کوښښ به کوي.

ددې موخې لپاره یې فوځ په ښه ډول ترتیب کړی وه، د راسته خوا فوځ د قوي کولو لپاره یې ډېر کوښښ کړی وه، هلته یې لومړی او دویم فوځ ځای پر ځای کړی وه، دغه فوځ به د بیلجیم او نیدرلینډ له لارې په فرانسه حمله کوي، د الزاس او لورن نه د دفاع لپاره یې پنځم او شپږم فوځ چمتو کړی وه، ددې فوځ موخه دا وه،

چې فرانسوي فوځ د ځان سره بوخت وساتي، تر څو لومړي او دويم فوځ ته ددې موقع په لاس ورشي، چې د دښمن د فوځ د مرستې لاره بنده کړي.

په دې وخت کې به پنځم او شپږم فوځ چټکې حملې کوي او مخکې به ځي، ددې فوځ(شاته) ملاتړی فوځ يې د هغوی د مرستې لپاره چمتو کړی وه، په دې ډول ددې پلان مطابق به د فرانسې ټول فوځ محاصره شي.

په دې پلان کې د جرمني ټوله توجه د فرانسې خواته وه، د روسيې څخه د دفاع لپاره يې چندان ځواکمن فوځ نه وه ټاکلی او ددې کار وجه دا وه، چې هغه وخت روسیه په اقتصادي او فوځي لحاظ دومره قوي نه وه.

دا پلان په ۱۹۰۵ ز کال کې جوړ شوی وه، په همدې کال جنرال شيلفن تقاعد اخيستی وه، پر ځای يې جنرال هيلموت وان مولتيک ټاکل شوی وه، په لومړيو کې مولتيک هم دا پلان خوښ کړی وه؛ خو وروسته د نړيوالو حالاتو په بدلیدو سره په دې پلان کې د تغير اړتيا وليدل شوه؛ ځکه يو خوا په ۱۹۰۵ ز کال کې روسيې د جاپان نه ماته خورلې وه او په خپلو فوځي اصلاحاتو کې مصروفه وه، دويم دا چې د جرمني د سرحد سره نږدې د ډبرو د سکرو کانونه او د راهين ليند صنعتي بنارگوټی موجود وه، چې دښمن ته ددې پريښودل، يو احمقانه کار گڼل کيده.

شيلفن په ۱۹۱۲ ز کال کې په دې پلان کې د تغير خبره وکړه او ويې ويل، چې په ختيزه جبهه کې د بيلفورټ د سمندر د سرحد پورې بايد فوځ ځای پر ځای کړای شي او په يوه وخت کې يې د ختيزې او لويديزې جبهې د بني او کينې برخې د فوځ په ځواکمنولو باندې ټينگار کاوه، مولتيک د شيلفن په پلان کې ځينې تغيرات راوستل.

د شيلفن د پلان اصلي کار دا وه، چې بني بازو دې قوي کړای شي؛ خو د جگړې په دوران کې مولتيک د کين بازو د قوي کولو کوښښ کاوه، تر څو جرمني په يوه وخت کې په دوه جبهو کې بریا ترلاسه کړي.

۱۷ شمېره پلان

بلخوا فرانسې او نورو متحدینو هم پلانونه جوړ کړي ول؛ خو د دوی په پلانونو کې هغه پخواوې او بشپړوالی نه وه، کوم چې د شیلفن په پلان کې موجود وه، په ۱۹۱۱ ز کال کې د فرانسې او انگلستان تر منځ نږدې اړیکې موجودې وې او دا پریکړه شوې وه، چې خپل فوځونه به د جرمني د مقابلې لپاره د فرانسې ښي اړخ ته لیږي، تر څو هلته جگړه وکړي، د ۱۸۷۰-۷۱ ز کال په جگړه کې فرانسې خپلې سیمې له لاسه ورکړې وې، چې د هغه د لاسته راوړلو لپاره یې زیات کوبښن کاوه، هغوی ډیر په جذبې کې وه او فوځي مشرانو یې هم د جذبې په اساس پلانونه جوړول.

په ۱۹۱۱ ز کال کې ۱۶ شمېره پلان د الزاس او لورن د نیولو لپاره جوړ شوی وه، جنرال اکستین ایډیورډ ۱۶ شمېره پلان د فرانسې لپاره زیان رسوونکی باله، هغه په دې عقیده وه، چې جرمني به د الزاس او لورن پر ځای د بیلجیم له لارې په فرانسه باندې حمله کوي، هغه وړاندیز کړی وه، چې د بیلجیم له لارې د جرمني د حملې نه د ځان ساتلو لپاره په کار ده، چې د بیلجیم په سرحد باندې فوځ واچول شي او د حملې پر وخت جرمنیانو ته ماته ورکړي.

ددې پلان د پلي کولو لپاره فرانسې خپل ټول فوځ بیا منظم کړ، بلخوا ددې پلان د پلي کولو لپاره فرانسې باید د بیلجیم بې پریتوب د پښو لاندې کړی وای، جنرال گستین دغه پلان رد کړ او جنرال جوزف جوفر یې د فوځ د ستر جنرال په توګه وټاکه، چې وروسته مارشال شو.

جنرال جوزف یو نا بشپړه او غیر واضحه پلان وړاندې کړ، په دې پلان کې هغه سیمې په نښه شوې وې، چې د دښمن لخوا پرې د حملې امکان وه، دې پلان ته یې د ۱۷ شمېرې نوم ورکړ، ددې پلان مطابق جرمنیان به د الزاس او لورن لخوا په فرانسې باندې حمله کوي، په دې پلان کې د جرمني لخوا د بیلجیم له لارې حمله کول هم په نظر کې نیول شوي وه.

ددې پلان مطابق د فرانسې لومړی، دویم، دریم او پنځم فوځ به د ښي څخه کین خوا ته د الزاس او لورن په سیمه کې د جرمني د حملې لپاره چمتو وي، د څلورم

فوځ به په کینه خوا کې د جرمني سره مقابله کوي او د پنځم فوځ ځای به نیسي، پنځم فوځ به د بیلجیم له لارې د رانونوتي جرمني سره جگړه کوي او د کین لوري به د جرمني فوځ د پرمختګ مخه نیسي، څلورم فوځ ته لارښوونه شوې وه، د دریم فوځ بني خوا ته د الزاس او لورن په سیمه کې دې د جرمني فوځ سره جگړه وکړي.

په دې پلان کې انګلیسي فوځ ته کوم ځای نه وه ورکړل شوی؛ خو د فرانسوي پنځم فوځ کین طرف ته په سرحد کې یو ځای پرېښودل شوی وه، چې هلته انګلیسي فوځ د جرمنیانو مقابله وکړي، په دې ډول فرانسوي او انګلیسي ځواکونو غوښتل، چې دواړه فوځونه یو قوي حمله وکړي؛ خو د فوځ شمېر او وخت یې ټاکلی نه وه؛ ځکه نو دا یو ناکام پلان وه، فرانسوي فوځ هغه څه وکړل، د کومو چې په شیلفن پلان کې یې وړاندوینه شوې وه.

ځمکنۍ او بحري حملې

د جولای په ۲۸ استریا-هنګري سربیا ته د جګړې اعلان وکړ، په دا بله ورځ روسیې د خپل پلان له مخې خپلو فوځونو ته په استریا باندې د حملې حکم وکړ، په ۳۱ تاریخ جرمني د روسیې څخه د فوځونو د ودرولو غوښتنه وکړه؛ خو روسیې یې غوښتنه رد کړه، چې په ځواب کې یې د ۱۹۱۴ ز کال د اګست په لومړۍ نیټه جرمني د روسیې پر ضد د جګړې اعلان وکړ او د روسیې د ملګري فرانسي نه یې وغوښتل، چې باید مداخله ونکړي؛ خو د فرانسي د بهرنیو چارو وزیر دغه غوښتنه رد کړه او خپلو فوځونو ته یې د حرکت حکم وکړ.

په همدې ورځو کې د جرمني او عثماني ترکیې ترمنځ یو پټ تړون لاسلیک شوی وه، په تړون کې راغلي وه، چې دواړه به د یوه بل سره فوځي مرسته کوي، ایټالیا چې د درې ګوني اتحاد غړې وه، ځان یې بې طرفه اعلان کړ.

د اګست په ۲ جرمني بیلجیم ته وویل، چې د فرانسوي فوځونو د حملې لپاره چمتو شي، ددې کار لپاره باید جرمني خپل فوځ بیلجیم ته داخل کړي او بیلجیم ته یې وویل، چې بې طرفي به یې وساتل شي، که د بیلجیم فوځ ورانې وکړ؛ نو دا به حمله وګڼل شي، چې د ۱۲ ساعتو التیماتم یې ورکړی وه.

په ۳ اگست بېلجيم د جرمني غوښتنه رد کړه، په همدې ورځ جرمني د فرانسې پر ضد د جگړې اعلان وکړ، په بله ورځ د جرمني فوځ د برېښنا په شان بېلجيم ته ننوت، د بېلجيم پاچا د بې طرفۍ لاسليکونه ټولو خواوو ته ښکاره کړل او د مرستې غوښتنه يې وکړه، په دې سره انگلستان جرمني ته التيمات ورکړ، چې خپل فوځ بايد بېلجيم نه وباسي، د التيمات وخت نيمه شپه پای ته ورسيد؛ خو د جرمني لخوا انگلستان ته ځواب ورنکړل شو، د اگست په پنځمه انگلستان د جرمني او استريا-هنګري پر ضد د جگړې اعلان وکړ، بلخوا مونتي نيګرو هم د استريا پر ضد جگړه اعلان کړه.

په همدې ورځ جرمني د بېلجيم په کلاګانو باندې حمله وکړه او د ۱۶ اگست پورې يې ټولې کلاګانې ونيولې، په ۶ اگست باندې د استريا فوځ د روسيې سره جگړه اعلان کړه او سربيا د جرمني پر ضد د جگړې اعلان وکړ، د اگست په ۹۷ د انگلستان فوځ فرانسې ته ورسيد او د اگست په ۹ مونتي نيګرو د جرمني سره د جگړې اعلان وکړ.

د اگست په ۱۰ استريا د روسيې د لاس لاندې سيمې پولينډ باندې حمله وکړه، د اگست په ۱۱ او ۱۲ فرانسې او انگلستان د استريا پر ضد د جگړې اعلان وکړ، په دې ډول لومړۍ نړيواله جگړه د ۱۹۱۴ څخه تر ۱۹۱۸ ز کال پورې روانه وه او هر وخت د جگړې وخت وه، په مختلفو جبهو کې جگړې کيدې، چې ځينو جبهو يې ډېر شهرت موندلی دی.

لوېديځه جبهه

جرمني دوو خواته جگړه کوله، په لويديځ کې فرانسوي، انگليسي او بېلجيمي فوځونه او خيټ ته روسيې ديوهيکل فوځ په ختيځې پروسيا(جرمني) باندې حمله کوله، په لويديځه جبهه کې په جگړو باندې د ښه پوهيدلو لپاره بايد ختيزه، لويديزه او د استريا-هنګري جنوبي جبهې جلا جلا مطالعه کړو، تر څو په بشپړ ډول د جگړې په نقشه باندې پوه شو.

سرحدې جگړې

د اگست په ۵ جرمني فوځونو په بيلجيم باندې حمله کړې وه، د بيلجيم لږ فوځ په کلاگانو کې د جرمني د سيلابي فوځ سره په جگړه وه، د جرمني لومړي او دويم فوځ د بيلجيم کلاگانې يوه په بلې پسې نيولې، د بيلجيم پاچا البرت خپل فوځ په دوه برخو ويشلی وه، يوه برخه يې د کلاگانو د دفاع لپاره او بله برخه يې د په کلاگانو کې د جرمني لپاره د خنډ اچولو په موخه گمارلې وه.

په ليج او نيمور کې د بيلجيم فوځ په ميرانه جگړه کوله؛ خو د جرمني د لومړي او دويم فوځ سره تخنيکي وسائل او پرمختللي توپونه موجود وه.

اوس د جرمني په مخ کې يوازې د بيلجيم ساتونکي فوځ خنډ وه، جرمني فوځ خپل حرکت کابو نه شو کړای او د بيلجيمي فوځ لخوا د مقابلې سره مخ شو، جرمني فوځ په بشپړ ډول د حرکت کولو نه مخکې حمله پيل کړه؛ ځکه نو فوځ يې بريا وروسته تر لاسه کړه، په ليج او نيمور کې دوی ۱۱ ورځې جگړه وکړه، جرمني فوځ د اگست په ۱۶ دغه سيمې ونيولې.

اوس د بيلجيم گشت کونکي فوځ مقابلې کوله، چې څو ورځې يې د جرمني فوځ ته ستونزه جوړه کړې وه؛ خو د جرمني د بريښنا په شان چټک فوځ په مخکې د بيلجيم کمزوري فوځ ډېره مقابلې ونکړه او پای د اگست په ۲۰ جرمني فوځ د فرانسې پولې ته ورسيد.

د لورن په سيمه کې جگړه

د فرانسې فوځ د الزاس او لورن په سيمه د ۱۷ شمېرې د پلان مطابق خپل فوځ ځای پر ځای کړی وه، د اگست په ۷ د فرانسې لومړي فوځ په الزاس باندې حمله وکړه او په دا بله ورځ يې په خپله ولکه کې راووست، په دې سره د فرانسې فوځ ډېر خوشحاله شو؛ خو خوشحالي هغه پای ته ورسیده، چې د اگست په ۹ جرمني فوځ په يوه حمله کې د فرانسې ټول فوځ د الزاس نه وويست او خپل لومړني ځای ته يې ورسوه.

دې کوچنی ماتې جنرال جوهر اړ کړ، چې خپل پلان بیا د سره جوړ کړي، جوهر د فرانسې د اووم فوځ مشر اګست لري او پر ځای یې تقاعد شوی جنرال پاول وټاکه، ددې د مرستې لپاره د الزاس فوځ ته امر وکړ، چې دده د شاته ښي خواته دې ورسره په حرکت کې وي.

د ۱۷ شمېره پلان تفصیل د اګست په ۸ تاریخ باندې برسیره شول، کوم چې جنرال جوهر لخوا جوړ شوی وه، ددې پلان مطابق د فرانسې لومړی او دویم فوځ به د الزاس او لورن په شمال لويديځ کې جګړه کوي، دغه فوځ ته ساربرګ نیسي او جرمني فوځ ته ستریس برگ سیمې ته په شا تمبوي.

جنرال جوسپاس وان هیرفګن په الزاس او لورن کې د جرمني د شپږم فوځ مشر وه، د اووم فوځ مشر د شهزاده روبرټ په لاس کې وه؛ خو اصلي مشري یې د جنرال کونارډ کرافټ وان ډیلمن سره وه.

د جرمنیانو د پلان له مخې شپږم او اووم فوځ به د فرانسې د فوځ سره جګړه کوي او فرانسوي فوځ به کومور هینګ، ساربرګ او د دوسکس غره ایزې سیمې ته په شا کوي، چې دلته به پرې په یوه ځل حمله کوي، فرانسوي فوځ به محاصره کوي او وژني به یې، هغه څه چې جرمنیانو غوښتل فرانسوي فوځ همغسې وکړل او فرانسوي فوځ ته دروند ځاني او مالي زیان واوښت.

د ۱۴ اګست نه دخوا د فرانسې دویم او دریم فوځ قوي جګړه پېل کړه، په څلور ورځینې جګړه، جرمني فوځ چې قوي توپونه ورسره وه، د فرانسويانو لخوا په شا کړل شو، فرانسويان په دې جګړه کې خپل سرحد ته ورسیدل، فرانسوي جنرالان د جرمني د قوي حملې څخه په ویره کې ول؛ خو په دې ډاډه ول، چې کولای شي، جرمني فوځ ته قوي ځواب ورکړي.

د اګست په ۲۰ د جرمني لخوا یوه قوي ځوابي حمله وشوه، فرانسوي فوځ یې په شا کړ او خپل لومړني ځای ته یې ورسوه، فرانسوي فوځ د پنځو نورو ورځو لپاره د جګړې نه لاس واخیست.

جرمني جنرال ډيملسن د فوځ د مشر نه غوښتنه وکړه، چې د شيلفن پلان برعکس دې هغه ته اجازه ورکړل، چې د نينسي په سيمه کې په فرانسوي فوځ باندې حمله وکړي، تر څو ټول له منځه يوسي، جنرال ډيملسن د فوځ مشر مولتيک ته ويلي ول، چې فرانسوي فوځ ډېر کمزوری شوی او کيدای شي په يوه حمله کې ټول له منځه ولاړ شي او دا د هغوی د له منځه وړلو لپاره يو ښه چانس دی.

د فوځ مشر مولتيک د حملې اجازه ورکړه، د جرمني اووم او اتم فوځ د نيسني په طرف روان شو؛ خو د فرانسې فوځ يې مقابله وکړه، د جرمني فوځ ته ځاني او مالي زيان ورسيد، جرمني فوځ خپل فوځ ته امر وکړ، چې د ښي اړخ ځينې فوځ ته کينې خوا ته راشي، چې په دې سره يې په شمال کې فوځ کمزوری شو، دا کار يې د شيلفن پلان پر ضد وه او جرمني ونه شو کړای، چې ددې پلان نه په درست ډول گټه ترلاسه کړي.

جرمني فوځ ډيره لږه گټه وکړه، د لږ وخت لپاره بريالي وه؛ خو خپله موخه يې ترلاسه نكړه، په الزاس او لورن کې يې ماته وخوړه، د جنرال ډيملسن په غوښتنه د فوځ مشر جنرال مولتيک يوه ستره تاريخي غلطې وکړه، په دې کار سره جرمني ونه توانيده، چې پاریس ونيسي.

د ارډينينس جگړه

د جنرال جوفر د پلان مطابق د فرانسې د لومړي او دويم فوځ لخوا په لورن د حملې په دوران کې بايد دريم، څلورم او پنځم فوځ د شمال خواته مخکې ولاړ شي، دغه د جنرال فوش پلان وه.

د پنځم فوځ مشر جنرال چارلس په دې پوهيده، چې جرمني فوځ ډېر او ځواکمن دی، چې په درست ډول يې روزنه هم ترلاسه کړې ده، هغه غوښتل، چې د ميوز د سيند ر شمال او جنوب له لارې بيلجيم ته د داخلیدونکي جرمني فوځ مخه دې ونيول شي.

د اگست په ۱۵ جرمني فوځ د ډينټ په سيمه يوه قوي حمله وکړه، په دې وخت جنرال جوفر د جنرال چارلس خبره ومنله، هغه يې د ميوز او سيمبر د سيمو مينځ

ته وليزه، د څلورم فوځ کين اړخ يې متحرک کړ، هلته پنځم فوځ له مخکې څخه موجود وه.

د لورن د سترې خونړۍ جگړې دوه ورځې وروسته د اگست په ۲۲ په ځنگلونو کې دا جگړه رامنځته شوه، د فرانسې فوځ فوځ حملې کولې، په دې سره فرانسوي فوځ ته زيات ځاني او مالي زيان هم ورسیده، د جگړې په دريمه ورځ د جرمني فوځ د يوې قوي حملې په پايله فرانسوي په شا وتمبول شو او خپل لومړني ځای ته يې وليزه.

په دا بله ورځ يې د لورن نوی جوړ شوی فوځ هم له منځه يوړ، په دې سره د جرمني په فوځي قرار گاه کې د فرانسې په ماته خوشحالي ښکاره شوه، اوس د جرمني فوځي مشرانو داسې احساسوله، چې کولای شي، پاریس ونيسي.

د سیمبر جگړه

د جنرال جوفر په امر د فرانسې پنځم فوځ د میوز او سیمبر په سیمه کې گشت کاوه، جنرال چارلس د خپلې اصلي موخه په اړه غلط پوه شوی وه، هغه ته ویل شوي وه، چې په سیمبر او خیتخ کې د میوز په سیمه کې به د جرمني د فوځ سره جگړه کوي؛ خو د اگست د ۲۱ پورې جنرال چارلس د جرمني فوځ ځای نه وه موندلی، هغه هیڅ حرکت ونکړ.

د جرمني دویم فوځ د جنرال کارل وان بولو په مشرۍ د میوز او سیمبر په طرف مخکې روان وه، هلته د جنرال چارلس په مشرۍ فرانسوي فوځ موجود وه، په همدې ورځ جرمني فوځ د سیمبر سیمې ته ورسید، چې د پنځم فرانسوي فوځ سره يې جگړه پېل کړه.

توله شپه خونړۍ جگړه روانه وه، په پای کې جرمني فوځ د سیمبر د سیند په جنوب کې خپلې پښې ټینګې کړې، اوس نو جرمني فوځ د جنرال میکس وان هوسین په مشرۍ د دریم فوځ د راتګ انتظار کاوه، بلخوا د فرانسې د پنځم فوځ جنرالانو په جرمني فوځ باندې د حملې خبرې کولې، چې جنرال چارلس پرې هیڅ تبصره ونکړه.

د اگست په ۲۳ جرمني فوځ د فرانسې پنځم فوځ په شا وتمبوه او زیات ځاني او مالي زیان یې ورواړه، جنرال کارل وان بولو داسې احساس کړه، چې د نورې مرستې د رارسیدو پرته کولای شي، چې فرانسوي فوځ مات کړي، د همدې ورځې په ماښام یې په فرانسوي فوځ باندې حمله وکړه او هغه یې د جنوب خوا څو کیلومتره لرې شا تګ ته اړ کړ.

د بیلجیم فوځ د نیمور سیمه پریښوده او د فرانسې د پنځم فوځ شاته یې پناه واخیسته، بلخوا کله چې د جرمني فوځ په جنوب کې د میوز او سیمبر منځنۍ سیمې ته د حملې لپاره ورسیدل؛ نو هلته یې د فرانسې پنځم فوځ پیدانکړ.

دې جګړې ته کله نا کله د چارلیرويي یا نیمور جګړه هم وایي، په دې جګړه کې هم د جرمني فوځ د نورو جګړو په شان بریا ترلاسه کړه، د فرانسې فوځ په بشپړ ډول ختم نه شو؛ خو زیات مالي او ځاني زیان ورواوبنت.

جرمني ونه شو کولای، چې ستره بریا ترلاسه کړي او وجه یې په پلان کې یوه ستره غلطې وه، جرمني خپل دویم او دریم فوځ همداسې پریښود، جنرال بولو چې د پروسیا د یوې ستري کورنۍ غړی وه، د جرمني د سترو چارواکو لخوا یې ملاتړ کیده.

جنرال بولو د خپلې بریا لپاره دویم او دریم فوځ راوغوښته، په داسې حال کې چې دریم فوځ د هغه د لاس لاندې نه وه، د لومړي او دریم فوځ په موجودیت کې به هغه دویم فوځ د خپلې ساتنې لپاره راغوښته، په دې ډول جرمني فوځ ونه شو کولای، هغه بریا چې د فرانسې د فوځ پر ضد یې غوښته، په بشپړ ډول لاسته راوړي.

د مونز، لاکیتا او گوئز جګړې
انګلیسي فوځ د اگست په ۱۴ د فرانسې سرحد ته رسیدلی وه، هغوی د چمتو والي لپاره ډېر وخت درلود، د جنرال فرینچ په مشرۍ ۷۰۰۰۰ فوځ د لاکیتا سیمې ته رارسیدلی وه، دوی غوښتل، چې د جرمني خاورې ته داخل شي او د هغوی مخه ډب کړي.

بلخوا جرمني جنرال مولتيک هم خپل فوځ ته خبر ورکړی وه، چې انگليسي فوځ د ليل په سيمه کې موجود دی.

جنرال جان فرينچ ته ويل شوي وه، چې د فرانسوي فوځ سره بايد ښه مرسته وکړي او خپل پلانونه د فرانسوي فوځ د مشرانو سره شريک کړي، هغه د جنرال جوفر او جنرال چارلس سره وليدل.

د اگست په ۲۲ انگليسي فوځ د مونز په سيمه کې تم شول، د انگليسي او فرانسوي پنځم فوځ تر منځ ډېر واټن موجود وه، د جرمني د لومړي فوځ مشر جنرال کلارک وه او په چټکۍ سره د مونز په خوا روان وه، د اگست په ۲۳ د انگليسي او جرمني فوځونو تر منځ جگړه رامنځته شوه، چې انگليسانو د جرمني فوځ د حملو ځواب په ښه ډول سره ورکاوه.

په ځينو سيمو کې جرمني فوځ انگليسي فوځ په شا وتمبوه، بلخوا کله چې فرانسوي فوځ د انگليسي فوځ دا حالت وليده؛ نو جنرال چارلس خپل فوځ ته د شاته تگ امر وکړ، انگليسي فوځ دا کار خوښ نه کړ، چې په دې سره د انگلستان د جنگ وزير خپل فوځ د مارن سيمې ته وليږه.

پورتنۍ جگړو ته سرحدي جگړې هم وايي، په دې جگړه د فرانسې درې لکه فوځ ووژل شو، د فرانسې فوځ په هر ځای کې شا تگ ته اړ کړای شو؛ خو ددې سره هم فرانسوي جنرال هنري ايم برتي لاس په خپلې برياباندې يقين درلود، هغوی دماتي خوړلو نه وروسته د جرمني په پلان باندې پوه شول.

د اگست په ۲۷ مولتيک خپل فوځ ته نوې لارښوونې وکړې، فوځ يې مخکې تگ ته چمتو کړ، چې فرانسې د پنځم فوځ وړ سره مخ شو، چې د جرمني فوځ سره يې سخته جگړه وکړه.

د لاکيټا په سيمه کې انگليسي فوځ د ډير سخت حالت سره مخ شو، په همدې وخت کې د انگليسي فوځ مشرانو د فرانسوي جنرال جوفر نه د مرستې غوښتنه وکړه، ورته يې وويل، چې موږ په ډېر بد حالت کې يو او د بشپړې تباهي په لور

روان یو، هغوی ته یې وویل، چې د جرمني په فوځ باندې حمله وکړي، تر څو د فوځ مخه یې زموږ نه واوړي او فرانسوي فوځ سره په جگړه شي.

جنرال جوفر همداسې وکړل، د جرمني په لومړي فوځ باندې یې په جنوب کې د حملې امر وکړ، د جنرال چارلس فوځ د مخکې څخه دوه برابره قوي شوی وه او د جرمني فوځ سره یې جگړه کوله.

فرانسوي فوځ ته ویل شوي وه، چې په جگړه کې د انګلیسي فوځ سره مرسته وکړي؛ خو انګلیسي فوځ یې دا کار ونه مانه، چې فرانسوي فوځ په دې کار سره د انګلیسي فوځ نه سخت خفه شول.

وروسته په جگړه کې د فرانسې فوځ لږ څه کامیابي لاسته راوړه؛ خو جنوب خوا ته د پنځم فوځ حمله یې په بشپړ ډول ناکامه شوې وه، شمال کې یې د جرمني د مخکې تګ مخه نیولې وه.

د مارن او ارک جګړې

د لاکیتا د جګړې نه وروسته جنرال مولټک جنرال کلاک ته امر وکړ، چې خپل فوځ دې جنوب لویدیځ خوا ته بوځي، د اګست په ۳۰ د جنرال بولو لخوا جنرال کلاک ته وویل شول، چې فرانسوي فوځ په بشپړ ډول مات شوی دی او د دښمن د مخې د ډب کولو لپاره یوې قوي حملې ته اړتیا ده، چې لومړی فوځ یې باید مرسته وکړي.

جنرال کلاک چې د جګړې په پېل کې د جنرال بولو د لاس لاندې وه، اوس په یوه مستقل جنرال باندې بدل شوی وه.

جنرال کلاک د جنوب ختیځ خواته مخکې ولاړ، غوښتل یې د فرانسې پنځم فوځ ته ماته ورکړي او د پاریس ښار ختیځ ته ځان ورسوي او خپل فوځ ته یې د همدې کار د سرته رسولو امر ورکړ.

د فرانسې پنځم فوځ چې شمېر یې کم شوی وه، دریم او څلورم فوځ ته یې حرکت ورکړ، ټول فوځ په یوه ځای کې راټول شو، دوی غوښتل، چې په جرمني فوځ

باندې يد فرانسې پنځم فوځ چې شمېر يې کم شوی وه، دريم او څلورم فوځ ته يې حرکت ورکړ، ټول فوځ په يوه ځای کې راټول شو، دوی په جرمني فوځ باندې يوه قوي حمله کول غوښتل.

فرانسويانو خپله پلازمینه د پاریس نه بورډیوکس ته لیږلې وه، تقریباً پنځه لکه خلکو د پاریس نه هجرت کړی وه، د نویو حالاتو په کتو سره جنرال جوفر یو ځل بیا خپل پلان تغیر کړ؛ ځکه انګلیسي فوځ په بشپړ ډول له منځه تللی وه، جنرال جوفر د حالاتو د سمولو لپاره ډېر وخت ته اړتیا درلوده، هغوی د جرمني فوځ د مخکې تګ نه هم خبر شوي وه.

د سپتمبر په لومړۍ نیټه جنرال جوفر خپل څلورم فرمان صادر کړ، خپل فوځ ته يې د نور شاتګ امر ورکړی وه، چې ورډن نوچینسټر ته دې وروسته لاړ شي، د جنرال چارلس پر ځای يې جنرال فرینچټ ډي ایسپیر وټاکه.

بلخوا جرمني جنرال کلاک خپل فوځ د سپتمبر په ۲ جنوب ختیځ ته ورسوه، هغه غوښتل، چې د فرانسوي پنځم فوځ ښي خوا په بشپړ ډول له منځه یوسي، د جنرال بولو فوځ د جنرال کلاک د فوځ نه ۳۶ ساعته وروسته پاتې وه.

د سپتمبر په ۲ د شپې مهال لومړی فوځ د مارن سیمې ته ورسید، په دې وخت جنرال مولټک جنرال کلاک د فرانسوي فوځ د حرکت څخه نه وه خبر کړی.

د سپتمبر په ۶ جنرال جوفر د خپل پلان له مخې د جنرال مائیکل ماؤنیوري د شپږم فوځ څخه وغوښتل، چې د جرمني په فوځ باندې يوه ځوابي حمله وکړي، بلخوا پنځم فوځ او هم انګلیسي فوځ د جرمني په فوځ باندې د څنګ لخوا د حملې کولو لپاره چمتو وه.

جنرال مولټک د جنرال جوفر په پلان باندې پوه شوی وه، د پلان څخه معلومیده، چې جنرال جوفر يوه قوي حمله کول غواړي.

جنرال مولټک په شیلفن پلان کې تغیرات راوستل؛ ځکه لومړی او دویم فوځ ددې وړتیا نه درلوده، چې د ډېنمن د فوځ د حملې ځواب ورکړي، هغه غوښتل، چې د

دوه فوځونو په واسطه د فرانسوي فوځ مخه ونيسي او د پنځو نورو په واسطه د فرانسې د ټول راټول شوي فوځ سره جگړه وکړي.

جنرال جوفر چې د ۲ اگست څخه د سپتمبر د ۶ پورې خپل فوځ منظم کړی او د کنترول لاندې نيولی وه، هغه يې د ۳ فوځي مشرانو، ۱۰ مرکزي فوځونو او ۳۸ ساحوي فوځي مرکزونو مشر وټاکه، په دې کار سره د فوځ دننه د هغه پر ضد ځينې کسان راولاړ شول؛ خو هغه کسان چې اهليت يې نه درلود او ستونزې يې ورته پيدا کولې، له دندې يې گوښه کړل.

جنرال جوفر شپږم فوځ ته امر وکړ، چې د خپلو خندقونو نه راووځي او د شمال خواته د ارک د سيند نه واورې، د سپتمبر په ۶ سهار مهال يې په دېنمن باندې حمله کوله، ټيک په همدې وخت انگليسي او فرانسوي فوځونو غوښتل، چې په دېنمن باندې به حمله کوي، جنرال جوفر دا معلومه کړې وه، که چيرې په دې جگړه کې فرانسوي فوځ ماتې وخوري؛ نو دا د فرانسې لپاره د ډېر شرم او ذلت خبره وي.

شپږم فوځ د سپتمبر په ۵ د ارک د سيند په طرف روان وه، په همدې وخت کې جرمني څلورم فوځ د جنرال هينز په مشرۍ د سيند شاوخوا گزمه کوله، د جنرال هينز فوځ کم وه؛ خو بيا يې هم په فرانسوي فوځ باندې حمله وکړه، تر څو هغوی معلوم کړي.

ددې حملې لپاره فرانسوي شپږم بېخي چمتو نه وه، جرمني فوځ پرې برلاسی وه؛ خو د ورځې تر پايه جنرال هينز پوه شوی وه، چې فرانسوي فوځ څومره قوي دی، خپل فوځ ته يې د شاته تگ امر وکړ.

جنرال کلاک چې خبر شو؛ نو يو گروپ نور فوځ يې ورورليزه، د ارک د سيند سره د جرمني د دوه گروپ فوځونو او د فرانسې د شپږم فوځ تر منځ د سپتمبر په ۶ ټوله ورځ جگړه روانه وه، جرمني فوځي مشر د جنرال کلاک نه د نورې مرستې غوښتنه وکړه؛ خو جنرال کلاک دې جگړې ته هيڅ ارزښت ورنکړ، په دا بله ورځ چې فاتح جنرال جوفر خبر شو؛ نو دوه نور فرانسوي گروپ فوځونه يې د مارن نه د ارک سيمې ته وليږل.

جنرال کلاک پوه شوی وه، چې انگلیسي فوځ جرمني فوځ ته کوم گواښ نه شي پېښولای، بلخوا جنرال ماونیوري ته د جنرال گیلیني لخوا مسلسل مرسته رسیده، هغه د سپتمبر په ۷ او ۸ نې حملې وکړې، جنرال کلاک د سپتمبر په ۹ د یوې قوي حملې حکم وکړ.

جنرال ماونیوري د خپلو مشرانو نه غوښتل، چې باید فوځ ته د پاریس خواته د شاتګ امر ورکړي، د فرانسوي او جرمني فوځ تر منځ ۵۰ کیلومتر واټن موجود وه، که جنرال بولو خپل فوځ د لویدیځ خواته بوولی وای؛ نو دا واټن به نه رامنځته کیده.

د مارن دویمه جګړه

د جنرال فرینچټ دی ایسپیر فوځ د سپتمبر په ۶ د خپل پلان مطابق مخکې روان وه، فوځ یې د مارن په جنوب کې د جنرال کلاک د سختې حملې سره مخ شو، ټوله شپه جګړه روانه وه.

جنرال فرینچټ د سپتمبر په ۷ د یوې ستري حملې امر وکړ، جنرال بولو کین خواته په شاتګ وکړ او حکم یې وکړ، چې د مارن د سیند دویمې خواته دې صف بندي وکړل شي، د سپتمبر په ۸ فرانسوي فوځونو حمله وکړه؛ خو بریالي نشول، ماسپینین ناوخت جنرال بولو یوه بله حمله وکړه؛ خو دا هم بریالی نشو، کله چې جنرال فرینچټ دده کمزوري ولیده؛ نو د شپې یې بیا حمله وکړه، چې فرانسوي فوځ بریالی شو او جنرال بولو شپږ میله شاتګ ته اړ کړای شو.

په دې سره د د لومړي او دویم فوځ تر منځ یو ستر واټن رامنځته شو، دوه توپخاني ورسره وې، چې یوازې ۱۰۰۰۰ فوځیان یې ساتنې ته پاتې شول، انگلیسي فوځ، چې تر اوسه پورې یې کومه د پام وړ بریا نه وه ترلاسه کړې، د یوې قوي حملې په چمتو والي بوخت وه.

انگلیسي فوځ ډېر سست وه؛ خو مقابل کې یې جرمني فوځ ډیر چټک وه، په درې ورځو کې انگلیسي فوځ یوازې ۲۵ میله واټن وواځه.

د سنت گاندي د سيمې جگړې

د جنرال مولتيک د پلان له مخې جنرال بولو او جنرال هوسين د پاریس په طرف مخکې روان وه، په دې وخت کې فرانسې یو نوی فوځ د نهم فوځ په نوم جوړ کړی وه، چې مشري یې جنرال فوش کوله، کله چې جرمني فوځ د هغوی د څنګ نه تیریده، جنرال فوش خپل فوځونه شا ته کړل.

جنرال هوسين د شپې په تیاره کې د حملې لپاره چمتووالی نیوه، د سپتمبر په ۸ د شپې ۳ بجې یې د فرانسې په نهم فوځ باندې حمله وکړه، چې بریا یې ترلاسه کړه او د دېنمن فوځ یې درې کیلومتره شا تګ ته اړ کړ، جنرال فوش خپل فوځ ته د اضطراري حالت اعلان وکړ، هغه خپل فوځ ته وویل، چې نور باید د ماتې خبره د زړه نه وباسي او یوازې حملې باید وکړي. د سپتمبر په ۹ د جنرال هوسين فوځ په مسلسل ډول حملې پیل کړې، نږدې وه، چې د فرانسې نهم فوځ شاته کړي او پاریس ته یې ورسوي، د لویدیځې جبهې نه د ترلاسه شویو خبرو په وجه د جرمني فوځ مورال کمزوری شو، جرمني فوځ د پاریس د حملې نه تیر شو، د جنرال فوش هغه اقدام چې کړی یې وه، ناکامي یې په بریا باندې بدله کړه او د جگړې یوه بیلګه یې وړاندې کړه.

د جنوبي جبهې جگړې

د فرانسې څلورم فوځ د اړښنس د جگړې وروسته شاته روان وه، د سپتمبر په ۵ د جنرال جوفر لخوا د یوه نوي پلان امر ور ورسید، ددې فوځ اصلي موخه د جرمني فوځ په منځ کې داخلیدل وه، تر څو په فرانسوي فوځونو باندې حمله ونکړي، د دوی مقابل کې د جرمني څلورم فوځ وه، چې شهزاده ایلبرټ ډیوک هم په کې موجود وه، د جرمني پنځم فوځ هم دلته موجود وه، چې شهزاده ویلیم هم په کې موجود وه.

په لومړیو کې د جرمني څلورم فوځ د فرانسې په څلورم فوځ باندې حملې کولې، دواړه جرمني شهزادګان د حملې په اړه په یوه نظر نه ول، اخر یې د جنرال مولتيک نه مرسته وغوښته.

د فرانسې څلورم فوځ ته په کمک رسیدو سره یې مورال لوړ شو او په بریالۍ توګه یې د جرمني د څلورم فوځ د حملو دفاع کوله، په همدې مهال کې د فرانسې څلورم فوځ یوه قوي حمله وکړه او د جرمني فوځ یې د شمال خواته شا تګ ته اړ کړ، بلخوا د جرمني پنځم فوځ د فرانسې د دریم فوځ سره په جګړه کې بوخت وه، د پنځم فوځ مشر شهزاده ویلیم په څلورو ورځو کې څو ځلې حملې وکړې؛ خو بریالۍ نشو.

د اګست په ۲۴ د لورن د جګړې وروسته جرمني فوځ ورو ورو د پاریس خواته نږدې کیده، د فرانسې دویم او دریم فوځ یو ستر قوت جوړ کړی وه؛ خو جرمني فوځ د فرانسې دفاعي کرښه کمزورې کړه؛ مګر جرمني فوځ هم د زیاتو جګړو سره مخ شو، د ۳ څخه تر ۱۰ سپتمبر پورې جرمني فوځ حملې وکړې؛ خو کومه بریا یې په برخه نشوه.

جنرال مولتیک اوس پوه شو، چې د شیلفن پلان درست وه، باید په لورن باندې مو کومه ستره او ځواکمه حمله نه وای کړې، هغه نورې حملې ودرولې او د ائزن خواته یې د تلو امر وکړ. جنرال مولتیک ته د جګړې ټول راپور وړاندې کړل شو، د جګړې وروسته جنرال خپله د جګړې ځای ته راغی، هغه خپل فوځ ته د شا تګ امر وکړ او ویې ویل، چې د نویون-وارډن په سیمه کې دې دفاعي کرښه جوړه شي، د سپتمبر د ۱۴ پورې جرمني فوځ خپله دفاعي کرښه جوړوله او د مارن جګړه هم پای ته رسیدلې وه.

په همدې ورځ جنرال مولتیک له دندې ګوښه کړای شو او جنرال ایرک وان فالکن هین د فوځ د مشر په توګه وټاکل شو، ددې لپاره چې د فوځ مورال ټیټ نه شي، دا خبر یې پټ وساته او جنرال مولتیک ته یې د فوځ په قرار ګاه کې د اوسیدو امر وکړ، چې ددې تبدیلی اعلان یې د نومبر په لومړۍ نیټه فوځ ته واوروه.

د ائزن لومړۍ جگړه

جرمني فوځ شاته تللی وه او د ائزن د سیند بلې خواته یې صف بندي کوله، د سیند نه دوه میله لرې شمال خواته په یوه لور ځای باندې یې پړاو اچولی وه، د سپتمبر د ۱۳ نه د ۱۸ پورې متحدو فوځونو حملې کولې، چې د سیند نه ورپورې وتل، د حملو نه یې کومه پایله ترلاسه نكړه؛ ځکه نو جنرال جوفر د حملو د ودرولو امر وکړ.

په دې جگړې سره د فرانسوي فوځ مورال لوړ شو؛ ځکه ددې څخه مخکې فرانسوي فوځ هر وخت شاته روان وه او دفاعي جگړې یې کولې، دا لومړۍ جگړه وه، چې فرانسوي فوځ په دښمن باندې حمله وکړه، بلخوا په لومړي ځل جرمنیان دا حس کړه، چې مقابل لوری یې قوي دی، چې په دې سره یې مورال لږ څه ټیټ شو.

دا لومړۍ جگړه وه، چې په خندقونو کې وشوه، د مورال د ټیټیدو سره سره جرمني فوځ د جگړې په ډگر کې دفاع کوله، په دې جگړه کې د الوتکو څخه هم کار واخیستل شو.

د جگړې حالت د مخکې څخه بدلیده، دواړه فوځونه د میټز څخه د نویون پورې د یوه بل مخالف ولاړ ول، متحدو فوځونو د شمال له لوري د دښمن د کینې خوا د کمزوري کولو کوښښ پیل کړی وه، په دې ډول د شمال له لوري د سیند لخوا یې په یوه بل باندې حملې پیل کړې.

دغې جگړې د سپتمبر نه د اکتوبر د میاشتې پورې روانې وې، چې یوه خوا هم په کې بریالۍ نشوه، په دې وخت کې د دواړو تر منځ ځینې مشهورې جگړې وشوې، چې تر ټولو مهمه یې د پاریس لومړۍ جگړه ده.

د پاریس لومړۍ جگړه

د اکتوبر په ۱۲ جنرال فالکن د بیلجیم په یوه ښار باندې حمله وکړه، چې هلته یې موجود انګلیسي فوځ کمزوری کړ، د حملې موخه په دې ځای کې د دښمن په فوځونو کې د درز رامنځته کول او مخکې تګ وه، تر څو د دښمن فوځ په دوه

برخو باندې وويشل شي، دښمن د دوو خواوو څخه محاصره شي او له منځه يورل شي، انگليسي فوځ د جرمني فوځ مقابلې نشوه کولای او هره ورځ يې حالت خرابيده.

سربيره پر انگليسي فوځ د بيلجيم فوځ هم د جرمني فوځ سره په جگړه وه، جنرال جوفر جنرال فوش د انگليسي فوځ د مرستې لپاره ور وليږه، هغه په رسيدو سره د انگليسي او بيلجيمي دواړو فوځونو کنترول په خپل لاس کې واخيست او د دښمن سره يې په ميرانې جگړه وکړه.

د اکتوبر په ۲۰ جرمني فوځ حملې ودرولې، جنرال فوش او جنرال فرينچ فکر وکړ، چې دښمن خپل مورال له لاسه ورکړی دی؛ ځکه يې په جرمني فوځ باندې حمله وکړه، څرنگه چې هوا ډيره يخه وه؛ نو باران او واوره پيل شوه.

همدغو حالاتو ته په کتو سره جرمني فوځ خپلې حملې درولې وې او کله چې د انگليسي فوځ لخوا حمله وشوه، جرمني فوځ يې په ميرانې ځواب ورکړ، چې په پايله کې يې متحدو ځواکونو ته زيات زيان ورسیده، د اکتوبر په ۲۸ د زيات زيان په وجه جنرال فوش خپلې حملې بندې کړې.

په دا بله ورځ سمدستي جنرال فالکن په انگليسي فوځ باندې حمله وکړه، د جگړې په دريمه ورځ د انگليسي فوځ دفاعي کرښه ډېره زياته کمزورې شوه، نږدې وه، چې جرمني فوځ د انگليسي فوځ دغه کرښه په دوه برخو وويشي؛ خو انگليسي فوځ خپل ټول فوځ ته د جگړې کولو امر وکړ، جنرال فالکن د نومبر د ۱۱ پورې جگړې روانې وساتلې؛ خو بريالۍ نشو.

د پاریس په دې جگړه کې د انگلستان دفاعي کرښه په بشپړ ډول ناکامه شوې وه، بيلجيمي فوځ ته ۳۵ سلنه زيان واوښت، د فرانسې فوځ ته هم تقريبا همدمه زيان واوښت، د جرمني ۱۳۵۰۰۰ جنگيالي په دې جگړه کې ووژل شول، جرمني فوځ د پاریس د ښار شاوخوا په لوړو ځايونو کې موجود وه او د متحدو فوځونو حالات يې خاړل.

د ۱۹۱۴ ز کال د پاریس لومړۍ جگړه د لویدیځې جبهې وروستی خو مهمه جگړه وه، دواړو خواوو ځانونه په خندقونو کې ځای په ځای کړي وه او د یوه بل سره په جگړه وه، چې دا جگړه د راتلونکو څلورو کلونو پورې روانه وه.

د خندقونو دا جگړه د دواړو خواوو لپاره د یخ موسم په وجه سخته وه؛ ځکه یوې خوا هم په خندق کې د جگړې کولو مهارت نه درلود؛ خو په راتلونکو کلونو کې د فوځونو حالت ښه وه.

د ۱۹۱۴ ز کال په پای ته رسیدو د فرانسې ۳۸۰۰۰۰ ځوانان وژل شوي وه، شپږ لکه ټپي یا ورک شوي وه؛ خو بلخوا د جرمني زیان د فرانسې په نسبت کم وه، د مارن بریالۍ جگړه د جرمني لپاره د چین د دیوال حیثیت غوره کړی وه، په لویدیځه جبهه کې د متحدو فوځونو ماته په بریا باندې بدله شوه او جرمني په پرلپسې ډول د څلورو کلونو د بریاوو وروسته د ماتې سره مخ شو.

ختیزه جبهه

په ختیزه جبهه کې د روسیې او جرمني تر منځ یوه پراخه سیمه پرته وه، چې د جگړې یو پراخ ډگر یې جوړ کړی وه، دلته پولینډ د ۲۳۰ میلو په اوږدوالي او ۲۱۰ میلو په لنډوالي مساحت درلود، د وارسا کلا د وستولا د سیند په غاړه پرته وه.

روسیې غوښتل، چې د وارسا له لارې په جرمني باندې حمله وکړي؛ خو شمال کې یې ختیزه پروسیا او جنوب کې یې گلېشیا خنډ وه، روسي فوځ باید په ختیزې پروسیا یا هم په گلېشیا باندې ولکه ټینګه کړي وای؛ ځکه د ختیزې پروسیا او گلېشیا له لارې د استریا-هنګري فوځ کولای شول، چې په روسي فوځ باندې حمله وکړي او له منځه یې یوسي.

ددې حالت نه د وتو لپاره روسي فوځ دواړو خواوو ته قوي کلاګانې جوړې کړې وې او خپل فوځ یې د وارسا په جنوب کې نه وه ځای په ځای کړی، دلته د اورګاډي پټلۍ نه وه او نه هم ښه جوړ سړکونه موجود ول، همدا وجه وه، چې جرمني فوځ د ستونزو سره مخ وه.

بلخوا جرمني او استريا-هنګري هم د خپلو سيمو د ساتلو لپاره قوي کلاګانې جوړې کړې وې، روسي فوځ په خوراک، څښاک او پوښاک کې ډېر کمزوری وه.

د ۱۸۹۰ ز کال د پلان له مخې چې جرمني به په فرانسه باندې د حملې کولو څخه مخکې په ختيزه جبهه کې روسيه له مينځه وړي، هغه يې پريښود او د شيلفن د پلان له مخې لومړی يې د فرانسې سره جګړه وکړه او وروسته يې د روسيې پر ضد د جګړې پلان جوړ کړ، ددې پلان له مخې جرمني به د شپږو اونیو دننه فرانسه له منځه وړي او روسيې ته به متوجه کيږي، په دې وخت به روسيه نه شي کولای، چې د خپل سست حرکت په وجه په جرمني باندې حمله وکړي.

روسيې او استريا-هنګري د جګړې لپاره دوه پلانه درلودل، د روسيې لومړی پلان دا وه، چې جرمني به په ختيزه جبهه کې د روسيې سره جګړه کوي او روسي فوځ به د هغوی سره ورو ورو جنګيږي او شاته به راځي، تر څو جرمنيان داسې يو ځای ته راولي، چې هلته پرې يوه قوي ځوابي حمله وکړي.

دويم فکر دا وه، چې جرمني به په لويديزه جبهه کې په فرانسې باندې حمله کوي او روسي فوځ به په همدې وخت کې د ختيزې پروسيا له لارې ځان برلین ته رسوي.

د استريا-هنګري لومړي پلان د روسيې سره د جګړې اړيکه نه درلوده، د استريا-هنګري درې فوځونه به په سربيا باندې حمله کوي او درې نور فوځونه به يې په سرحد کې د روسي فوځ څخه د پولې د ساتنې لپاره ولاړ وي، دويم پلان يې په يوه وخت کې د سربيا او روسيې پر ضد د جګړې پلان وه او همدغه پلان يې عملي کړ، ددې پلان له مخې دوه فوځونه به د سربيا سره په جګړه وي او څلور نور فوځونه به يې د روسيې سره.

د تینن برگ جبهه

روسيه د خپل دوست فرانسې نه د دفاع لپاره نارامه وه، جګړه چې پېل شوه؛ نو د روسي فوځ مشر ته معلومه شوې وه، چې جرمني په فرانسې باندې حمله کړې

ده، په دې وخت کې يې دويم پلان په نظر کې ونيوه او روسيې خپل ۲۰ لکه فوځ د جرمني د پولې سره ځای پر ځای کړ.

په ختيزې پروسيا باندې د حملې لپاره يې لومړی فوځ د جنرال پاول رنين کيمپف او دويم فوځ يې د جنرال اليگزنډر رسام سنووکي په مشرۍ باندې روان کړ، د دواړو فوځونو مشري د جنرال ائيون زهلين سکائیکي په لاس کې وه.

هغه خپل فوځ ته امر وکړ، چې ځان زر تر زره د جرمني پولې ته ورسوي او حمله پرې وکړي، د اگست په ۱۷ د جنرال رنين فوځ د سرحد نه واوښته، د پلان له مخې د جنرال سنووکي فوځ به پنځه ورځې وروسته د پولې څخه اوړي، جنرال رنين ته امر شوی وه، چې خپل فوځ بايد شمال او ختيځ ته ورسوي او جنرال سنووکي ته يې ويلي ول، چې د هغه شاته بايد روان وي.

په ختيزه جبهه کې د جرمني د فوځ مشري د جنرال پريت وټز په لاس کې وه، دده د پلان له مخې بايد روسي فوځ پروسيا ته ننوځي او بيا پرې ناڅاپه حمله وکړي او د پروسيا څخه يې وباسي، ددې څخه مخکې لومړي گروپ مشر جنرال هرمن وان فرينکويز د روسيې د لومړي فوځ د مخکې تگ مخه نيولې وه، روسي فوځ ته يې زيات ځاني او مالي زيان اړولی وه، د جنرال فرينکويز دا حمله پر ځای وه؛ خو بلخوا د جنرال پريت وټز د پلان سره په ټکر کې وه.

دا وخت د جنرال پريت وټز لپاره ډېر ارزښتناک وه؛ ځکه هغه پوهيده چې پنځه ورځې وروسته به د روسيې دويم فوځ د جنرال سنووکي په مشرۍ رارسېږي، ده غوښتل، چې د پنځو ورځو دننه بايد د روسيې دويم فوځ د پروسيا څخه بيرون کړي او د جنوب له لارې راتلونکي دويم روسي فوځ ته ځان چمتو کړي؛ خو جنرال رنين پرمخ روان وه، ترڅو ځان د جرمني پولې ته ورسوي.

د اگست په ۲۰ جنرال پريت وټز د يوې قوي حملې امر وکړ؛ خو بشپړه بري يې ترلاسه نكړه؛ مگر څه نا څه يې ترلاسه کړل، په همدې ورځ جنرال پريت وټز ته خبر ورکړل شو، چې د جنرال سنووکي دويم فوځ هم ختيزې پروسيا ته داخل شوی دی؛ نو هغه خپل فوځ ته د وستولا د سيند خواته د شاته تگ حکم وکړ.

په همدې حالاتو کې جنرال پريټ وټز د خپلې دندې لري کړای شو او پر ځای يې تقاعد شوی جنرال پاول وان هيډن برگ او جنرال ايرک ايف ډبليو ليود نډروف د حالاتو د کنترول لپاره وليږل شول، دواړو جنرالانو فوځ په دوه جبهو باندې تقسيم کړ، هغه د جنرال رنين فوځ چې شمال لويديځ کې وه، تقريباً محاصره کړ او پاتې د جنرال سنووکي لومړی فوځ يې د شمال، جنوب او نږدې سيمو کې د ټينن برگ سيمې سره نږدې يوه تنگ ځای ته راوسته، دلته د جرمني فوځ د دښمن فوځونه محاصره کړل.

قوي جگړه وشوه، د اگست د ۳۱ پورې د روسيې د ۱۵۰۰۰۰ فوځ څخه يوازې ۱۰۰۰۰ فوځ ژوندی پاتې شو، جرمني فوځ ستره بریا وگټله، يوازې د ۱۰ څخه د ۱۵ زره پورې جرمني فوځ په جگړه کې برخه واخيسته، روسي جنرال اليگزنډر سام سونووکي ډېر مايوسه شو او په همدې حالاتو کې يې ځان وژنه وکړه.

د ميسيورين، گليشيا او د پولينډ جبهه

روسي جنرال لومړی فوځ د دويم فوځ مرستې ته راوغوښته؛ خو د رسيدو څخه مخکې جرمني فوځ دويم فوځ له منځه وړی وه، روسي لومړی فوځ بيرته خپلې جبهې ته ولاړ، د بالکانو د بحيرې څخه تر د ميسيورين د جهيل پورې روسي فوځونه ځای پر ځای کيدونکي وه؛ ځکه جنرال سکايي پوهيده، چې جرمني فوځ به په وارسا باندې حمله کوي، استريا-هنګري هم د جرمني نه دا غوښتل، چې په وارسا باندې حمله وکړي، تر څو د دښمن نظر د گليشيا څخه واورې او وارسا ته متوجه شي.

خو، ددې څخه مخکې جرمني فوځ بايد د جنرال کيمپف فوځ له منځه وړی وای، د سپتمبر په ۹-۱۰ د جرمني فوځ روسي فوځ د لائک په سيمه کې شا تګ ته اړ کړ، جنرال کيمپف د مخکينۍ جگړې له ويرې خپلو فوځونو ته د شاته تګ امر وکړ.

خو، په همدې حالاتو کې جنرال کيمپف يوه ځوابي حمله وکړه، چې په جگړه کې جرمني فوځ ته زيات زيان ورسیده، روسي لومړي فوځ په ۵۵ ساعتونو کې ۵۵

کیلومتره شاته ولاړل او خپل روسي سرحد ته داخل شول، وروسته جرمني فوځ روسي فوځ ته زیات زیان ورسوه.

په دې ډول په درې اونیو کې جنرال هیدن برگ، لیونډروف او فرینکویز ختیزه پروسیا د دینمن نه خلاصه کړه او هم یې زیات زیان ور واړوه، بلخوا روسانو جنرال کیمپف د سپتمبر په ۱۷ له دندې گوښه کړای شو او جنرال نیکولای روسکي یې مشر وټاکه؛ ځکه د کیمپف د نا اهلی په اړه شکایتونه شوي وه.

کله، چې د جنرال سکایي فوځونه د ختیزې پروسیا څخه پر شا کیدل، په همدې وخت کې نور روسي فوځ د جنرال نیکولایي په مشرۍ د استریا د گلیشیا سیمې ته داخل شو، په مقابل کې یې د جنرال کونریډ استریایي فوځ د سربیا او روسیې په جبهو کې په جگړه بوخت وه.

جنرال کونریډ دلته دوه غلطۍ وکړې، لومړۍ هغه خپل زیات فوځ یې د سربیا د جبهې څخه روسي جبهې ته راوغوښته او دا فوځ ډېر وروسته ور ورسیده، چې په دواړو جبهو کې یې خپل قوت ته زیان ورسوه، بله ستره جنگي غلطۍ یې دا وه، هغه فکر کاوه، چې روسان به د ریپلن-خولم له خوا حمله کوي؛ نو دوه برخې فوځ یې هلته واستوه او پاتې فوځ یې د لیمبرګ نه مخکې سرحدې سیمو ته د دفاع لپاره ولېږه، بلخوا جنرال نیکولایي په لیمبرګ باندې د حملې امر وکړ.

د دواړو فوځونو معلوماتي سرچینې ډېرې کمزورې وې، د اګست په ۲۳ د روسیې څلورم فوځ د استریا د لومړي فوځ سره په جگړه شو او جگړه پېل شوه، جنرال کونریډ روسي فوځ شاته وتمبوه، د اګست په ۲۵ جنرال کونریډ خپل فوځ ته امر وکړ، چې په زیموسک او ماروو باندې حمله وکړي، ددې موخې لپاره یې خپل فوځ د لیمبرګ نه ماروو ته راوغوښت، جګړ د سپتمبر د لومړۍ نېټې پورې روانه وه، چې د استریا فوځ په کې لږه بریا ترلاسه کړه.

د اګست په ۲۶ روسي فوځونو په لیمبرګ باندې حمله وکړه، په جگړه کې جنرال کونریډ میدان پرېښود او د شا تګ امر یې وکړ، د سپتمبر د ۲۶ پورې د استریا فوځ ۱۰۰ میله شا تګ کړی وه او ۳۵۰۰۰۰ فوځیان یې وژل شوي وه.

روسي فوځ بريا خپله کړه او د جرمني د سيليسيا سيمې ته د ننوتو لاره يې پر مخ خلاصه شوې وه، جنرال هيډن برگ ته امر و نه کيدل، چې استريا ته فوځ وليږي او د سپتمبر د ۲۸ پورې يې د مرستې لپاره نوی فوځ جوړ کړ.

د روسانو د حملې د مخنيوي لپاره جنرال هيډن برگ غوښتل، چې په وارسا باندې حمله وکړي، د اکتوبر په ۹ نهم فوځ وستولا ته ورسیده، هلته جنرال نیکولایي د جرمني د فوځ د حرکت څخه خبر شوی وه؛ خو د جرمني نهم فوځ لا هم مخ پر وړاندې روان وه.

د اکتوبر په نيمايي کې جرمني فوځ د وارسا څخه يوازي ۱۲ کيلومتره لرې وه؛ خو قوي روسي فوځ او د استريا-هنګري^۳ کمزروي ته په کتو سره جرمني فوځ خپله حوصله له لاسه ورکړه او د نومبر په لومړۍ نيټه يې د حملې څخه لاس واخيست او خپل مرکز ته راغی.

د بالکانو جبهه

د جګړې په پېل کې استريا پر سربيا باندې درې قوي حملې وکړې، چې سربيا په خپل قوت سره په شا وتمبولې.

د جګړې په پېل کې بلغاریه بې طرفه وه؛ خو د اکتوبر په ۱۴-۱۹۱۴ ز کال يې په جګړه کې د داخليدو اعلان وکړ، ددې څخه مخکې د استريا لپاره په سربيا باندې د حملې يوازي شمالي او لويديزې سرحدې پولې خلاصې وې، دلته د دانيوب، ساوا او ډرينا سيندونه بهيدل او د غرونو يوه اوږده سلسله پرته وه، چې همدا د حمله کوونکي فوځ لپاره خنډ ول.

د سربيا جنرال ريډومير پوتنک د دفاعي جګړې پريکړه کړې وه او سيندونه يې خپله لومړۍ جبهه ګرځولې وه، خپل فوځ يې په ختيځ ځای پر ځای کړی وه، فوځ يې نوی تخنيک او نوې وسلې نه درلودې.

^۳ په ځينو ځايونو کې يوازي استريا ليکل شوې، چې موخه ترې هماغه د استريا-هنګري مشترک سلطنت دی، استريا د اتريش يا اتريش په شکل هم ليکل کيږي (ژباړن)

د اگست په ۱۲ د استريا په ۱۹ برخو باندې ویشل شوي فوځ د سربيا پر ضد جگړه پېل کړه، دويم فوځ د شمال او پنځم او شپږم فوځ يې د لويديځ لخوا جگړه پېل کړه، په مقابل کې يې د جنرال پوتنک سره يوازې ۱۲,۵ برخې فوځ وه، چې په دريو فوځونو باندې ویشل شوی وه، د اگست د ۱۵ پورې د استريا يوه گروپ فوځ سيبک په خپله ولکه کې راووست او پنځم فوځ د سربيا فوځونه د جابر سيند پورې شا تگ ته اړ کړل.

خو، په دا بله ورځ جنرال پوتنک يوه قوي ځوابي حمله وکړه، د استريا فوځونه يې بيرته خپلې پولې ته ورسول، په دې سره استريا ماته وخوړه، جنرال اسکر وان پوتیورک د خپل فوځ پ مشرۍ او د ارتباط په ټينگولو کې په بشپړه توگه ناکام شوی وه، د ۱۹ برخو څخه يې يوازې ۸ برخې فوځ د جگړې ډگر ته راوسته، د استريا د فکر برعکس د سربيا او روسيې فوځ ډېر قوي او چټک وه.

د سپتمبر په ۸ جنرال پوتیورک يوه بله حمله پلان کړه، ددې پلان مطابق فوځ به يې د ډرينا او ساوا څخه سربيا ته داخلېږي، په لومړيو کې يې بريا ترلاسه کړه؛ خو د سپتمبر په ۱۶ د سربيا لخوا يوه قوي ځوابي حمله وشوه، د استريا فوځونه يې اړ کړل، چې بيرته خپلې پولې ته ولاړ شي، د سربيا فوځ بيرته دفاعي حالت ونيوه.

د نومبر په ۵ جنرال پوتیورک په سربيا باندې دريمه حمله وکړه، بريا يې ترلاسه کړه، د نومبر د ۱۵ پورې جنرال پوتیورک وال جيوو په خپله ولکه کې درلود.

د سربيا فوځ يوه قوي ځوابي حمله وکړه، د دسمبر د ۳ او ۹ تر منځ يې د استريا فوځ شا تگ ته اړ کړ، د دسمبر د ۱۵ پورې د استريا فوځ خپل سرحد ته رسيدلی وه، د جگړو دا سلسله ډېره خونړۍ وه، په همدې وخت کې د سربيا ۶۷ کلن جنرال پوتنک د خپلو فوځونو د منظمولو لپاره بيا پلان جوړ کړ.

د روسي فوځ لخوا په گلېشيا باندې د ولکې وروسته د استريا لخوا په سربيا باندې حملې کول د مؤقت وخت لپاره ودرېدې، د اپريل د ۱۵-۱۹۱۵ پورې ۷۰۰۰۰ سربيايي فوځيان او ځينې عام خلک د تائفېس د ناروغۍ له امله مړه شول.

د ترکیې جبهه

د اگست د ۲ د تړون له مخې ترکیه د مرکزي ځواکونو د مرستې لپاره جگړې ته چمتو وه، په لومړۍ نړیواله جگړه کې د ترکیې د داخلیدو وجه انگلستان وه، ترکیې د بیړیو د جوړولو پیسې ورکړې وې؛ خو انگلستان جوړې شوې بیړۍ بیرته ترکیې ته نه ورکولې، ددې حالت څخه جرمني گټه پورته کړه او دوه بیړیو مرسته یې د ترکیې سره وکړه او ترکیه یې د مرکزي ځواکونو څخه د ملاتړ لپاره چمتو کړه.

د کاکیشیا په جبهه کې ترکیې فوځ د جنرال حسن عزت په مشرۍ د روسي فوځونو سره جگړه کوله، د ترکیې د جنګ وزیر انور پاشا د جگړې پلانونه جوړول او جنرال حسن عزت پلي کول او د هغه غلطۍ یې اصلاح کولې، د انور پاشا د پلان له مخې روسي فوځ ته باید د مخکې تګ اجازه ورکړل شي، تر څو د ترکیې سیمې ته داخل شي او د داخلیدو سره سم به ترکان ځوابي حمله کوي، په همدې دوران کې به د روسي فوځ اړیکه د نور فوځ سره پریکوي او راغلی فوځ به یې په بشپړ ډول له منځه وړي.

دغه پلان د اوړي موسم لپاره ښه وي؛ خو د ژمي په موسم کې چې د حرارت درجه د فارن هایت منفي ۲۰ ته ښکته راځي او هم قوي طوفان ورسره مل وي، په دې وخت کې دغه پلان د پلي کیدو وړ نه وي.

ترکي مشرانو کولای شول، چې ۱۵۰۰۰۰ فوځیان د جنګ ډگر ته راولي، بلخوا د روسي فوځ شمېره ۱۰۰۰۰۰ تنه وه، جنرال حسن عزت وکولای شول، چې یوازې ۹۵۰۰۰ فوځ د جنګ ډگر ته راولي، د دواړو خواوو څخه زیات فوځیان ووژل شول، د ناروغانو سره د مرستې د مناسب نظام په نه درلودلو سره د مرګ کچه نوره هم زیاتېده.

د جگړې په دوران کې ترکیې فوځ د سختو لارو، طوفانونو او واورې سره مخ شو، په غریزه سیمو کې د مخکې تګ په وجه یې د یوه گروپ د ۸۰۰۰ تنو څخه

۴۰۰۰ تنه ووژل شول، د جنرال حسن عزت ۲۵۰۰۰ فوځ يوازي د صفونو د جوړولو په وخت کې له منځه ولاړ.

د ۱۹۱۴ ز کال د دسمبر په ۲۹ روسي فوځ بريا ترلاسه کړه، د جنرال حسن عزت د ۹۵۰۰۰ فوځ څخه يوازي ۱۸۰۰۰ فوځ پاتې شو، په دې جگړه کې ترکي فوځ ته زيات زيان ورسیده.

بلخوا ميزوپوتاميا ته د انگليسانو ننوتل هم پېل شوې وې، د انگلستان هندي افسر د اينگلو-پرشين د تيلو د کمپنۍ د ساتنې لپاره د انگليسانو څخه د مرستې غوښتنه کړې وه، چې په دې يو غونډ فوځ ور روان شوی وه، بحرين ته ورسیده او د اکتوبر په ۲۳ انگليسي حکومت د بصري د نيولو حکم ورکړ.

په يوه سخته جگړه کې، چې د نومبر په ۲۲ رامنځته شوه، په دې جگړه کې ۴۸۹ هندي او انگليسي فوځيان ووژل شول او د ترکانو څخه يې بصره ونيوله، د همدې ځای څخه انگليسانو په نورو عربي هيوادونو کې داخلي اختلافاتو او پاڅونونو ته پوکۍ ورکوه.

بحري جبهه

د لومړۍ نړيوالې جگړې د پېل سره بحري جگړې پېل شوې وې، لومړۍ بحري بريا د جرمنيانو وه، چې د روم په بحيره کې تر لاسه کړه، ددې جگړې له لارې د جرمني کروزي (گوئی بن) او واړه کروزي (بريسلو) د روم د بحيرې له لارې قسطنطيني ته رسول وه؛ ځکه انگليسي بحري فوځ د جرمني بحري په بشپړ ډول محاصره کړی وه، دويم دا چې، دا هغه بيړۍ وې، د کومو په واسطه چې ترکيه په جگړه کې داخله شوې وه.

د هولي گولينډ جگړه

د ۱۹۱۴ ز کال د اگست په ۲۸ د انگلستان اميرالبحر ډيوډ بېټي د جرمني په بحري ځواک باندې د حملې لپاره يو پلان چمتو کړ، ددې پلان مطابق پنځه جنگي کروزي او ۲۵ ډيسټرايزرز به د جرمني په گولينډ بندرگاه باندې حمله کوي او ژر به بيرته راځي، په دې جگړه کې د جرمني درې کروزي له منځه ولاړل او د انگلستان کروزي

ایری تهوسا ته هم زیات زیان ورسیده؛ خو په بیرته راتلو کې بریالی شو، په دې ډول د (حمله وکړه- او- وتښته) جگړه په ټوله نړیواله جگړې کې روانه وه.

د سپتمبر په ۲۲ د جرمني فوځ ځوابي حمله وکړه، په دې حمله کې د انگلستان درې کروز له منځه ولاړل.

د نومبر په ۲ شمالي سیمې د جگړې مرکز وټاکل شو او د سوادگریزو او نورو الوتکو د تگ راتگ لپاره ځانگړې لاره وټاکل شوه، د جرمني هغه بیړۍ چې په مستعمرو کې وې، ویې کولای شول، چې انگلیسي بیړۍ له منځه یوسي، ایمن وکولای شول، چې ۱۵ انگلیسي بیړۍ له منځه یوسي، په ویسټ انډیز کې د (لارل سروهي) په نوم موجودې بیړۍ وکولای شول، چې ۱۷ انگلیسي بیړۍ له منځه یوسي؛ خو په پای کې په خپله وچاودیده.

د نومبر په لومړۍ نیټه د جرمني په ختیځ یوې بیړۍ په انگلیسي بیړۍ باندې حمله وکړه، چې دوه جنگي کروزه یې له منځه یوړل او نورې بیړۍ په تیښته بریالۍ شوې، جرمنیانو د ډېر وخت لپاره خپل بحري کوډونه تغیر نکړل، انگلیسانو وکولای شول، چې د دوی په خبرو پوه شي او کوډونه یې ترجمه کړي، چې ددې څخه وروسته د جرمني بحري جگړې دومره بریالۍ نه وې.

مستعمراتي جبهې

د افریقا په لویه وچه کې د جگړې حالت بدل وه، هلته د سختو لارو، ځنگلونو او ډبرینو لارو په موجودیت سره جگړیز فعالیتونه یوازې د بحرونو پورې تړلي وه، په بحرونو کې د بیړیو په واسطه حمل و نقل په اسانه ترسره کیده، جرمني د لومړۍ نړیوالې جگړې د پیل پورې زیاتې مستعمرې درلودې.

توگو لینډ(اوسنی گانا او د توگو سیمه) کې جرمني د اړیکو یو قوي بې سیمه سیستم جوړ کړی وه او په افریقا کې یې د خپلو نورو مستعمرو سره د همدې ځایه اړیکه ټینګوله.

د اگست په ۷-۱۹۱۴ ز کال کې انگلستان د لویدیځ او فرانسې د ختیځ لخوا په توگو لینډ باندې حمله وکړه، ۲۰۰ جرمني او ۱۰۰۰ افریقایي فوځیانو د یوې کوچنۍ جګړې څخه وروسته وسله وغورځوله او د اگست په ۲۶ یې دغه سیمه متحدو فوځونو ته پرېښوده، متحدو فوځونو هغه بې سیمه دستگاه له منځه یوړه او خپل سیستم یې نصب کړ.

د اگست په ۲۰ فرانسوي او بیلجیمي او د اگست په ۲۷ انگلیسي فوځونو په کیمرن باندې حمله وکړه، په پېل کې دغو فوځونو بریا ترلاسه کړه؛ خو د جرمني او افریقایي فوځونو په ځوابي حمله کې دغه فوځونه شاته تګ ته اړ کړل شول.

جرمنیانو جنوب لویدیزه افریقا هم په خپله ولکه کې راوستې وه، دغه سیمه په لومړیو هېڅ اروپایي هیواد نه نیوله، په ۱۸۷۸ ز کال کې انگلیسانو یوه کالوني جوړه کړه؛ خو په ۱۸۸۴ ز کال کې دغه سیمه د جرمنیانو په ولکه کې راغله، وروسته ددې سیمې څخه قیمتي شیان لاسته راغلل، چې په دې سیمه کې ورسره پرمختګ پېل شو، د ریل گاډي پټلۍ او د حمل و نقل نورې لارې جوړې شوې او په ونډوک یې د بې سیمه اړیکو نیولو یو قوي مرکز هم جوړ شو.

قبائلي قومونه د جرمني د فوځ د سلوک څخه ناخوښه وه، حمله کوونکو ددې موقع څخه ګټه واخیسته، د ۱۹۱۵ ز کال د جولای په ۱ په اوتلوی کې جرمنیانو خپله وروستي مورچه جوړه کړه او د یوه قوي جنگ وروسته ۳۵۰۰ جرمني فوځیانو د جولای په ۹ خپلې وسلې وغورځولې او دغه سیمه یې د جنوبي افریقا په کنترول کې راوستې.

د جرمني ختیځه افریقا د زیات نفوس او زیات مال لرونکې وه، په دې هیواد باندې د حملي لپاره انگلستان فوځ نه درلوده؛ نو د هند نه یې فوځ راوغوښت او د اگست په ۸ یې د دارالسلام بندر او بې سیمه مرکز له منځه یوړ، ورپسې جګړه پېل شوه، جرمني فوځ ښه جګړه کوله او انگلیسي فوځ ته یې د مخکې تګ اجازه نه ورکوله.

د ۱۹۱۵ ز کال په پای کې جرمني فوځ وکولای شول، چې انگلیسي فوځ ددغه هیواد څخه وباسي او هم یې د انگلستان د ولکې لاندې سیمې ختیځې افریقا باندې

حمله وکړه، د جنرال لاتو په مشرۍ کې جرمني فوځ د ۱۹۱۶ ز کال په مارچ کې د یوګانډا د ریل پټلۍ د ولکې لاندې راوسته.

وروسته انگلستان د هند نه نور فوځ راوغوښته او جنرال لاتو ورسره جګړه پېل کړه، د انگلستان ۳۰۰۰۰۰ فوځ یې د دوه کلونو لپاره دلته مصروف وساته، په داسې حال کې چې د جنرال لاتو سره یوازې ۱۳۰۰ تنه فوځ وه، په دې جګړه کې د انگلستان ۳۵۰ میلیونه پاونده مصرف شول او تقریباً ۷۰۰۰۰۰ تنه ووژل شول، د ۱۹۱۸ ز کال په نومبر کې جنرال لاتو وسله وغورځوله.

کائیو چو د چین د شانتونګ د ولایت یوه جزیره وه، دا سیمه جرمني نیولې وه، تر څو خپلې بحري موخې ترلاسه کړي، د اګست په ۱۵ جاپان جرمنیانو ته التیماتم ورکړ، چې دا جزیره پریردي یا هم جګړې ته تیار شي، د اګست په ۲۳ جاپان د جرمني پر ضد د جګړې اعلان وکړ.

د سپتمبر په ۲ جاپانی فوځ د لنګ کو سیمې ته ورسیده، د سپتمبر په ۱۸ نور جاپانی فوځ هم ورورسیده، پنځه ورځې وروسته انګلیسي فوځ هم ورورسید او یوه خونړۍ جګړه پېل شوه، جرمنیان د فوځ د کموالي سره مخ ول، د یوې سختې جګړې وروسته د نومبر په ۷ جرمني فوځ وسله وغورځوله او جزیره یې جاپاني او انګلیسي فوځ ته تسلیم کړه.

د ۱۹۱۵ ز کال د جګړې حالات

لومړۍ نړیواله جګړه د تیر کال د اګست څخه پېل شوې وه او په هره جبهه کې جګړه ښه په درز کې روانه وه، د افریقا په صحرا کې، د چین جزیرې، نږدې ختیځ، بالکان، پولینډ، گلشیا، پروسیا او فرانسه ټول د جګړې تاوده ډګرونه ول او فوځونه د یوه په مقابل کې په جګړه باندې بوخت وه او د یوه بل د ماتې لپاره یې موقع لټوله.

انگلیسي فوځ چې په لومړيو کې يې يوازې په شپږو برخو کې جگړه کوله، په دې کال کې يې جگړه لسو برخو ته وغځوله، ددې کال په جريان کې يې فوځ ۳۷ برخو ته ورسوه، د فرانسې فوځ ۱۰۴ برخې وه، د جرمني فوځ په لويديځ کې ۹۴ او په ختيځ کې ۶۵ برخو کې جگړه کوله، ددې کال د جگړې حالات په لاندې ډول دي.

ځمکنۍ، بحري او هوايي حملې

د ۱۹۱۵ ز کال په دوران کې لويديزه جبهه لږ څه ارامه ښکاري، دواړو خواوو خپل فوځونه په لومړيو ليکو کې اچولي وه او د خندقونو جگړه يې کوله، متحدو فوځونو د نيول شويو سيمو د بيرته لاسته راوړلو لپاره په جرمني فوځ باندې حملې کولې، ناکاميدل او بيرته خپلو خندقونو ته راتلل.

ختيزه جبهه د جرمني او روسي فوځونو د توجه مرکز وه، د جرمنيانو د پلان له مخې لومړی بايد ختيزه جبهه ارامه کړي او بيا خپل پام لويديزې جبهې ته واړوي؛ خو دې پلان ته عملي جامه اغوستل لږ څه ستونزمن ول، د ۱۹۱۵ ز کال په دوران کې ډېره توجه بالکان، ترکيې او بحري جبهو ته وه، په همدې کال بلغاريې په جگړه کې د مرکزي قوتونو سره ملاتړ اعلان کړ او جگړه کې داخله شوه.

دلته هره جبهه جلا جلا مطالعه کوو.

لويديزه جبهه

د ۱۹۱۴ ز کال د سپتمبر په ۱۴ جرمني فوځ خپل نوي ځای ته په شا شوي وه، دغه کرښه د ۱۹۱۴ ز کال په نومبر کې يو ځانگړی سرحد وه، دې ځای ته يې د هيډن برگ نوم ورکړی وه، متحدو فوځونو څو ځلې په جرمني فوځ باندې حمله وکړه، چې دواړه خواوې به درې ميله شاته يا مخکې شوې او يوې خوا هم برياً خپله نکره.

په همدې کال په لويديزه جبهه کې د جرمنيانو لخوا په لومړي ځل زهرجن گاز (کلورن گاز) استعمال شو، دغه هرجن گاز د اپريل په ۲۲ د پاريس په دويمه جگړه کې په انگلیسي فوځ باندې استعمال شو.

د نو چييل جگړه

فرانسوي جنرال جوفر د اريس په شمال کې د يوې قوي حملې پلان جوړ کړ، د ۱۹۱۵ کال د مارچ په ۱۰ انگليسي فوځ يوه قوي حمله وکړه، ددې ناڅاپي حملې په پايله کې د جرمني فوځ په لومړي صف کې درز رامنځته شو، په همدې درز کې انگليسي فوځ ورننوت او پر جرمنيانو يې حملې پېل کړې، د جگړې په دوران کې جرمني فوځ ته مرسته هم ورورسيده؛ خو جرمني فوځ ونشو کولای، چې ځوابي حمله وکړي او ناکام شول، دوی د خپل فوځ په منځ د رامنځته شوي درز په ختمولو باندې بوخت ول.

په دا بله ورځ ۱۶۰۰۰ فوځ د جرمني فوځ مرستې راوړسيده او ځوابي حملې لپاره يې چمتوالی پيل کړ، د مارچ د ۱۳ پورې جرمني فوځ ځوابي حملې کولې؛ خو بريالي نشول، هو، جرمني فوځ دومره گټه ترلاسه کړه، چې انگليسي فوځ يې د نورو حملو څخه منع کړ او جگړه پای ته ورسیده.

د پاریس دویمه جگړه

د جرمني د فوځ مشر جنرال فالکن پریکړه وکړه، چې په پاریس کې به زهرجن گاز استعمالوي، د اپریل په ۲۲ ماښام ۵ بجې يې دغه گاز استعمال کړ او په پاریس کې موجود انگليسي فوځ وپاشل شو.

انگليسي جنرال سمت ډورن یو ځل بیا خپل لومړنی صف منظم کړ، د اپریل په ۲۴ جرمني فوځ بیا زهرجن گاز استعمال کړل، چې د انگليسي فوځ ته يې زیات ځاني زیان واړاوه، د اپریل په ۲۷ جنرال سمت ډورن خپل فوځ ته د شاته تگ امر وکړ.

په دې کار يې جنرال سمت له دندې گوښه او پر ځای جنرال هربرټ پلمر د متحدو فوځونو مشر وټاکه؛ خو جنرال پلمر د ځای د کتلو وروسته د جنرال سمت کړنه تائید کړه، دا ځلې فرانسوي مشرانو دغه پریکړه ومنله.

د انگليسي فوځ شاته تگ د مې په لومړۍ نیټه پېل شو، د جرمنيانو لخوا د مې په ۲۴-۲۵ حملې څخه وروسته انگليسي فوځ په بشپړ ډول د پاریس نه وشړل شو.

او پاریس د جرمنیانو په ولکه کې پریوت، په دې جگړه کې ۷۰۰۰۰ انگلیسي فوځ ووژل شو او د جرمني فوځ زیان د نیمایي څخه هم کم وه.

بله جگړه د ارتونز وه، چې ۱۰۰۰۰۰ څخه زیات فرانسوي او ۷۵۰۰۰ جرمني فوځیان په کې ووژل شول.

د ۱۹۱۵ ز کال په مې کې فرانسوي فوځ کوبینن کاوه، چې د جرمني د فوځ په لومړي صف کې درز رامنځته کړي، په لومړیو کې د فرانسوي فوځ حملې ناکامې وې، وروسته یې نور فوځ هم چمتو کړ او د سپتمبر د ۲۵ پورې جگړه وځنډوله، په دویم یې چې جگړه پېل کړه؛ نو د جرمني فوځ لومړی صف یې له منځه یووړ.

په دې وخت کې جرمني جنرال فالکن خپله د جگړې ډگر ته راغی، د هغوی حوصله یې زیاته کړه او جگړه یې پېل کړه، چې دېنمن یې شا تگ ته اړ او بیرته خپل ځای ته راغلل.

ختیزه جبهه

د ۱۹۱۵ ز کال په پېل کې روسان په داسې حال کې وه، چې نږدې وه جرمنیان به یې د جگړې څخه وباسي، جنرال هیدن برگ او لیوډنډروف دواړو دویم ویلیم ته ویلي ول، چې لومړی باید ختیزه جبهه په ارامه کړل شي، تر څو لویدیځې جبهې ته اوزگار شي.

ددې موخې لپاره جرمنیانو پلان جوړ کړی وه، هغوی د استریا څخه د لږ کومک په پایله کې کولای شو، چې روسانو ته زیات زیان ورسوي او داسې زیان چې بیا سر راپورته نکړي.

د کاکیشیا په سیمه ترکي فوځ د روسانو سره په جگړه وه، که چیرته روسي فوځ خپل پام ختیزې جبهې ته اړولی وای؛ نو ترکانو کولای شول، چې د روسیې خاورې ته ننوځي، همدغه وجه چې روسانو خپل پام دواړو خواوو ته اړولی وه.

که چیرته روسي فوځ خپله توجه ترکیي ته اړولې وه؛ نو جرمني کولای شول، چې روسي فوځ له منځه یوسي او بیا روسي فوځ نه شو کولای، چې په یوه جبهه

کې هم خپل فوځ راټول کړي، په دې وخت کې مرکزي قوتونو کولای شول، چې نیمه جگړه وگڼي؛ ځکه بلخوا د انگلستان، فرانسې، بېلجیم او سربیا د فوځ سره د جرمني نیم فوځ په جگړه کې ښکیل وه او هغوی په سم ډول جگړه نشوه کولای.

په ختیځه جبهه کې جرمنیانو د ۱۹۱۵ ز کال په پېل کې جگړه پېل کړې وه، په دې جبهه کې زیاتې جگړې د روسیې سره دي.

په میسوریا کې د ژمي جگړې

د اوړي په موسم کې مرکزي قوتونو د جگړې څخه د روسیې د ویستلو پلان جوړ کړی وه او یوه متحده جبهه یې ددې پلان د پلي کولو لپاره ترتیب کړې وه، ددې پلان مطابق د جرمني لسم فوځ به د ختیځې پروسیا له لارې په روسیې فوځ باندې حمله کوي او په همدې وخت کې به د استریا فوځ د کارپیتهنیز په غاړو باندې حمله پېلوي.

د جرمني لسم فوځ د نې مین د سیند په غاړه مخکې تګ پېل کړ او د روسیې دریم، شپږویشتم او شلم او هم یې سایبیریا دریم گروپ فوځ د اګستوو د ځنگلو خواته په شا تګ ته اړ کړ، په دې شاته تګ کې دریم، شپږویشتم او د سایبیریا دریم گروپ فوځ بریالی شو؛ خو شلم گروپ فوځ په بشپړ ډول په ځنگلونو کې د جرمني فوځ لخوا محاصره شو.

په دې جگړه کې د ۱۰۰۰۰۰ څخه زیات روسیې فوځ ووژل شو او اسیر شويو روسیې فوځیانو شمېر ددې څخه زیات وه، بلخوا د استریا د فوځ لخوا په جنوب باندې حمله ناکامه شوې وه، چې ددې په وجه ټول پلان خراب شو او مرکزي قوتونو هیڅ ترلاسه نکړل، په دې سره د جرمني تخنیکي او فوځي بریا ناکامه شوه.

د ګارلس ټارنوو ماته

د مارچ د میاشتې پورې د روسیې اقتصاد، ټولنیز او د دهیواد دننه حالات ډېر خراب شوي وه، د خوراکي توکو کمښت، د چارواکو نا اهلې او فساد هغه څه وه، چې د روسیې هرې طبقې د امنیت غوښتنه کوله، یوازې روسیې چارواکو د خپلو متحدو قوتونو د خوشحالولو لپاره د جرمني ضد جگړه کې برخه اخیسته، تر خپل

تېرون ته ژمن پاتې وي.
 په جرمني کې د روسيې د داخلي حالاتو جاج په ژور ډول اخیستل کیده، د جرمني چارواکو په نظر دا هغه وخت وه، چې په روسیه باندې یوه وروستی قوي حمله وکړل شي، تر څو یې د جگړې کولو څخه وباسي او بیا خپله ټوله توجه نورو متحدو قوتونو ته واړوي.

د جرمني چارواکو د فکر مطابق، که چیرته روسي فوځ د جگړې څخه وويستل شي؛ نو بیا کولای شو، چې متحدو فوځونو ته یوه قوي ماته ورکړو او کیدای شي، چې بیا په نړۍ باندې جرمني واکمن شي.

خو، حالات د داسې فکرونو په واسطه په اسانۍ سره تغیر نکوي، قومونه باید خپلو فکرونو ته عملي جامه واغوندي او د خپلو پلانونو د عملي کولو لپاره باید سخته خواري وکړي.

د روسي فوځ حالت ډېر کمزوری وه، هغوی نه شو کولای، چې په جرمني فوځ باندې یوه قوي حمله وکړي، روسي فوځ په هره جبهه کې د جامو (لباس) او وسلو د کموالي سره مخ وه، بلخوا جرمني فوځ په هر لحاظ بشپړ او با اعتماد وه، هغوی د گارلیس تارنوو د سیمو څخه یوه قوي حمله پلانونه.

ددې موخې لپاره یې توپ خانه او پیاده فوځ د لویدیځې جبهې څخه ختیزې جبهې ته انتقال کړ، اوس څلورم او دولسم فوځ زیات قوي شوی وه او په دېنمن باندې حملې ته چمتو وه، د می په دویم باندې حمله پېل شوه، په دې حمله کې ۹۵۰ ټوپونه استعمال شول، دغه حمله یې پټه وساتله، چې روسي فوځ ددې حملې څخه هیڅ خبر نه شو.

په راتلونکو دوو ورځو کې د جرمني فوځ توپخانو د روسي فوځ په منځ کې یو درز رامنځته کړ، په دې سره جرمني فوځ نور هم مخکې ولاړ، د جون د ۲۲ پورې جرمني فوځ لیمبرګ ونيوه، د شمال خواته مخکې ولاړل او د اګست په ۴-۵ یې وارسا فتحه کړه.

د اگست په ۲۵ بریست-لیتوسک سقوط وکړ، د اکتوبر په پېل کې جرمني فوځ د روسیې په خاوره کې مخکې تللی وه، په دې جگړه کې د لس لکه څخه زیات روسان ووژل شول، په همدې اندازه نور اسیر شو، په همدې کال کې روسي تزار دویم نیکولاس د فوځ مشري په خپل لاس کې واخیسته.

د ایټالېي جبهه

ایټالیا د مې په ۲۳-۱۹۱۵ د انگلستان او فرانسې په غوښتنه د درې گوني اتحاد څخه ووتله او د استریا پر ضد یې د جگړې اعلان وکړ.

په جگړه کې د ایټالیا په داخلیدو سره د جگړې نقشه بدله شوه، ایټالیا په جگړه کې د متحدو فوځونو سره ځکه شامله شوه، چې متحد فوځونه بریا ته نږدې شوي ول.

ایټالېي او استریا ۴۸۴ میله اوږده پوله درلوده، دغه پوله په دریو برخو باندې ویشل کیدای شي، په لویدیځ کې د ټائرویل سیمې، په منځ کې د ډالومیتس او کارنک غریزې سیمې او په ختیځ کې د ایسونز د سیند غاړه پرته وه.

د لومړیو دوو سیمو څخه حمله کول نا شونې وه، ایټالیا باید د دریمې سیمې څخه پوریوځي، تر څو حمله وکړي؛ خو د جگړې لپاره دا لاره ډېره ستونزمنه وه، بله ستونزه دا وه، که چیرته د استریا فوځ د لومړۍ سیمې (ټائرویل) له لارې حمله وکړي؛ نو استریا کولای شي، چې د ایټالېي فوځ د ایسونز د سیند په غاړه له منځه یوسي.

د غریزو سیمو لوړوالي توپیر درلود، په مرکز کې یې لوړولی ۶۵۰۰ فټه وه، چې یوازې د ایټالیا غریزو فوځیانو کولای شول، ترې تیر شي، په دې ځای باندې د حملې پایله دا وه، چې ایټالیا د استریا د فوځ د حمل و نقل لاره بنده کړي؛ خو ددې کار لپاره زیاتو غریزو فوځیانو ته اړتیا وه، دویم دا چې دې کار په میاشتو وخت ته اړتیا درلوده.

د ایټالیا په جبهه کې د استریا فوځ د ایټالیا حملو ته د ښه دفاعي ځواب ورکولو پریکړه کړې وه، جنرال کونرید د ایټالیا په جبهه کې ۱۴ ګروپه فوځ ځای پر ځای کړې وه، بلخوا د جرمني لخوا هم یوه برخه فوځ غریزو سیمو ته لیږل شوی وه، ایټالوي جنرال لویی ګو کیډورنا یوازې ۳۵ برخه فوځ راوستلای شو.

د ایټالوي جګړې

د جګړې په لومړۍ ورځ جنرال لویی ګو د یوې عمومي حملې اعلان وکړ، د هغه لومړي فوځ په ترینیتینو باندې حمله وکړه، څلورم فوځ یې په شمال ختیځو لومړیو صفونو باندې حمله وکړ، دویم فوځ یې په کیپو ریتو باندې د حملې لپاره چمتو وه او دریم فوځ یې په ایسونز او مونټ فیلکن باندې د حملې لپاره چمتو کړی وه، په دې ډول ټول ۲۳ برخې فوځ یې په مختلفو ځایونو باندې ځای پر ځای کړې وه او د امر انتظار یې ویست.

د جون په ۲۳-۱۹۱۵ ایټالوي د ایسونز د سیند لومړۍ جګړه پېل کړه، دغه جګړه د جولایي د ۷ پورې روانه وه؛ خو ایټالوي فوځ دومره بريالی نه شو، وروسته د جولایي په ۱۸ دویمه جګړه پېل شوه، چې د اګست د ۳ پورې روانه وه، دریمه جګړه د اکتوبر په ۱۸ پیل او د نومبر د ۳ پورې روانه وه، څلورمه جګړه د نومبر په ۱۰ او د دسمبر په ۲ پای ته ورسیده.

په دې جګړو کې د ایټالوي فوځ نمونه یې قربانۍ ورکړې؛ خو کومه ستره بریا یې ترلاسه نكړه، د استریا فوځ په ځینو ځایونو کې وروسته ولاړ؛ خو د فوځ د صفونو تر منځ یې اړیکې موجودې وې، استریایي فوځ د ایټالوي فوځ د حملو ځواب په ښه شکل سره ورکاوه.

د ۱۹۱۵ ز کال په پای کې د زیان اندازه داسې وه، ۶۶۰۰۰ تنه ایټالوي فوځیان وژل شوي ول، ۱۹۰۰۰۰ تنه ټپیان ول او ۲۲۵۰۰ تنه اسیر شوي ول، بلخوا استریا ته ۱۶۵۰۰۰ تنه زیان اوښتی وه، د استریا فوځ نور هم زیات کړل؛ خو ایټالوي فوځ همداسې کم پاتې شو.

د بالکانو جبهه

د ۱۹۱۵ ز کال په پسرلي کې جرمني د سربيا او بلغاريې له لارې بغداد د ريل د پټلۍ د غځولو اړتيا حس کړه، ددې موخې د ترلاسه کولو لپاره بلغاريې ته ځينې امتيازات ومنل، تر څو د مرکزي قوتونو سره په جگړه کې مرسته وکړي.

بلخوا متحدو فوځونو هم په جگړه د ملاتړ د ترلاسه کولو لپاره بلغاريې ته د امتيازاتو وړانديځ کړی وه، دلته سربيا هم موجوده وه، د بالکانو په جگړه کې سربيا بلغاريې ته ماته ورکړې وه؛ نو بلغاريې د موقع نه گټه پورته کړه او د جرمني سره ودریده.

د جرمني مخې ته یو بل مشکل د انگلستان د فوځ وه، چې د ترکيې په جبهه کې یې په گالي پولي باندې حمله کړې وه، په گالي پولي کې د ماتې وروسته بلغاريه د جرمني سره ودریده، د سپتمبر په ۶ جرمني، استريا او بلغاريې د سربيا په مقابل کې د یوې متحدې جبهې د جوړولو پریکړه وکړه.

د سربيا سقوط

سربيا د درې خواوو نه محاصره شوې وه، مرکزي قوتونو درې لکه فوځ د سربيا ضد جگړې ته چمتو کړی وه، په شمال کې یې د جرمني یوولسم فوځ وه او د استريا دریم فوځ د بلغراد د ختیځ او لويديځ له لارې حملې ته چمتو وه، په ختیځ کې یې د بلغاريې لومړی او دویم فوځ چمتو وه او د شمال له لوري یې په جنوب باندې حمله کولای شو.

د مرکزي قوتونو سره نور فوځ هم موجود وه، د بلغاريې د فوځ مشري د بلغاريې د فوځ مشر کوله؛ خو د نورو فوځونو مشري د جرمني د فیلډ مارشال اکست وان میکنسن په لاس کې وه، د سربيا دوه لکه فوځ وه، چې په پنځو برخو ویشل شوی وه.

د اکتوبر په ۶ د جرمني او استريا فوځ گوله باري پېل کړه او د ساوا په طرف مخکې ولاړل، په دا بله ورځ د دانيوب سیند نه تیر شوي ول، بلغراد د اکتوبر په

۹ سقوط وکړ، د سربيا دويم او دريم فوځ يوه قوي ځوابي حمله وکړه؛ خو ناکامه شوه.

بلخوا د بلغاريي فوځ د اکتوبر په ۱۱ سربيا ته ننوتلی وه، د اکتوبر په ۱۸ ټول فوځونه د جنرال ميکنسن په مشرۍ لاندې د سيند په غاړه راټول شوي وو او غوښتل يې چې په سربيا باندې يوه ستره قوي حمله وکړي، د سربيا فوځ په چټکۍ سره په شا روان وه او هم عامو سربيايانو خپلې فابريکې، دوکانونه او کورونه پرېښودل او د خپل فوځ سره يو ځای په شا روان وه.

د بلغاريي فوځ د مقدونيا فوځ ته ماتې ورکړه، د اکتوبر په ۲۳ يې ويلز ونيوه، د انگلستان او فرانسې دوه برخې فوځ چې د مرستې لپاره را روان وه، د هغه مخه يې ونيوله، دا فوځ د سربيا د مرستې لپاره ډېر کم وه او ډېر وروسته را ورسیده، د نومبر په منځ کې د سربيا د فوځ سره د وسلو د غورځولو سربيره يوه بله لاره هم وه او هغه دا چې غرو ته په شا شي.

هغوی ته د غرو ختلو پريکړه ډېره قيمتي وغورځیده، په دې تاريخي شا تگ کې ۱۵۰۰۰۰ تنه د متحدو فوځونو لخوا د بېړيو په واسطه د کرفو سيمې ته ورسول شول، په دې شا تگ کې د لوړې، تندې، يخنۍ او د دښمن د قوي گوله بارۍ په پايله کې ۱۰۰۰۰۰ تنه سربيايي فوځ ووژل شو او ۱۶۰۰۰۰ تنه يې اسير شول.

بلغاريه غوښتل، چې د سربيا فوځ نور هم تعقيب کړي؛ خو جرمني او استريا يې مخالفت وکړ؛ ځکه جرمني غوښتل، چې متحد فوځونه د سالونیکا څخه وباسي.

د ترکيې جبهه

د ترکيې جبهه د ۱۹۱۵ ز کال په دوران کې ډېره گرمه جبهه وه، ترکان کومې خونړۍ جگړې ته چمتو نه ول؛ خو د انگلستان لخوا په گالي پولي باندې حملې ترکي فوځ د سره بيا منظم کړ، جرمني ورسره مرسته وکړ، د ترکيې په جبهه کې فوځ د ۴۰۰۰۰۰ څخه ۸۰۰۰۰۰ ته لوړ کړل شو.

د کاکیشیا جبهه

د کاکیشیا جنرال یوډنچ ته خبر ورکړل شو، د وان د جهیل په شمالي غریزو سیمو کې درې برخې ترکي فوځ ځای پر ځای شوی دی، هلته یې جنرال اوگانووسکي ور ولیده، تر څو ترکي فوځ د هغه ځایه وباسي.

وروسته چې د ترکي فوځ د شمېر څخه خبر شو؛ نو جنرال اوگانووسکي ته یې د احتیاط کولو امر وکړ؛ خو دغه ځواب ډېر وروسته ور ورسید او ترکي جنرال عبدالکریم پاشا یې فوځ محاصره کړی وه، یوه شوې وه، چې جنرال اوگانووسکي خپل مرکز ته کوم ځواب نه وه لیږلی، کله چې د مرکز څخه یو پلاوی دلته راوړسید، گوري چې د جنرال اوگانووسکي توپ خانه او ترانسپورت یې تباہ شوي دي.

د ترکیې د جنگ وزیر انور پاشا ته امر وکړ، چې دښمن د کاکیشیا څخه وباسي، جنرال ډیونچ یو بل فوځ د مرستې لپاره جنرال اوگانووسکي ته ور ولیده، تر څو د ترکانو مقابله وکړي او هم د ترکي فوځ د حمل و نقل لاره بنده کړي، بلخوا روسي فوځ هم د ترکي فوځ د حمل و نقل په لاره باندې حمله کړې وه او ډیر زیات توپکونه او خوراکي شیان یې نیولي وه.

په دې جگړه ۱۰۰۰۰ ترکي فوځ ووژل شو، ۶۰۰۰ تنه یې اسیر شول او جنرال ډیونچ ته بریا ترلاسه شوه؛ خو ددې بریا څخه یې نوره گټه وانه خيستلای شوه.

د جنوبي میزوپوتامیا جبهه

انگلیسي فوځ د بصري وروسته القرنا هم نیولي وه، اوس د اماره په طرف مخکې روان وه، د جون په ۳ یې اماره ونیوله، یو فوځ یې د اهواز (احواز) په طرف مخکې روان وه، جنرال جارج ایف گورنیچ په میزوپوتامیا باندې یوه قوي حمله کوله، په دې حملې سره انگلیسي فوځ کولای شول، چې د تیلو ټولې ذخیرې د خپل کنترول لاندې راولي، د جولای په ۲۵ یې ناصریه ونیوله.

ټاون شينډ چې د پاکستان د سرحد ايالات⁴ د انگليسي فوځ مشر وه، هغه د اکتوبر په ۵ العزيزيه ونيوله.

اوس انگليسي فوځ ته د بغداد د نيولو اجازه ورکړل شوې وه، جنرال نکسن چې د هند د انگليسي فوځ مشر وه، ددې جبهې مشري يې کوله، د نومبر په ۲۲ يې په بغداد باندې حمله وکړه، چې دا حمله په بشپړ ډول ناکامه حمله وه، ۴۵۰۰ تنه انگليسي فوځ ووژل شو او انگليسي فوځ بيرته ستون شو.

د گالي پولي جبهه

د ۱۹۱۵ ز کال د جنوري په ۲ د روسيې د فوځ مشر جنرال نیکولايي د متحدو فوځونو نه وغوښتل، چې د ترکيې په جبهه باندې حمله وکړي، تر څو په کاکيشيا باندې د ترکيې د حملې گواښ له منځه ولاړ شي.

مخکې انگليسي فوځونو د بحر د لارې حمله کړې وه، چې په بشپړ ډول ناکامه شوې وه، اوس يې پريکړه وکړه، چې گالي پولي ته به خپل زيات فوځ استوي، جنرال هيملټن يې د حملې لپاره چمتو کړ، هغه ۱۵۰۰۰۰ تنه فوځ وغوښته، په ځواب کې يې ۷۵۰۰۰ فوځ چې د استراليا، نوي زيلاند(اينزيک) او فرانسويانو نه جوړ شوی، ورواستول شو او په ۲۹ برخه يې مأمور کړ.

د روسيې بحري بيړيو د باسفورس په کلاگانو باندې گوله باري پېل کړه، روسي فوځونو غوښتل، چې د قسطنطيني په فتحه کې بايد روسي فوځ د متحدو فوځونو سره څنګ په څنګ وي، مصطفى کمال پاشا چې په ترکي فوځ کې يو کوچنی مشر وه، د اينزيک او انگليسي فوځ په مقابل کې ودرېده او هغوی يې مخکې تګ ته پرې نښوول.

انگليسي فوځ د بحري بيړيو له لارې گالي پولي ته راورسيده؛ خو هلته ترکي فوځ موجود وه او انگليسان يې مخکې تګ ته پرې نښوول او زيات زيان يې ورواړوه، د متحدو فوځونو لپاره د گالي پولي جبهه د ټولو نه مهمه جبهه گڼل کيږي.

⁴اوسنی خيبر پښتونخوا

د می په ۲۵ یو متحد حکومت رامنځته شو او چرچل چې په ګالي پولې کې یې ماته خورلې وه، له دندې ګوښه کړای شو، حکومت په دې جبهه کې فوځ زیات کړ او ۱۳ برخې یې کړې، بلخوا ترکي فوځ هم ۱۶ برخې فوځ حای پر حای کړ.

حالات ډېر خراب وه، متحد فوځونه په ډېر بد حالت کې ول، اخر متحدو فوځونو پریکړه وکړه، چې د ګالي پولې جبهه له منځه یوسي او خپل فوځ ژر له دې جبهې څخه وباسي؛ نو خپل فوځ ته یې د وتلو امر وکړ، د دسمبر په ۲۰ د اینزیک فوځ ووته او د جنوري په ۹ انگلیسي او فرانسوي فوځونه ووتل.

د ګالي پولې نه د وتلو په مهال متحدو فوځونو ته هیڅ ډول زیان ونه رسیده؛ خو مخکې یې ۲۱۴۰۰۰ فوځیان وژل شوي ول، د ګالي پولې نه د وتلو دوه لاملونه وه، لومړی دا چې دلته انگلیسي فوځ ته زیات زیان اوښتی وه، دویم دا چې د سربیا د سقوط وروسته د بغداد د ریل د پټلۍ له لارې ترکي فوځ ته زیات خوراکي توکي او وسلې رسول کیدې، چې په دې سره ترکي فوځ قوي شوی وه.

بحري جبهه

د ۱۹۱۵ ز کال په پېل کې جرمني فوځ په انگلیسي فوځ باندې د زیپلن په واسطه حمله کړې وه، وروسته د جنوري په ۲۴ د ډوګر بینک جګړه وشوه.

د فبرورۍ په ۱۹ انگلیسي او فرانسوي فوځ په دردا نیل باندې ګوله باري پېل کړه، ددې ګوله باري موخه د بحر په غاړه د موجودو کلاګانو څخه د دښمن د فوځ ویستل وه.

متحدو فوځونو د فبرورۍ په ۲۵ دویمه حمله وکړه، په دې حمله کې د بیرون خوا کلاګانې ورانې شوې او دښمن یې اړ کړ، چې شا تګ وکړي؛ خو امیرالبحر کارډن پوه شوی وه، چې یوازې د بحري حملو پواسطه بریا نه شي ترلاسه کیدای؛ خو چرچل یې خبرې ته هیڅ فکر ونکړ او د مخکې تګ امر یې ورکړ.

د مارچ په ۴ په پلان کې لږ تغیر راوستل شو، د راتلونکو دوو اونیو په دوران کې انگلیسي فوځ د ورځې لخوا ګوله باري کوله، تر څو دښمن شا تګ وکړي او د

شپې لخوا کارکوونکو سرنگونه پاکول؛ خو کارکوونکي په بارودي سرنگونو کې د ستونزو سره مخ ول؛ ځکه گوله بارۍ زیات زیان ور اړولې وه.

د چرچل لخوا په کارډن باندې فشار زیات وه، چې په دې سره هغه ذهني ناروغ شو او کور ته یې ولېږه، پر ځای یې امیرالبحر روبک د جبهې مشر وټاکل شو، د مارچ په ۱۸ یې حمله وکړه، د ماسپینین پورې دا حمله زیاته بريالۍ ښکارېده.

خو، کله چې د سرنگونو کارکوونکو بیا خپل کار پیل کړ، د سمندر د غاړو څخه گوليو ویشتلو یې کار ورخراب کړ، په دې وخت د متحدو فوځونو درې بیړۍ د سرنگونو سره ټکر او غرقې شوې، دې حالت ته په کتو سره روبک د عمومي شا تګ امر وکړ.

د ۱۹۱۶ ز کال د جګړې حالات

لومړۍ نړیواله جګړه ښه په درز کې روانه وه، متحدو او مرکزي هیوادونو د جګړې لپاره تېل تولیدول، په ځینو هیوادونو کې اقتصادي بحران رامنځته شوی وه او خلکو یې د امنیت او د جګړې پای ته رسولو غوښتنه کوله، په جګړه کې د وژل شویو خلکو وارثانو خپل واکمن د هغوی قاتلان گڼل.

جګړه د خلکو لپاره دومره مهمه شوې وه، چې تیر کال د انگلستان د جګړې سکرتر چرچل چې ماته یې خوړلې وه، له دندې گوښه کړل شو، تر دې چې انګلیسي پارلمان حکومت تبدیل کړ او نوی حکومت یې رامنځته کړ، د روسیې د فوځ مشر لرې کړای شو او مشري یې خپله تزار دویم نیکولای په لاس کې واخیسته.

خو، جګړه اوس هم چټکه روانه وه، د جګړې په ډګرونو کې دواړو خواوو یو پر بل باندې حملې کولې، گوله بارۍ او پوپ خاني چلیدې، هر خوا مړي پراته او د وینو سیندونه روان ول.

ځمکنی، بحري او هوايي حملې

۱۹۱۶ ز کال هم د ځان سره وړانې راوړې، په دې کال هم په ټولو جبهو کې په شدت سره جگړه روانه وه، د بحري برلاسی لپاره هلې ځلې اوج ته رسیدلې وې او په مستعمرو کې د وینو تویولو بازار ښه گرم وه.

لوېدیزه جبهه

د لویدیزې جبهې حالت د تیر کال په څیر وه، دواړو خواوو د لومړي صف د مخکيوالي لپاره هڅې کولې، په دې کال چې کومې جگړې شوي لاندې یې مطالعه کوو.

د ورېن جگړه

د جرمني د فوځ مشر جنرال فالکن غوښتل، چې په لویدیزه جبهه کې د فرانسوي فوځ مورال کمزوری کړي، ددې لپاره په کار وه، چې فرانسوي فوځ شا تګ ته اړ کړي، دې جنرال غوښتل، چې زیات فرانسوي فوځ ووژني، تر څو عام خلک فوځ کې شامل نه شي او هم د عامو خلکو فکر د فرانسوي فوځ په اړه خراب کړي.

هغوی ددې کار لپار پروپاګند کاوه، جرمني فوځ د جگړې په دوران کې هغه فرانسويان وژل، چې د فرانسې سره یې مینه درلوده او هغه کسان یې پرېښودل، چې د وطن پر ځای یې د خپل ځان سره ډېره مینه درلوده.

د همدې موخې لپاره جنرال فالکن د جرمني د شهزاده ویلیم لپاره د ورېن په سیمه کې د جگړې پلان جوړ کړ، دلته د فرانسې د فوځ مشر پیتین وه، فرانسوي فوځ خوراکی توکو د راوړو لپاره د ریل ګاډي یوه لاره درلوده، چې هغه هم د جرمني د فوځ د ګوله بارۍ په پایله کې وړانه شوې وه او هره ورځ به یې پرې کار کاوه، چې جوړه یې کړي.

جرمني فوځ کې د جگړې صلاحیت موجود وه، جنګي مشق او تمرین یې درلوده او په ډېر مهارت سره یې جگړه کوله، د دښمن قوي حمله به یې په څو دقیقو کې له منځه وړه، توپ خانه به په وخت اړین ځای ته رسیده او هم به په درست وخت کې ترې ګټه پورته کیده.

بلخوا فرانسوي فوځ بهادر فوځ وه؛ خو جنګي مشق او تمرين نه درلوده، هغوی په یوه وخت کې نشو کولای، چې منظم شي او د یوه ځای نه بل ځای ته لاړ شي.

ورډن د پاریس نه ۲۰۰ کیلومتره لرې او د فرانسې د بنو ښارګوټو څخه یو ښارګوټی وه، د فبرورۍ په ۲۱ د جرمني پنځم فوځ په فرانسوي فوځ باندې حمله وکړه، د فبرورۍ په ۲۲ د جرمني فوځ د ډواماؤنټ کلا ونيوله، فرانسوي فوځ شا تګ وکړ او خپلو خندقونو ته ولاړ.

د جرمني د فوځ د پرلپسې حملو په وجه د فبرورۍ د ۲۴ پورې فرانسوي فوځ دریم خندق ته په شا شو، ددې ځای څخه ورډن یوازې ۸ کیلومتره لرې وه، په همدې ورځ جنرال هنري فلیپ پیتین د ورډن د جبهې مشر وټاکل شو.

د فبرورۍ په وروستیو کې د جرمني د فوځ مخکې تګ ودریده؛ خو د مارچ په ۵ یې یوه بله حمله وکړه، فرانسوي فوځ یې ۳ کیلومتره نور هم شاته کړ، د مۍ د میاشتې د ۲۹ پورې فرانسوي فوځ ښه مقابله وکړه؛ خو جرمني فوځ د مارت هوم غرونه ونيول او د جون په ۷ یې د دوکس کلا هم ونيوله.

د فرانسې فوځ د جنرال چارلس منجن په مشرۍ ځوابي حملې پېل کړې، جنرال منجن هغه وخت هیرو شو، چې د جرمني فوځ یې د ډواماؤنټ او د دوکس نه وشړه او دا سیمې یې بیرته ونيولې، راتلونکو دوو اونیو کې یې د جرمني فوځ دوه کیلومتره نور هم شا تګ ته اړ کړ.

د ورډن جګړه د لومړۍ نړیوالې جګړې تر ټولو اوږده جګړه وه، دا جګړه د فبرورۍ په ۲ پېل او د دسمبر د ۱۸ پورې روانه وه، په دې جګړه کې ۵۵۰۰۰۰ فرانسوي او نږدې ۴۳۰۰۰۰ جرمني فوځ ووژل شو.

د سوم جګړه

انګلیسي او فرانسوي فوځونو د سوم په جبهه باندې د حملې لپاره مشترک پلان ونيوه.

د سوم سیمه د فوځي حمل و نقل لپاره غیر مناسبه وه، د جنرال هیگ په نظر لومړی ۸ ورځې به په پرلپسې ډول په جرمني فوځ باندې گوله باري کيږي، تر څو د هغوی دفاعي کرښه ماته شي او ورپسې به یوه قوي حمله کيږي، هغه ددې موخې لپاره د ۲۷ برخو (۷۵۰۰۰۰) فوځ د جگړې ډگر ته راوسته، بلخوا جرمني فوځ یوازې ۱۶ برخې وه.

د جولای په لومړۍ نیټه سهار ۷:۳۰ انگلیسي فوځ حمله وکړه؛ خو جرمني فوځ یې حمله په بشپړ ډول ناکامه کړه، دا جگړه انگلیسانو ته ډېره گرانه تمامه شوه او په یوه ورځ کې یې ۵۸۰۰۰ فوځیان ووژل شو.

دا د انگلیسانو د تاریخ تیاره ورځ وه؛ خو جنرال هیگ بیا هم د جگړې د جاري ساتلو امر وکړ، د جولای په ۱۳ د شپې مهال انگلیسي فوځ وکولای شول، چې د جرمني د فوځ په صف کې درز رامنځته کړي؛ خو د جرمني د فوځ سمدستي مرستې دا خالیگاه بیرته ډکه کړه او انگلیسي فوځ یې شا تگ ته اړ کړ.

د اگست په ۲۹ یې جرمني جنرال فالکن له دندې گوښه کړ او پر ځای یې جنرال هیدن برگ راولیره، دده سره جنرال لیونډروف هم د ختیزې جبهې څخه د لویدیزې جبهې د کتلو لپاره راغی.

د سپتمبر د ۱۵ پورې انگلیسي فوځ بریالی نشو، اوس یې په یو ۱۰ میله اوږدې جبهې باندې د عمومي حملې پریکړه وکړه، ددې حملې ځانگړتیا دا وه، چې په لومړي ځل په کې ټانک استعمال شو.

بلخوا جنرال جوفر او جنرال فوش د ۱۹۱۶ ز کال په دسمبر کې تقاعد کړل شول، د جنرال جوفر پر ځای جنرال نیویل د فرانسوي فوځ مشر وټاکل شو، د موسم د زیات یخوالي په وجه د انگلیسي فوځ په حملو کې کموالی راغی؛ خو د نومبر د ۱۳ پورې یې د بیومونټ کلا فتحه کړه، د زیاتې واورې په وجه انگلیسي فوځ شا تگ وکړ او جنرال هیگ د سوم د جبهې د پای ته رسیدو اعلان وکړ.

د سوم په جبهه کې ۴۲۰۰۰۰ انگلیسي فوځ ووژل شو، ۲۰۰۰۰۰ تنه فرانسوي او ۵۰۰۰۰۰ تنه جرمني فوځ ووژل شو.

ختیزه جبهه

د ګارلس ټارنو د ماتې وروسته روسي فوځ بیا د سره د منظم کیدو لپاره کوښښ کاوه، تزار دویم نیکولاس غوښتل، چې په دې گرم موسم کې په جرمني فوځ باندې یوه قوي حمله وکړي، هغه د فرانسې د حکومت نه هم مرسته غوښتې وه، چې د ورېن په سیمه کې جرمني فوځ کمزوری کړي، تر څو روسي فوځ په ختیزه جبهه کې په جرمني فوځ باندې حمله وکړي.

په مارچ کې روسي فوځ د نیروچ د جهیل سره نږدې په جرمني فوځ باندې حمله وکړه، د ښه نظم د نه موجودیت په وجه روسي فوځ قوي حمله ونشوه کړای، په پایله کې جرمني فوځ ستره بریا ترلاسه کړه او روسي حمله یې ناکامه کړه.

په ختیزه جبهه کې د گرم موسم د راتلو په وجه دواړو خواوو د جګړې لپاره پلانونه جوړول، په دې وخت کومه قوي جګړه ونشوه، د می په میاشت کې استریا د ایټالیا په جبهه باندې حمله وکړه، اوس ایټالیا د روسیې نه مرسته غوښته، ایټالیا غوښتل، چې روسي فوځ په استریا باندې حمله وکړي، تر څو توجه یې هغوی (روسیي) ته واوړي او د ایټالیا په جبهه کې یې فوځ کم شي.

د گرم موسم په وجه د دویم نیکولای د پلان په اساس جګړه ونشوه، په دې سره د روسي فوځ مشر ایلیکسي بروسیلوف په خپله خوښه د استریا پر ضد د جګړې پلان جوړ کړ او د جون په ۴ یې حمله پیل کړه.

د بروسیلوف حمله

د روسي فوځ په جنرالانو کې بروسیلوف یو قوي او تکره جنرال وه، هغه د جرمني د فوځ تخنیک معاینه کړی وه، هغه په ډېر مهارت سره د جګړې لپاره پلان جوړ کړ، هغه پریکړه وکړه، چې د ستر فوځ پر ځای دې، ګشتي (ګرځیدونکي) فوځ جوړ کړل شي، تر څو په دښمن باندې په خاموش ډول حمله وشي او زیات زیان ورورسول شي.

د جنرال بروسيلوف دا پلان ډېر بريالۍ وه، دا په لومړۍ نړيواله جگړه د روسيې لومړنۍ ستره بریا وه، دا خبره ښکاره ده، چې متحدو فوځونو روسي فوځ د خپلو گټو لپاره استعمالوه او متحدو فوځونو د تزار د حماقت او بې عقلۍ نه گټه پورته کوله.

د جنرال بروسيلوف ددې حملي گټه هم نورو متحدو قوتونو ته ورسیده او هم په زياتره ځايونو کې د غنیمت په مال کې روسيې ته برخه نه ورکول کیده.

د ډينسيټر او سټراټيا د سيند په غاړه د استريا د فوځ لومړۍ صف د يوې اونۍ په دوران کې مات کړل شو، روسي فوځ د طوفان غوندي حملي کولې، روسي فوځ نور هم مخکې لاړه او ليوتسک يې ونيوه او کوويل کاريل ته يې ځان ورسوه.

د جرمني د فوځ مشر امر وکړ، چې په چټک ډول دې د استريا فوځ ته مرسته ورسول شي، جرمني فوځ په درست مهال د جگړې ډگر ته ورسیده او تر ډېره يې د جنرال بروسيلوف د جگړو چټکتيا ورو کړه؛ خو په بشپړه توگه يې ونه دروله.

د روسي جنرال بروسيلوف د قوي حملو په وجه روسانو يو ځل بيا خپلې د لاسه ورکړې سيمې د دويم ځل لپاره ونيولې؛ خو د هيواد د کمزوري اقتصادي حالت په وجه د وسلو د کموالي سره مخ وه؛ ځکه نو د لومړيو برياوو وروسته يې د جگړې څخه لاس واخيست.

د جنرال بروسيلوف د برياليو حملو په وجه جرمني په هر ځای کې د ماتې سره مخ وه، کله، چې رومانيې مرکزي قوتونه کمزوري وليدل؛ نو د متحدو قوتونو سره يې لاس يو کړ.

د بروسيلوف حمله د دواړو خواوو لپاره گرانه تمامه شوه، د يوې اندازې له مخې د دواړو خواوو لخوا لس لکه فوځيان په کار گمارل شوي وه، د استريا ملا همدې جگړې وړ ماته کړه او په سمدستي توگه د ايټاليې د جبهې څخه په شا شوه.

د ایتاليې جبهه

د ایتاليې د فوځ مشر جنرال کیدورنا د ایتاليې په جبهه کې د حملې پلان جوړ کړی وه.

د ايسونز د سیند په غاړه پنځمه جگړه د مارچ په ۹ پېل شوه، چې د مارچ د ۱۷ پورې روانه وه، حمله د گوریز د شمال او جنوب لخوا شوې وه، د موسم خرابوالي حمله کوونکي فوځ ته ستونزې پیدا کړې، د واورې او یخ موسم په وجه مخکې تګ ناشونی وه، په دې وخت کې جنرال کیدورنا ته د استریا لخوا په ټرینټینو باندې د جگړې خبر ورکړل شو، چې په دې د ايسونز پنځمه جگړه پای ته ورسیده.

د استریا د اسياگو حمله

د می ۱۹۱۶ کال د استریا د پلان له مخې جنرال کونریډ غوښتل، چې د ټرینټینو لخوا په ایتالیا باندې حمله وکړل شي، د هغه له نظره دا وخت اوس رارسیدلی وه، ددې موخې لپاره یې د جرمني نه مرسته وغوښته؛ خو د جرمني مرسته وروڼه رسیده او جنرال کونریډ د جگړې پروگرام جوړ کړ.

ددې حملې په پېل کې ایتاليې د روسي فوځ نه مرسته وغوښته، جنرال بروسیلوف چې په جنوب لویدیځه جبهه کې موجود وه، ویې ویل، چې په استریا باندې به رضا کارانه حمله وکړي.

جگړه د ۱۹۱۶ ز کال د می په ۱۵ پېل شوه، د جگړې په پېل کې جنرال کونریډ بریالی وه، د روسیې د لومړي فوځ د جنرال رابرتو بروساتي د ځنډ له وجې استریا وکولای شول، چې ارسیرو او اسياگو ونیسي، دغې سیمې د شمالي سیمو لپاره د دروازي حیثیت درلوده.

استریایي فوځ چې دې سیمې ته راوړسید، په حملو کې یې کموالی راغی؛ ځکه چې د استریا سره فوځ کم وه، دویم دا چې د بروسیلوف فوځ ختیزې جبهې ته روان وه، لاره ستونزمنه وه او څلورم دا چې د ایتاليې فوځ مرستې ته رارسیدلی وه.

د جون په ۱۷ جنرال کونریډ د ایتالیا د قوي ځوابي حملو سره مخ شو، هغه د جگړې لومړني ځای ته راغی او جگړه پای ته ورسیده، د دواړو خواوو څخه نږدې یولک، یولک کسان ووژل شول.

د ایسونز د سیند جگړې (۶،۷،۸ او ۹ جگړه) په اسياگو کې د ماتې وروسته جنرال کیدورنا د ایسونز په جبهه باندې د ځوابي حملې پلان جوړ کړ، ایتالوي فوځ د راتګ لپاره ښه سرکونه او د ریل پټلۍ درلودې؛ خو د استریا فوځ چې ایسونز ته راته د ډېرو ستونزو سره مخ شو.

د ایسونز یا د گوریز جگړه د اګست په ۶ پېل شوه، ایتالوي په لومړیو کې د گوریز او د رسین مائیکل غریزې سیمې ونيولې، ددې ځای یې کولای شول، چې په کارسو باندې حمله وکړي، د یوې قوي جگړې وروسته استریایي فوځ ددې سیمې څخه شا تګ ته اړ شو.

دا لومړۍ جگړه وه، چې ایتالوي خپله موخه تر لاسه کړه، مخکې یې داسې کومه ستره بریا نه وه تر لاسه کړې او نه یې وروسته بیا تر لاسه کړه.

ایتالوي غوښتل، چې د استریا-هنګري مشترک سلطنت پای ته ورسوي، د ایتالویانو لپاره دا ښه چانس وه، چې ادريا تیک ونیسي او د استریا-هنګري تر منځ د تریزېت پخوانی شخړه بیا راتازه کړي او د هیپس برگ پاچاهۍ ته د پای ټکی کيږدي.

ددې موخې د تر لاسه کولو لپاره ښه تدبیر، جذبې، قوت او د کم نه کم د ځاني زیان ورکولو اړتیا وه او د پرلپسې حملو کولو اړتیا لیدل کیده.

د سپتمبر د ۱۴ څخه د ۱۷ پورې د ایسونز د سیند اوومه، د ۱۰ اکتوبر څخه د ۱۲ پورې اتمه او د نومبر د لومړۍ څخه د ۴ پورې د ایسونز نهمه جگړه شوه، چې پېل یې د ایتالوي لخوا کیده، د ایتالوي د فوځ سره د توپ خانې کمبود وه، چې ویې نشو کولای، خپلې موخې ته ورسېږي.

د ۱۹۱۶ ز کال د مني په موسم کې ایتالوي فوځ بیا د سره منظم شو، ۱۶ برخو باندې وویشل شو او د مرستې لپاره یې ۶ نورې برخې هم چمتو کړې وې، متوسطه پوځخانه یې دوه برابره کړه او ستره توپخانه یې څلور برابره زیاته کړه.

د جگړې په پېل کې ایتالوي فوځ سره ۶۰۰ ماشینې وې، چې دا شمېر یې ۸۲۰۰ ته لوړ کړ، په پېل کې یې د جنګي الوتکو شمېر ۳۸۲ وه، چې دا شمېر یې ۳۸۶۰ ته لوړ کړ، ایتالوي جنرال کیدورنا په ۱۹۱۷ ز کال کې په استریا باندې د حملې پلان جوړ کړ.

د بالکانو جبهه

ددې کال د جگړې په جریان کې رومانیه د مرکزي قوتونو پر ضد په جگړه کې داخله شوه، رومانیې د تېلو او زراعتي ذخیرو په وجه د دواړو خواوو لپاره ارزښت درلوده، دواړو خواوو رومانیې ته ځینې وړاندیځونه هم کړي وه.

په دې وړاندیزونو کې د متحدو قوتونو وړاندیزونه د رومانیې لپاره ښه ول، د رومانیې ځینې سیمې د بلغاریې او استریا د لاس لاندې وې.

د ۱۹۱۶ ز کال په منځ کې حالات د رومانیې لپاره ډېر ښه وه، جرمني فوځ په وړډن کې بوخت وه، بلخوا په سوم کې د متحدو قوتونو قوي حملې روانې وې، ایتالوي استریا تر برید لاندې نیولې وه، همدارنګه د بروسیلوف حمله هم روانه وه او هم متحدو فوځونو د سالونیکا له لارې په بلغاریې باندې د حملې پلان نیولی وه.

په دې حالاتو متحد قوتونه په مرکزي قوتونو باندې غالب ول، د اګست په ۲۷ یې په جگړه کې د داخلیدو اعلان وکړ.

د رومانیې حملې او شاتګ

رومانوي ۵۶۰۰۰۰ تنه فوځ د ترانسلوانیا د لاسته راوړلو لپاره حمله وکړه، چې په څلورو برخو باندې ویشل شوی وه، لومړي، دویم او څلورم فوځ په غرونو کې مخکې ته او غوښتل یې، چې په ترانسلوانیا باندې حمله وکړي او دریم فوځ د بلغاریه سره د پولې ساتنه کوله.

د رومانيي د فوځ سره د توپکو، ماشينو، پوپخانو او سگنلو زيات کمي وه، کوم ځانگړی پلان يې هم نه درلوده او نه يې باتجربه مشر په رأس کې قرار درلود، د وسلو او فوځي اړتياوو فابريکې يې نه درلودې، د متحدو فوځونو لخوا ورته د ورځې ۳۰۰ ټنه سامان ور رسیده، چې د همدې سامان په مرسته يې د اگست په ۲۸ باندې حمله وکړه.

جرمني مشرانو فکر کاوه، چې د سپتمبر په ۳۰ به رومانوي فوځ حمله کوي؛ خو رومانوي فوځ يوه مياشت مخکې حمله وکړه، په ترانسلووانيا کې د جرمني نهم او د استريا لومړی فوځ موجود وه.

دلته غرونه هم موجود ول، چې په ځينو ځايونو کې يې لوړوالی ۴۰ ميلو ته رسیده، رومانوي فوځ د کوچنيو غونډيو له لارې مخکې روان وه، رومانوي فوځ په خپلو کې د اړيکو ټينگولو لپاره کوم نظام هم نه درلوده.

جرمني فوځ د سپتمبر د نيمايي پورې ځان سمبال کړی وه، د سپتمبر په لومړۍ نيټه جنرال ميکنسن د رومانيي سرحد نه تېر شو او د کانستانتيا ښار يې ونيوه، دغه ښار د رومانيي، روسيې او نورو متحدو فوځونو لپاره ډېر مهم ښار وه؛ ځکه دلته د رومانيي د دولت يوازينی بندر پروت وه، چې د تورې بحيرې له لارې يې رومانيه د متحدو هيوادونو سره نښلوله.

ددې ښار د ساتلو لپاره د رومانيي دريم فوځ او د روسيې درې فوځونه د ترانسلووانيا نه غوښتل شول، د سربيا يو رضاکار فوځ هم راوړسیده او د روسي جنرال په مشرۍ باندې راټول شول، دغه متحد فوځ د مؤقت وخت لپاره د جنرال ميکنسن مخکې تگ وځنډوه.

د اکتوبر په ۲۰ ترکي فوځ ور ورسیده، چې په دې سره جنرال ميکنسن بيا حمله وکړه، د اکتوبر په ۲۳ يې د کانستانتيا ښار ونيوه او ټولې لارې او د ريل پټلۍ يې د کنترول لاندې راوستې، جنرال ميکنسن د سويشتوف خواته مخکې ولاړ، چيرته چې جنرال فالکن موجود وه.

په دې وخت کې جنرال فالکن د رومانيي د فوځ د مخکې تګ مخه نيولې وه، هغه غوښتل، چې يوه قوي حمله وکړي، تر د گرم موسم د رارسيدو دمخه د رومانيي فوځ ته ماته ورکړي، د نومبر په ۱۰ يوه قوي حمله وکړه، د رومانوي فوځ ۳۰۰ تنه سامان ۳۰ تنو ته راټيټ شوی وه، د نومبر په ۲۳ جنرال ميکنسن د جنوب له لارې حمله وکړه.

په ۱۹۱۷ ز کال کې د رومانوي فوځ شمېر ۱۵۰۰۰۰ ته راټيټ شو، اوس بارانونه پېل شوي او سرکونه خراب هم خراب شوي وه، د رومانيي تېل او زراعتي ذخيرې د مرکزي قوتونو لاسته ورغلې.

د يونان او سالونیکا جبهه

په يونان باندې متحدو فوځونو فشار زياتوه، تر څو د ۱۹۱۳ ز کال د تړون له مخې د سربيا سره مرسته وکړي، ددې تړون له مخې سربيا بايد د بلغاريي سره د جگړې لپاره ۱۵۰۰۰۰ تنه فوځ يونان ته ورکړي، د يونان لومړي وزير د دغه فوځ د نه ورکولو په وجه په جگړه کې د شرکت کولو نه انکار کړی وه.

متحدو فوځونو يونان ته ويلي ول، که په جگړه کې داخل شي، متحد فوځونه به همدغه اندازه فوځ ورکړي، د کتوبر په ۳-۱۹۱۵ کال کې ۴۰۰۰۰ تنه فوځ سالونیکا ته ورسیده؛ خو دغه شمېر اوس هم کم وه او يونان بيا هم د جگړې د کولو نه انکار کاوه.

د يونان پخوانی لومړی وزير ساريل يې له دندې گوښه کړی وه؛ ځکه هغه د سربيا طرفداري کوله، هغه په دې کار سره بغاوت وکړ او د ۱۹۱۶ ز کال په جولایي کې ۲۵۰۰۰۰ تنه فوځ پرې راټول شو، هغه دا وخت په سالونیکا کې وه، په دې فوځ کې متحد فوځ او د سربيا هغه فوځ چې د کرفو څخه راغلی وه، هم شامل وه.

هغه د بلغاريي پر ضد د جگړې پلان جوړ کړ، په دې وخت کې ۳۵۰۰۰۰ تنه فوځ ورسره وه.

د سپتمبر په ۱۰ يې د سربيا د فوځ د کينې خوا څخه په بلغاريې باندې حمله وکړه، په دې حمله کې يې بریا ترلاسه کړه او بېتوليج(موناستر) يې ونيوه.

په همدې وخت د يونان د پاچا پر ضد چې د جرمني يې خواخوږي درلوده، بغاوت شو، دا د متحدو فوځونو په مرسته وشو، د متحدو فوځونو ملاتړي ويني زيلوني په کريټ کې نوی حکومت اعلان کړ، اوس په سالونیکا کې د ساريل حکومت وه؛ خو په حقيقت کې دی هم يو سمبول وه او ټول کارونه متحدو فوځونو کول، ټولې لارې، د ريل پټلۍ، بحري بيړۍ او بندرونه د متحدو فوځونو په ولکه کې ول.

د ترکيې جبهه

د ۱۹۱۴ ز کال په دسمبر کې انگليسي فوځ د مصر پاچا دويم عباس لري کړ او کاکا يې حسين کامل پر تخت کيڼاوه، په دې سره انگليسانو په مصر کې سياسي واک په بشپړ ډول ترلاسه کړ، ددې لپاره چې حسين کامل نور هم د انگليسانو غلام شي، هغه ته يې د پاچا لقب ورکړ.

د ترکيې يو ۲۰۰۰۰ کسيز فوځ د جرمني د وتلي جنرال بارون فريډرک کريس وان کرينستين په مشرۍ کې وه، دوی د ۱۹۱۵ ز کال د فبرورۍ په مياشت کې د سويس په کانال باندې د حملې لپاره روان شول، دوی د نخل د لارې د سينا ته تېر شول او نهر يې لاندې کړ، دلته انگليسي او فرانسوي فوځ د ترکيې فوځ سره جگړه وکړه، چې ترکي فوځ يې شا تگ ته اړ کړ.

د نيل د سيند په سيمه کې د احمد الشريف جوسينوسي يو قوي فوځ موجود وه، چې د انگليسي فوځ په مخکې يې خنډ جوړ کړی وه، د ۱۹۱۵ ز کال د کرسمس په وخت کې د مجيد په تنگي کې يوه قوي جگړه وشوه، ترکي جنرال جعفر پاشا وکولای شول، چې ۲۵۰۰ تنه د انگليسي فوځ مقابلې ته راولي.

د ۱۹۱۶ ز کال په جنورۍ کې د حلازن په جگړه کې جعفر پاشا په نوې وسله سمبال انگليسي فوځ ته ډېر زيان واوروه او ۳۰۰ انگليسي فوځ يې د مرگ کڼدې ته

وغورخو؛ خو د فبرورۍ په ۲۶ يې جعفر پاشا په ټپي حالت کې ونيوه، چې د هغه په نيول کيدو سره سينوسي جبهه ارامه شوه.

متحد فوځونه په سينا کې

د ۱۹۱۶ ز کال په پېل کې انگليسي فوځ د فلسطين په جبهه کې د جگړې پريکړه کړې وه، ددې مخکې تگ او جگړې موخه په فلسطين کې د اروپايي يهودانو لپاره يو ازاد او خپلواک حکومت رامنځته کول ول، په دې کار سره هغوی کولای شول، چې په عمومي ډول ټول مسلمانان او په ځانگړي ډول عرب مسلمانان په خپله ولکه کې راولي.

د اسرئيلو په رامنځته کولو انگلستان او نورو متحدو هيوادونو غوښتل، چې په داسې يو هيواد رامنځته کړي، چې د هغوی د گټو ساتنه په اسلامي او په ځانگړي ډول په عربي نړۍ کې وکړي.

متحد فوځونه د جنرال مري په مشرۍ ورو ورو د فلسطين خواته مخکې روان ول، د اپريل په مياشت کې په لومړي ځل د ترکي فوځ سره مخامخ شول، جنرال کريسنسټين يوه ناڅاپي حمله وکړه، چې ددې فوځ شمېر ۳۵۰۰ تنه وه، دغه حمله د لږ ځنډ وروسته ورکه شوه.

د مۍ د مياشتې په پای کې جنرال مري د الرومانيي په طرف مخکې تگ پېل کړ، اوس يې اوبه د ټانکرونو او اوښانو په ذريعه رسولې، د جولايي په پای کې حالات بدل شوي وه، متحد فوځونه د جرمني او ترکي فوځ څخه، چې د متحدو فوځونو شاوخوا موجود وه، سخت په ويره کې ول، ددې فوځ شمېر ۱۶۰۰۰ تنه وه.

جنرال مري د يوه پوه فوځي مشر په توگه دفاعي حالت غوره کړی وه، جنرال مري فکر کړی وه، چې ترکي فوځ ددې لپاره چې مخامخ جگړه کړي، د سمندر له لارې به د اوبو رسولو په لاره باندې حمله کوي.

جنرال مري دېنمن ته دوکه ورکول غوښتل، هغه خپل دوه برخي فوځ ته د څلور ميله لوړ ځای په طرف د حرکت کولو امر وکړ، ددې فوځ شاته يې يو قوي فوځ روان کړی وه، مخکې فوځ به هغه وخت حمله کوي، تر څو شاتنۍ فوځ ترکي فوځ محاصره کړي.

د خپل پلان له مخې جنرال مري ترکي فوځ محاصره کړ، ترکي فوځ په بي زړه توب سره جگړه پېل کړه، د اوبو د کمبود په وجه ترکي فوځ وسله وغورځوله، په دې ډول د ترکي فوځ حمله ناکامه شوه، ۲۰۰۰ ترکي فوځ ووژل شو، ۴۰۰۰ تنه يې اسير شول، بلخوا يوازي ۱۱۳۰ تنه انگليسي فوځ وژل شوی وه.

د کټ محاصره

په ۱۹۱۵ ز کال کې په بغداد باندې انگليسي حمله ناکامه شوې وه، د جنرال نيکنسن پر ځای جنرال ټاون شنيد مشر ټاکل شوی وه، هغه دا وخت په کټ کې موجود وه، اوس ترکي فوځ د کټ د محاصرې لپاره کوبنښ کاوه، ټاون شنيد د کټ په شمال لويديځ کې درې ستر خندقونه ويستي ول.

په ۱۹۱۶ ز کال کې د ټاون شنيد د مرستې لپاره جنرال فيتن جان کوبنښ کړی وه، د ترکي فوځ سره يې په شيخ السعد کې جگړه هم کړې وه؛ خو ۶۰۰۰ تنه فوځيان يې ووژل شول.

جنرال ايلمر په مارچ کې بيا حمله وکړه؛ خو بيا ناکام شو، ترکي فوځ په ډېرې ميراني مقابله کوله، د ايلمر ۳۵۰۰ فوځ ووژل شو او شا تگ يې غوره کړ، جنرال ټاون شنيد فوځ ته د خوراک د چمتو کولو لپاره ۱۱۰۰ خره او کچرې ووژلې.

د اپريل په مياشت د جنرال ايلمر پر ځای جنرال گورنچ وټاکل شو، تر څو د کټ محاصره پای ته ورسوي، دې جنرال د کټ په بني خوا باندې حمله وکړه او د ترکي فوځ په منځ کې يې درز رامنځته کړ؛ خو ترکي فوځ حمله وکړه او هغوی يې وشرل.

د اپریل په ۲۲ جنرال گورنچ بیا حمله وکړه؛ خو بیا پخواني ځای ته وشرل شو. د اپریل په ۲۹ انگلیسي فوځ خپله وسله وغورځوله، په دې محاصره کې انگلیسانو ته زیات زیان واوښت، جنرال پرسې لیک یې له دندې گوښه او پر ځای یې جنرال فریدرک ستینلي موود هلته واستوه، د جنرال موود سره ۳۴۰۰۰۰ تنه فوځ وه، چې ۱۰۷۰۰۰ تنه یې هندي فوځ وه.

په مقابل کې یې ۴۲۰۰۰ تنه ترکي فوځ وه، چې نیمایي یې د بغداد د ساتنې لپاره ګمارل شوي وه، په دې ترکي فوځ ناروغان او ټپیان هم ډیر زیات ول، د مرستې په وخت کې دومره مرسته هم نه ورسره کیده، جنرال موود د دسمبر په ۱۳ د میزوپوتامیا په طرف مخکې تګ پیل کړ، چې ددې کال د پای ته رسیدو پورې کومه خاصه جګړه ونشوه.

ترکي فوځ په کاکیشیا کې
ترکي فوځ په ګالي پولې کې بریا ترلاسه کړې وه، په کاکیشیا کې د ترکي فوځ موجودیت د روسي فوځ لپاره د تشویش وړ وه، هغه فکر کاوه، چې دغه ترکي فوځ به شام او اروپایي جبهې ته ولیرل شي.

روسي جنرال یوډنیچ د حملې پلان جوړ کړ او حمله یې وکړه، د جنورۍ د ۱۷ پورې ترکي فوځ ته زیات زیان واوښت، ترکي جنرال عبدالکریم کوهر په چټکۍ سره شا تګ وکړ، په دې شا تګ کې ۲۵۰۰۰ ترکي فوځ ووژل شو.

جنرال یوډنیچ د فبرورۍ په ۱۲ په ارزورم باندې حمله وکړه او د همدې میاشتې په ۱۶ یې دغه سیمه ونیوله، دغه یې جنرال لایي خوف د تورې بحیرې غاړو ته ولېږه، تر څو په تریبیزونډ باندې حمله وکړي او په خپله ولکه کې یې راولي.

بلخو د ترکیې د جنګ وزیر انور پاشا په ارزورم باندې د یوې قوي حملې پلان جوړ کړ، د مۍ د میاشتې په اخر کې د ترکیې دریم فوځ حمله وکړه؛ خو روسي فوځ یې ښه ځواب ورکړ او د ترکیې دا حمله یې ناکامه کړه، ترکي فوځ ته زیات زیان واوښت.

جنرال یوډنچ د یوې قوي حملې پلان جوړ کړی وه، هغه د جولای په ۲ په بی برت باندې حمله وکړه، دغې قوي حملې ترکي فوځ شا تګ ته اړ کړ، د جولای په ۲۵ ارزن کین ونيوه، د ترکيې دریم فوځ ته ډېر زیات زیان واوښت او تقریباً له منځه تللی وه، په دې جګړه کې ۱۷۰۰۰ ترکي فوځ ووژل شو او تقریباً همدومره یې اسیر شول.

ددې فوځ په ښی خوا کې دویم ترکي فوځ موجود وه، چې مشري یې مصطفی کمال پاشا کوله، هغه د اګست په ۱۵ موس او بیتلس سیمې ونيولې، هغه یو ډېر قوي جګړه مار وه، ښه پلان جوړونکی او د مشرۍ وړ وه، چې د انور پاشا د پام وړ کرځیدلی وه؛ خو د اګست په ۲۴ جنرال یوډنچ بېرته موس او بیتلس ونيول.

د عربو انقلاب او د فلسطین جبهه

د ۱۹۱۶ ز کال د جون په ۵ د ترکيې د حجاز والي شریف حسین د ترکي حکومت پر ضد بغاوت وکړ، چې انگلستان یې تر شا ولاړ وه، درې ورځې یې د مکې معظمې په کوڅو وینې توی کړې او د جون په ۱۰ یې په ولکه کې راوسته، هغه اوس خپله توجه طائف ته واړوله، چیرته چې د حجاز فوځ موجود وه، مصري غلام پاچا د شریف حسین د مرستې لپاره فوځ ور واستوه، ددې ټول فوځ مشري د شریف حسین دویم زوی عبدالله کوله، چې وروسته د مصر پاچا وټاکل شو. د شریف حسین دریم زوی د مدینې منورې په نیولو ناکام شو، مدینه منوره د جګړې تر پایه د ترکي فوځ په لاس کې وه، کله چې انگلیسانو خپل پام د شریف حسین نه واړوه؛ نو د خپل عادت له مخې شام یې فرانسې ته وسپاره.

د دسمبر د میاشتې پورې انگلیسي فوځ په سینا کې العرش ته رسیدلی وه، دغه سیمه د فلسطین د پولې نه یوازې ۲۷ میلې لرې وه، جنرال مري ته د انگلستان د لومړي وزیر ډیویډ لائیډ جارج لخوا امر شوی وه، چې په فلسطین باندې ژر تر ژره حمله وکړي، د جنرال مري په نظر د هغه فوځ د حملې لپاره کافي نه وه.

خو، حمله ی وکړه او د دسمبر په ۲۳ یې ماغدهابه ونيوله، په دې جګړه کې ۱۳۰۰ ترکي فوځ اسیر شو او ډېر کم په تیننټه بریالي شول، په مقابل کې ۱۴۶ تنه

انگلیسي فوځ ووژل شو، وروسته یې په رفاه باندې حمله وکړه او ویې نیوله، چې د ۵۰۰ څخه زیات کسان په کې ونه وژل شول.

بحري جبهه

د ۱۹۱۶ ز کال په فبرورۍ کې جرمني وان شیکر د جرمني د بحري فوځ مشر (امیرالبحر) وټاکل شو، وان شیکر په انگلیسي فوځ باندې د حملې کولو پریکړه کړې وه.

لومړۍ حمله د ۱۹۱۶ ز کال د اپریل په ۲۵ وشوه، د کروزونو په واسطه یې په لووستوفټ او یارموت باندې قوي گوله باري وکړه او بېرته ستانه شول، د پلان مطابق یې غوښتل په سنډرلینډ باندې حمله وکړي؛ خو د خراب موسم په وجه یې دا حمله ونکړه.

د جوت لینډ جگړه

دا جگړه د مۍ د ۳۱ نېټې څخه د جون د لومړۍ نېټې پورې روانه وه، دا جگړه د بحري جگړو تر ټولو اوږده جگړه وه.

شیکر د خپل لاس لاندې امیرالبحر فرینز وان هېر ته امر وکړ، چې ۲۹ بیړۍ دې د ډنمارک د سمندر غاړو ته ورسوي.

انگلیسي فوځ هم د هغوی لټون پېل کړ، ۴۰ بیړۍ یې ور روانې کړې، چې ۲۶ په کې ډریدناتس وې، د مۍ په ۳۱ د ورځې دوه بجې انگلیسي امیرالبحر هیتي ته جرمني بیړۍ ښکاره شوې، اوس دواړه (وان هېر او هیتي) یو بل ته مخامخ ول.

هیتي د ۱۷۰۰۰ کزه واټن نه لرې، په جرمني بیړیو باندې گوله باري پېل کړه، دا دوه اړخیزه گوله باري دوه ساعته روانه وه، د جرمني لخوا دوه انگلیسي شاهي بیړۍ غرقې شوې او یوې یو برج له منځه ولاړ، د یوې جرمنۍ بیړۍ برج هم خراب شو.

په دې جگړه کې د ۲۵۰ څخه زیاتو بیړو برخه اخیستې وه، دا په تاریخ کې تر ټولو ستره بحري جگړه وه، په دې جگړه کې ۱۰۰۰۰ ځلې پیغامونه تبادله شو،

۳۰۰ ځلي راپورونه وړاندې شول، د ۶۵ سلنې څخه د زياتې گوله بارۍ ريكارډ موجود دی.

په دې جگړه کې جرمنيان بريالي ول، ټول يې ۱۴ انگليسي بېړۍ غرقې کړې او ۶۱۰۰ تنه يې ووژل شول، ۹ جرمني بېړۍ له منځه ولاړې او ۲۵۵۰ تنه يې ووژل شول.

د ۱۹۱۷ ز کال د جگړې حالات

دا د سختو او خونړيو جگړو کال وه؛ خو ددې سره د سولې لپاره هم کوښښونه پېل شوي وه، مگر يوه خوا هم د جگړې د بندولو لپاره چمتو نه وه، مرکزي قوتونو د سولې لپاره خپل شرائط نه وړاندې کول، بلخوا د متحدو هيوادو لخوا داسې شرطونه وړاندې کيدل، چې د منلو وړ نه ول، چې يو په کې د استريا-هنګري د مشترک سلطنت د ویشلو شرط وه.

په همدې کال په روسيه کې بلشويکي انقلاب رامنځته شو، چې روسي جگړه ورسره کمزورې شوه، د مرکزي قوتونو دوست هيواد بلغاريې ماته خوړلې وه، د ترکي جبهې حالات هم ابتر ول، ترکي فوځ د بغداد نه شاته ولاړ او يروشلم (بيت المقدس) د دښمن لاس ته ورغی.

په همدې کال د اپريل په ۶ د امريکا متحده ايالاتو د جرمني پر ضد د جگړې اعلان وکړ، په دې سره متحد قوتونه نور هم پياوړي شول، امريکا د مرکزي هيوادونو د بحري سوداګرۍ د پای ته رسولو لپاره اقدامات وکړل او هم يې د مرکزي قوتونو سوداګرۍ ته، چې د نورو هيوادونو سره يې کوله، د پای ټکی کېښود.

په مقابل کې يې جرمني د انگلستان د بحري سوداګرۍ د مخنيوي لپاره جگړه پېل کړه، په دې جگړه کې جرمني بريالۍ وه؛ خو اصلي موخې يې ترلاسه نكړې.

ځمکنی، بحري او هوايي حملې

د ۱۹۱۷ ز کال په دوران کې هم په ټولو جبهو کې جگړه په زور او شور کې روانه وه او د انسانیت قتل عام روان وه، د برلاسی جگړې د انسان شکل بدرنگ کړی وه، قومونو ته جگړه کوونکي بڼه او ستر اشخاص ښکاریدل، د امریکې ولسمشر ویلسن چې تېر کال یې د سولې لپاره هلې ځلې کولې، اوس یې د جگړې په ډگر کې قدم کیښود.

دا کال د شدت او سختۍ کال وه، د ټولو جبهو سره سره هوايي جبهې هم ښې فعالې وې، د بحري برلاستیا لپاره هلې ځلې اوج ته رسیدلې وې او په مستعمرو کې قتل و غارت بڼه په کش کې روان وه.

لویدیزه جبهه

په لویدیزه جبهه کې یو بدلون تر سترگو کيږي، هغه دا چې د جنرال جوفر پر ځای جنرال نیویل ټاکل شوی وه، هغه تقاعد شوی وه، جنرال نیویل غوښتل، چې خپلې موخې باید د سترو کوښښونو له لارې ترلاسه کړي؛ خو جنرال جوفر بیا برعکس نظر درلود، جنرال نیویل غوښتل، چې یوه ستره حمله پلان شي، تر څو خپل دښمن له سیمې څخه وباسي.

ددې موخې د ترلاسه کولو لپاره فرانسوي فوځ په ۱۹۱۷ ز کال کې د ائزن د سیند په غاړه د حملې لپاره یو ستر پلان جوړ کړ، انګلیسي فوځ د فرانسوي فوځ سره مرسته وکړه او د کواريس له لارې یې په جرمني فوځ باندې حمله وکړه.

د ائزن دویمه جگړه

د جنرال نیویل د پلان جوړولو په وخت کې، د یوه پټ تړون له مخې انګلیسي لومړي وزیر د خپل فوځ مشر جنرال هیګ د جنرال نیویل د لاس لاندې مقرر کړ، ددې کار څخه جنرال هیګ ناخبره وه.

بلخوا د جنرال نیویل پلان د جنرال پیټین لخوا رد کړل شو، د ائزن د دویمې جگړې پېل د اپریل په ۱۶ وشو، د جنرال مینګن او اولیویر فوځ په میراني سره حمله وکړه؛ خو د جرمني فوځ یې د حملې بڼه ځواب ورکړ.

د فرانسې لخوا ټانکونه هم استعمال شول، مخکې د ورځنۍ په جگړه کې هم ټانکونه استعمال شوي وه، دلته جرمني فوځ د فرانسې د ټانکونو بڼه ځواب ورکړ، د جگړې په لومړۍ ورځ يې ۲۰۰ ټانکونه ور ويجاړ کړل؛ خو د فرانسوي فوځ لخوا حملې روانې وې.

په دا بله ورځ فرانسوي فوځ ۲,۵ ميله مخکې لاړه او جرمني فوځ د خپلې مشهورې دفاعي کرښې (هيډن برگ) نه په خپله خوښه شا تگ وکړ، فرانسوي فوځ د مال ميسن کلا ونيوله، په همدې ورځ جرمني توپ خانې ته ډېر زيان واوښت، د مۍ په ۲۹ جنرال پيټين د فرانسې د فوځ مشر وټاکل شو.

د ائزن په دې دويمه جگړه کې فرانسوي فوځ ته زيات زيان واوښت، د زيان په شمېره کې اختلاف موجود دی، د فرانسې د دولت د شمېر له مخې ۹۶۰۰۰ تنو څخه زيات فوځيان يې وژل شوي دي، ۱۵۰۰۰۰ تنه شاوخوا جرمني فوځ وژل شوي دي.

د پاریس دریمه جگړه

جنرال هيگ ددې لپاره چې جرمني فوځ بوخت وساتي، د پاریس جگړه يې پېل کړه، ۱۰ ورځې پرلپسې بمبار وه، د لسو ورځو وروسته جگړه پېل شوه، د جولای په ۳۱ مخکې تگ پېل شو.

د همدې ورځې په ماښام سخت اورښت پېل شو، چې ۱۴ ورځې يې دوام وکړ؛ خو بيا هم فرانسوي فوځ جرمني فوځ بوخت ساتلی وه، د اگست په ۱۶ بيا جگړه پېل شوه، د لينگ مارک د جگړې وروسته يو ځل بيا موسم خراب شو، د جگړې په ډگر کې په کاريدونکي وسله په ډېر مشکل سره راوړل کيده، څو کچرې او انسانان په اوبو کې ډوب شول.

جنرال پلمر د پاریس د نيولو پلان جوړ کړی وه، دا د هغه خوشبختي وه، چې د لږ باران په وريدو کې يې هم مخکې تگ کولای شو، د ۲۰ سپتمبر نه د ۲۵ پورې او د ۲۶ سپتمبر نه د اکتوبر د ۳ جگړې د ورځو په موجوديت کې وشوې.

بله جگړه د اکتوبر د ۲۶ څخه تر د نومبر د ۶ پورې په پرلپسې ډول روانه وه، چې په دې جگړه کې د هیچنډیل کلی فتحه شو، د همدې نوم له وجې د پاریس دریمې جگړې ته د هیچنډیل جگړه هم ویل کیږي.

په دې جگړه کې ۲۴۰۰۰۰ تنه انګلیسي او تقریباً همدومره جرمني فوځ ووژل شو او ۳۷۰۰۰ تنه اسیر شول.

د کیمبرائي جگړه

جنرال هیګ د نومبر په ۲۰ د ۵۰۰ ټانکونو سره حمله وکړه، په لومړیو کې بریالی وه، څو ورځې قوي جگړې روانه وه، د جرمني د فوځ د قوي ځوابي حملو په پایله کې انګلیسي فوځ شا تګ ته اړ شو، جرمني فوځ وکولای شول، چې د دینمن فوځ بېرته پخواني ځای ته په شا کړي.

په دې جگړه کې ۴۳۰۰۰۰ تنه انګلیسي فوځ ووژل شو، ۶۰۰۰ تنه یې اسیر شول، ۳۰۰۰۰۰ تنه جرمني فوځ ووژل شو او ۱۱۰۰۰۰ تنه یې اسیر شول، انګلیسي فوځ وکولای شول، چې د جرمني فوځ نه ۱۳۸ ټوپکي ونیسي؛ خو جرمني فوځ د انګلیسي فوځ نه ۱۵۸ ټوپکي ونيولي، انګلیسي جنرال هیګ د سختو نیوکو سره مخ وه.

فرانسوي سوبې (فتوحات)

جنرال پیتین یو ځل بیا خپل فوځ منظم کړ، غوښتل یې په دینمن باندې یوه قوي حمله وکړي، هغه په دینمن فوځ باندې مسلسل حملې پېل کړې.

د اګست په ۲۰ د ورډن په سیمه کې لومړۍ حمله وشوه، دینمن یې شا تګ ته اړ کړ، د اکتوبر په ۲۳ یې بله حمله وکړه، په دې جگړه کې د فرانسې لسم فوځ په جرمني فوځ باندې یوه قوي حمله وکړه، چې د ملامیسن کلا یې بېرته ونيوله.

دا دومره ستړې جگړې نه وې او نه هم دینمن دې جگړو ته کوم ارزښت ورکړ؛ خو د فرانسوي فوځ مورال یې لوړ کړ.

ختیزه جبهه

د جنرال بروسيلوف د قوي او بنو حملو باوجود د روسي فوځ مورال ټيټ وه، اقتصاد په بشپړ ډول خراب شوی وه، د فوځ سره يې کالي (لباس) او بوتان نه ول، د خوراکي توکو په رسولو کې يې ستونزه درلوده، د فوځ د مړينې په شمېر کې زياتوالی راغلی وه، عامو خلکو فکر کاوه، چې د فوځ مشران د خپل فوځ په کيسه کې نه دي او د هغوی ژوند ته ارزښت نه ورکوي.

حالات خراب ول، د اصلاحاتو سره مخالفت کيده، روسي عوامو همدا غږ پورته کاوه، چې (سوله او ډوډۍ)، فساد او بغاوتونه پېل شوي وه، په پتروگراد کې د مارچ په ۱۲ يو ستر پاڅون وشو او درې ورځې وروسته يې تزار دويم نیکولای د واک څخه لرې کړ.

د سوسيالست اليگزنډر کرانسکي په مشرۍ يو مؤقت حکومت رامنځته شو.

جرمني فوځ نه غوښتل، چې په دې وخت په روسيې باندې حمله وکړي؛ ځکه هسې نه چې يوه ویده شوې جبهه بيا راويښه نشي.

په همدې وخت کې په ناڅاپي ډول سويتزرلينډ ته تبعيد شوي بلشويکي مشران لينن او سربهمر د ريل گاډي په واسطه روسيې ته راوستل شول.

جنرال بروسيلوف ته وويل شول، چې د ليمبرگ په جبهه کې يوه نوې حمله پېل کړي، د جولايي په لومړۍ نيټه يې استريا په پاتې فوځ باندې حمله وکړه، ددې جگړې په پايله کې روسي فوځ ۳۰ ميله مخکې تگ وکړ او د دښمن د سيمو فتحه کول يې پېل کړل.

په همدې وخت د جرمني لخوا يوه قوي حمله وشوه، چې روسي فوځ يې بېرته گلېشيا ته وشړه، په دې ډول ټوله حمله هسې بې گټې ثابته شوه، دا هم بايد وويل شي، چې دا په لومړۍ نړيواله جگړه کې د روسيې وروستۍ حمله وه.

جنرال هيډن برگ او ليونډروف فکر کاوه، چې په يوه قوي حمله کې به د کرانسکي حکومت پای ته ورسوي او روسيه به د جگړې څخه وباسي، د همدې

موخې لپاره د سپتمبر په لومړۍ نيټه د جرمني اتم فوځ يوه قوي حمله وکړه او دوه ورځې وروسته يې د ريچا بنار ونيوه، د نومبر په ۶-۷ د کرانسکي حکومت له منځه ولاړ او لينن په پتروگراد کې واکمن شو.

په دا بله ورځ نوي حکومت د سولې تړون لاسليک کړ، په تړون کې د شرطونو د ذکر کولو لپاره روسيې ليوڼ تروتسکي خپل نمائنده وټاکه.

د جرمني لخوا جنرال ميکس هوفمين د ۱۹۱۸ ز کال د فبرورۍ په ۱۰ نيټه اعلان وکړ، چې روسيه د جرمني د سولې شرائط نه مني، جرمني د غصې په حالات کې د فبرورۍ په ۱۸ د روسيې په پوله باندې جگړه پېل کړه، په شمال کې يې پوينسک او په جنوب کې يې ليوټسک ونيول.

جرمني فوځ په روسيې کې ډېر مخکې لاړه، کولای يې شول، چې پتروگراد هم ونيسي؛ خو اخر د مارچ په ۳ د بريست-ليوټسک د سولې تړون لاسليک شو، دواړو خواوو پرې د سولې لاسليک وکړ، ددې تړون له مخې جرمني د روسيې په زياتو سيمو باندې ولکه درلوده.

د ايټاليې جبهه

د ايټاليې په جبهه کې دا کال مرکزي قوتونو برياوې ترلاسه کړې، استريا ډېره کمزورې شوې وه، که چيرته استريا په ايټاليا باندې حمله کړې وای او هغه د جگړې څخه بهر کړې وای؛ نو اوس به د جگړې پايله بل ډول وه.

د ايسونز ۱۰ او ۱۱ جگړه

د ايټاليې د فوځ مشر جنرال کيډورنا د ۱۹۱۶ ز کال په پای کې په چمتوالي باندې بوخت وه، د ۱۹۱۷ ز کال په پېل کې د حملې لپاره پلان جوړوه، د متحدو فوځونو له خوا ډاډ ورکړ شوی وه، چې د همدې کال په پسرلي کې د جگړې د پېل په وخت کې به ورسره مرسته وکړي.

د همدې حملو په سلسله کې انگليسي فوځ د اپريل په ۹ په اريس باندې حمله وکړه، د اپريل په ۱۶ فرانسوي فوځ په انزن باندې حمله وکړه، د مۍ په ۱۲ ايټاليې

د ایسونز په سیمه کې د لسمې حملې پېل وکړ، پلان داسې وه، چې ایټالیا به د دواړو خواوو څخه حمله پېلوي، یوه د بین سزا او بله په کارسو کې.

د مۍ د ۲۸ ایټالوي فوځ ته زیات زیان رسیدلی وه، د جون په ۴ د استریا لخوا یو قوي ځوابي حمله وشوه، چې ایټالوي فوځ ته یې زیات زیان واړوه، ایټالوي فوځ یې شا تګ ته اړ کړ او جګړه د جون په ۸ پای ته ورسیده.

اوس جنرال کیډورنا په ټریتینو باندې حمله پېل کړه، دا جګړه د جون د ۱۰ څخه د جون د ۲۹ پورې روانه وه، په لومړیو کې ایټالوي فوځ لږ څه بریا ترلاسه کړه؛ خو دا جبهه هم جنرال کیډورنا ته ښه تمامه نشوه، دلته هم ایټالوي ته زیات زیان واوښت او اخر یې جګړه پای ته ورسوله.

متحدو فوځونو د جنرال کیډورنا نه په پرلپسې ډول دا غوښتنه کوله، چې په لویدیځه جبهه کې دې د جرمني فوځ د مخکې تګ مخه ونیول شي او ایټالیا دې په استریا باندې حمله وکړي، تر څو د جرمني فوځ د استریا مرستې ورشي او لویدیځه جبهه پریږدي.

په دې وخت جنرال کیډورنا د ایسونز ۱۱ جګړه پېل کړه، خپل ټول فوځ یې راټول کړ، مخکې دلته دومره فوځ نه وه راټول شوی، ۵۱ برخې فوځ او ۵۲۰۰ توپ خانې وې، جګړه د اګست په ۱۹ پېل شوه، دویم فوځ د بین سیزا سیمه نیول غوښتل، دا سیمه د ټارنوو لپاره دروازه وه، دریم فوځ کاسو نیول غوښتل.

د دریم فوځ حمله په بشپړ ډول ناکامه شوه، د استریا قوي ځوابي حملې ایټالوي فوځ شا تګ ته اړ کړ، د دویم فوځ سرتمبه او ضدي مشر جنرال لویګي کیپېلو د اصلي موخې پر ځای بې ځایه حمله وکړه، د حملې د ناکامیدو په پایله کې یې بیا هم خپلسري کوله او حملې یې روانې ساتلې وې، چې په دې سره ایټالوي فوځ ته زیات زیان واوښت.

ایټالوي فوځ په ډېر خراب حالت کې وه، هغه په بشپړ ډول مات شوی فوځ بنسټکاریده، مورال یې ډېر ټیټ شوی وه، هغه د بې طرفۍ د غوره کولو خبرې پېل کړې وې.

په ۱۹۱۷ ز کال کې د کیپو ریتو جگړه

یو خوا ایټالوي فوځ ماته خوړلې وه، بلخوا د استریا فوځ ډېر ستړی شوی وه، ماتو او پرلپسې جگړو عام خلک او حکومت ټول بې حیثیته کړي ول، هغوی د یوې حملې مخه نشوه نیولای، ټوله جگړه د جرمني په اوږو بار وه، استریا غوښتل، چې د جگړې څخه لاس واخلي.

د استریا حکومت د جرمني مشرانو نه وغوښتل، چې د رومانيي په جبهه کې روسي فوځ کنټرول کړي، تر څو استریا د ایټالوي فوځ دفاع وکړي، جرمني فکر کاوه، چې په یوې قوي حملې سره باید ایټالیا د جگړې د صحنې وویستل شي او ددې موخې لپاره باید د استریا فوځ قوي حملې پېل کړي.

ددې موخې لپاره جرمني او استریایي فوځ یو مشترک ۱۴ فوځ جوړ کړ، په دې فوځ ۷ برخې جرمنی فوځ وه، په دې جرمني فوځ وتلی الپین کور هم شامل وه، پاتې نور ۸ برخې فوځ د استریا فوځ، ددې مشترک فوځ مشري د لویدیزې جبهې مشر جنرال اتووان بلو کوله.

د سپتمبر په ۱۸ جنرال کیپورنا ته معلومه شوې وه، چې دا مشترک فوځ به یوه قوي حمله کوي، په همدې ورځ یې د جنرال کیپېلو دویم او د جنرال ایمانوېل دریم فوځ ته امر وکړ، چې د ایسونز څخه لږ وروسته یو قوي کلا ته لارشي او خپله د نورو جبهو د معائنې لپاره ولاړ.

د اکتوبر په ۲۴ سهار مهال، د جرمني ۱۴ فوځ په ایټالوي فوځ باندې لومړی ګیس او بیا ګوله باري پېل کړه، د ګیس ماسکونو ایټالوي فوځ ته لږه ګټه ورسوله؛ خو بیا هم مخکې ولاړ نشول، ۸:۰۰ بجې د جنرال بلو فوځ د ټالمینو نه د پلېزو په طرف مخکې روان شو، مشترک فوځ ۱۵ برخې او د ایټالیا فوځ ۲۵ برخې وه.

مشترک فوځ د نوي جنګي تکتیک په خپلولو سره مخکې روان وه، په دې سره د ایتالیا لومړی فوځ وډار شو او شا تګ یې پېل کړ، د اکتوبر د ۲۵ پورې د ایتالوي فوځ لومړی صف په بشپړ ډول له منځه تللی وه.

جنرال کیدورنا د نومبر په ۴ خپل فوځ ته د نور شا تګ امر هم وکړ، د ایتالوي فوځ په شا تګ سره یې فوځ بې اړیکې شو، د نومبر په ۱۰ د پي ايو کی د سیند په غاړه یوه قوي دفاعي کرښه جوړه کړه، دلته یې جنرال کیدورنا له دندې گوښه او پر ځای یې جنرال ارمینډ وډیاز د ایتالوي فوځ مشر وټاکه.

د استریا-جرمني مشترک نور هم زیات شوی وه او ۵۰ برخو ته رسیدلی وه، بلخوا ۱۱ برخې نور انگلیسي او فرانسوي فوځ د ایتالوي مرستې ته رسیدلی وه، د ایتالوي د فوځ مشر څلورم او دریم فوځ لومړي صف ته راوستل، تر څو دویم مشترک فوځ تعقیب کړي.

د جګړې په ډګر کې ۶۵ برخې ایتالوي فوځ موجود وه؛ خو یوازې ۳۳ برخو یې د جګړې وړتیا درلوده، د دسمبر د ۲۶ پورې مشترک فوځ د پي ايو کی د سیند نه واوښت، کوښښ یې وکړ، چې دښمن فوځ له منځه یوسي؛ خو بريالی نشو.

۳۲۰۰۰۰ ایتالوي فوځ ووژل شو، په زرګونو ټوپکې او ماشینې یې له لاسه ووتې، دغه جګړه چې د کیپو ریتو په سیمه کې وشوه، کله کله د ایسونز د ۱۲ جګړې په نوم هم یادېږي، ایتالوي فوځ چې اقتصاد او ټولنیز حالات یې ډېر خراب شوي و، اوس یې په میرانه جګړه کوله او دې ته چمتو نه وه، چې د ګراپا غرونه دې د دښمن لاسته ورشي، هغه په پر عزمه او باحوصله وه، په میرانه یې جګړه کوله، د کیپو ریتو د جګړې په پېل او پای کې اوس توپیر موجود وه.

لومړیو کې ایتالوي فوځ ماته خوړلی او کم همته ښکارېده؛ خو د قوي دښمن په مخکې یې اوس په ډېرې میرانې سره جګړه کوله، هغوی ته یې موقع ورنکړه، چې په غره باندې یو قدم هم مخکې راشي، اوس یې د دښمن پروا نه کوله او د سره یې د خپلو سیمو د نیولو لپاره کوښښونه پېل کړي وه، اوس ایتالوي فوځ په هر لحاظ ښه شوی وه.

د ترکیې جبهه

جنرال موود ته په بغداد باندې د حملې کولو امر شوی وه، هغه ددې موخې لپاره خپل د حمل و نقل سیستم محفوظ کړ، هغه ته ۶۴ بحري بیړۍ هم ورکړې وې.

هغه اوس د کټ د نیولو کوښښ پیل کړی وه، د فبرورۍ په ۱۷ یې کوښښ پیل کړ؛ خو د ترکی فوځ لخوا په شا وتمبول شو، ۵ ورځې وروسته د فبرورۍ په ۲۲ یې ګوله باري وکړه او دغه ښار یې وران وچاړ کړ، د جنرال موود فوځ د مارچ په منځ ددې وړ وه، چې په بغداد باندې حمله وکړي.

د بغداد خواته روان وه، چې په العزیزیه کې د ترکی فوځ د سخت مخالفت سره مخ شو، دلته ۳۵۰۰۰ تنه ترکی فوځ موجود وه، د جنرال موود سره ۱۲۰۰۰ فوځ وه، چې درندې وسلې، قوي توپ خانې، جنګي الوتکې او کوچنۍ بحري بیړۍ یې هم په لاس کې وې، دا د ترکی فوځ څخه څو ځله زیات وه.

جنرال موود د حملې پلان جوړ کړ، د هوایي ځواک، توپخانې او بحري بیړیو په واسطه یې ګوله باري پیل کړه، په ګوله باري کې یې خپل فوځ ته د مخکې تګ امر هم وکړ، ترکی فوځ یې مقابله ونشوه کړای او د مارچ په ۱۱ یې بغداد په خپله ولکه کې راووست او ۹۰۰۰ تنه ترکی فوځ یې اسیر کړ.

د غزې لومړۍ او دویمه جګړه

د ۱۹۱۷ ز کال په مارچ کې جنرال مري ددې وړتیا ترلاسه کړه، چې په سینا کې ترکی فوځ شا تګ ته اړ کړي او د فلسطین خواته مخکې ولاړ شي، اوس یې په غزې باندې د حملې پلان جوړ کړی وه، د مارچ په ۲۶ یې حمله پیل کړه، په دې وخت کې ۱۶۰۰۰ پیاده فوځ، ۶۰۰۰ سپور فوځ د جنرال مري د لاس لاندې وه، په مقابل کې یې ۴۰۰۰ ترکی فوځ وه.

ددې حملې یوه موخه په جغرافیایي لحاظ د ترکیې د فوځ ویشل وه؛ خو اصلي موخه یې د ترکیې منتشر کول او له منځه وړل وه، تر څو د مسلمانانو اسلامي جذبې ختمه کړي او د ترکیې د قوت د پای ته رسیدو په پایله کې لویدیځ او اسلام دښمنه

هيوادو ته وروستی قوي مسلمان هيواد هم له منځه يوسي او په فلسطين کې يو قوي يهودي هيواد رامنځته کړي.

د غزې په لومړۍ جگړه کې د انگليسي فوځ مشري جنرال مري د خپل لاس لاندې جنرال ډوبل ته وسپارله، جنرال ډوبل سره ۳ برخې پياده او ۲ برخې سپور فوځ وه، چې مشري د جنرال چيټ وود په لاس کې وه، د سينا د جگړې په شان په دې جگړه کې هم د اوبو رسول ډېر اړين وه، چې دا د بريالپاره ډېر اړين شرط گڼل کيده.

د مارچ په ۲۶ سهار د لوگي باوجود انگليسي فوځ حمله وکړه او د غزې ښار په ښار يې حمله پېل کړه، سپور فوځ مخکې او پياده ورپسې وه، حمله ډېره قوي وه، سپور فوځ د خپلو اسونو لپاره اوبه نه درلودې، د اوبو يوازینی لاره د غزې دننه يو ډنډ وه.

۱۰۰۰۰ اسونه د تندي له لاسه په ډېر بد حالت کې ول، انگليسي سپور فوځ مخکې لاره او يوه قوي حمله يې وکړه، څو گروپه فوځ يې نږدې ډنډ ته ورسیده او خپل اسونه يې پڼه کول؛ خو په همدې وخت جنرال چيټ وود د شا تگ امر ورکړ او د بلې ورځ لپاره يې حمله ودروله، په دې وخت کې دا ډېره غلظه پريکړه وه؛ ځکه سپرو کولای شول، چې حمله وکړي او غزه ونيسي.

دويمه ورځ يې بيا حمله وکړه؛ خو بريالي نشول، ترکي فوځ انگليسي فوځ شا تگ ته اړ کړ، جنرال مري خپلو مشرانو ته ټيلي گراف وکړ، چې دښمن ته درې برابره زيان رسيدلی ده او محاصره کړی مو دی؛ خو ددې پيغام د وررسيدو لږ ځنډ وروسته انگليسي فوځ شا تگ کړی وه، ۴۰۰۰ تنه انگليسي او ۲۴۰۰ تنه ترکي فوځ وژل شوی وه.

جنرال ډوبل د ۱۹۱۷ ز کال د اپريل په ۱۷-۱۹ د يوې بلې حملې پلان جوړ کړ، ترکي فوځ اوس په خپل دفاعي حالت کې نه وه، زيات خندقونه يې ويستي ول او د غزې ښار يې د خندقونو په واسطه کلابند کړی وه.

د انگلیسي فوځ حمله بیخي ناکامه شوه، په دې جگړه انگلیسي فوځ ټانکونه هم استعمال کړي ول.

۶۵۰۰ تنه انگلیسي او ۲۰۰۰ تنه ترکي فوځ وژل شوی وه.

د غزې دریمه جگړه

د انگلیسي جنرال موود پر ځای جنرال ایډمونډ ایلن بی د انگلیسي فوځ مشر ټاکل شوی وه، دلته نور درې برخې انگلیسي فوځ هم زیات کړل شوی وه او څلور نور رالیږلی وه، اوس جنرال ایلن بی په غزه باندې د حملې پلان جوړه.

هغه خپل فوځ په دوه برخو باندې ویشلی وه، توپ خانې، سپور او پیاده فوځ ته یې په غزه باندې د حملې امر کړی وه او د استرلیا او نوي زیلاند فوځ ته یې د ختیځ له لارې په ببرشیا باندې د حملې امر کړی وه.

په ببرشیا باندې د اکتوبر په ۳۱ حمله پېل شوه، دا ډېره مهمه جبهه وه؛ ځکه د سپور فوځ اوبه ډېرې مهمې وې.

د جنرال ایلن بی فوځ ببرشیا په اسانۍ ونیوله، هغه اوس دسمندر غاړې ته متوجه شوی وه، ددې موخه په غزه کې د جنگیدونکي ترکي فوځ پام اړول وه، هلته موجود انگلیسي او فرانسوي فوځ د توپونو په مرسته حمله وکړه او د ترکي فوځ اړیکه یې د غزې سره پرې کړه.

انور پاشا کوبنښ کاوه، چې د ترکي او ۶۰۰۰ جرمني فوځ په مرسته په بغداد حمله وکړي او د دښمن نه یې ونیسي؛ خو دا کار ونشو؛ ځکه په چټک ډول د یوه ځای څخه بل ځای د دومره زیات فوځ انتقال اسانه کار نه وه.

جنرال فالکن د فلسطین خواته مخکې لاړه؛ خو دومره فوځ قوت ورسره نه وه، اخر انگلیسانو د نومبر په ۷ غزه ونیوله.

ددې لپاره چې د بنار تقدس پایمال نشي، ترکي حکومت پریکړه وکړه، چې بنار انگلیسي حکومت ته وسپاري، هماغه وه، چې د دسمبر په ۱۱ جنرال ایلن بی د یروشلم (بیت المقدس) بنار ونيوه او بنار یې بناري بناروالی ته وسپاره.

جنرال فالکن یو ځل بیا خپل فوځ راټول کړ او د بیت المقدس د نیولو کوشش یې وکړ، د دسمبر د ۲۶-۳۰ پورې ترکي فوځ په ډېره میرانه جگړه وکړه؛ خو د خپل ځان څلور برابره فوځ یې شاته نکړ، مقابل کې یې انګلیسي جنرال چیت ووډ یوه قوي حمله وکړه او ترکي فوځ یې ۸ میله شا تګ ته اړ کړ.

د فلسطین په دې جگړه کې ترکي ته د ۲۵۰۰۰ فوځ زیان واوښت، چې ددې څخه یې ۱۲۰۰۰ تنه اسیر ول، بلخوا انګلیسي فوځ ته د ۱۸۰۰۰ تنو زیان اوښتی وه.

د عربو په جبهه کې انګلیسي فوځ شریف حسین ته دنده ورکړې وه، چې د ترکيې د حکومت سره غداری وکړي، د شریف حسین زامنو د حجاز په ریل پټلۍ باندې حمله وکړه او د حمل و نقل لاره یې ورانه کړه، لارنس ته دنده ورکړل شوې وه، چې د شریف حسین د زوی سره واوسېږي.

ترکي فوځ ارمنیا او جارجیا ته مخه کړه، ویل کیږي، چې زیات خلک یې ووژل، د ځینو امریکایي مؤرخینو په نظر چې پنځه لکه کسان یې وژلي دي.

بحري جبهه

په ۱۹۱۷ ز کال کې په جگړه کې د امریکا په داخلیدو سره متحدو فوځونو ته قوت ور په برخه شو، چې بحري جبهه یې ډېره قوي شوه، امریکا د جرمني سوداګري د نورو هیوادونو سره منع کړه.

په دې کار سره مرکزي قوتونه د ماشینونو، لیږد رالیږد او د جګړې د نورو وسائو څخه محرومه شو.

ددې کار په ځواب کې جرمني د ابدوزو جگړه پېل کړه، ددې څخه یې هدف د انګلستان د سوداګرۍ مخه نیول ول، انګلستان چې ټول انحصار یې په بحري سوداګرۍ باندې وه، جگړه ساتل یې پرته له بحري لارو څخه ناشونی ښکاریدل، که چیرته جرمني یو کال په دې بحري جگړه کامیاب شوی وای؛ نو د جګړې پایلې داسې نه وې لکه اوس چې دي.

د جرمني د حکومت او فوځ تر منځ يې ځينې ستونزې موجودې وې، اميرالبحر ترېز غوښتل، چې د قوي حملو له لارې دېښمن ته ماتې ورکړي؛ خو د جرمني پاچا دويم ويليم او چانسلر يې په سفارتي اړيکو باندې ټينگار کاوه، اميرالبحر ترېز د ۱۹۱۶ ز کال د مارچ په ۱۶ استعفاء ورکړه، چې په ځای يې شېکر وټاکل شو، شېکر د ابدوزو او د نړيوال بحري سوداگريز قانون د ماتولو څخه انکار وکړ.

په جگړه کې د انگلستان او فرانسې سربيره د امريکا په داخلیدو د جرمني خلکو د حکومت څخه غوښتل، چې اوس بايد انگلستان ته ماته ورکړل شي، د انگليسي تلويزونو د پروپاگند په ذريعه د امريکا د خلکو کرکه د جرمني پر ضد راپاريدلې وه، چې په دې سره د امريکا خلکو د جرمني پر ضد د جگړې اعلان وکړ.

د ابدوزو د جگړې په پېل کې د انگلستان حکومت د ستونزو سره مخ شو؛ ځکه چې د پسرلي موسم وه، په هرو څلور بېرو کې يې يوه خپل ځای ته نه رسیده.

جرمني د ابدوزو په جوړولو باندې ډېرې پيسې مصرف کړې، متحدو قوتونو د بحري بېړيو کاروانونه روان کړل.

په دې حالاتو کې امريکا شل لکه فوځ فرانسې ته ورسوه، چې همدا د متحدو فوځونو د بریا لامل شو.

هوايي جبهه

د لومړۍ نړيوالې جگړې په پېل کې هوايي جگړې په خپل لومړني دور کې وې، د جگړې لس کاله مخکې لومړنۍ هوايي پرواز شوی وه، د جگړې د پېل کيدو په وخت کې جنرالانو هوايي جگړه دومره بريالۍ نه گڼله؛ خو هوايي حملو خپل ارزښت ثابت کړ.

جرمني د خپل قوي بحري فوځ په درلودلو سربيره په هوايي فوځ کې هم بريالۍ وه، د هوايي جگړې مهارت، ماشينونه جوړول او هوايي حملې يې د نورو نه ډېرې ښې وې.

د جگړې په لومړيو څلورو کلونو کې هوايي حملو ته دومره توجه ونشو، د ځمکني فوځ جنرالانو هم دومره ارزښت نه ورکاوه.

جرمني، فرانسې او انگلستان په ختيزه جبهه کې د خپلو فوځونو د مرستې لپاره د جنګي الوتکو استعمال پېل کړ، په لومړيو د الوتکو له لارې د فوځ د ځای په اړه معلومات اخيستل کيدل، وروسته يې مشين ګني پرې نصب کړې او يو يو توپک يې هم پرې ولګوه، اوس د الوتکو په جوړولو کې پرمختګ هم رامنځته شوی وه، د پېلوټ نه مخکې د مشين ګن لپاره ځای هم جوړ شوی وه، تر څو د کومې ستونزې پرته ډزې وکړي.

د ۱۹۱۷ ز کال په منځ کې د الوتکو ارزښت زيات شوی ايتاليې پر ضد د کيپو ريتو په جگړه کې جرمني د الوتکو څخه کار واخيست او د دېنمن مورچو ته يې زيات زيان واړوه.

سفارتي اړيکې

د ۱۹۱۶ ز کال په پای کې د استريا حالات ډېر خراب شوي وه، د دوه ګوني سلطنت پاچا لومړي چارلس د بيلجيم شهزاده سيکستس د فرانسې لومړي وزير او ولسمشر ته ور وليږه او د خپلې خوا نه يې د سولې شرائط ور وړاندې کړل، فرانسوي چارواکو دغه هڅه وستايله، په شرطونو باندې د نورو خبرو لپاره يې سيکستس د ۱۹۱۷ ز کال په مارچ کې ور واستوه.

اوس د دواړو خواوو استازو ملاقات وکړ، د فرانسې لخوا څو نکتي وړاندې شوې، لومړی دا چې الزاس او لورن بايد د فرانسې سيمې وګڼل شي، سربيا بايد پخواني حالت ته پرېښودل شي، بيلجيم بايد ازاد او خودمختاره کړای شي، روس بايد په قسطنطينيه باندې واکمن شي، سيکستس د استريا پاچا لومړي چارلس ته ورغی او هم يې په برلين کې د جرمني د بهرنيو چارو د وزير سره وکتل او شرطونه يې ور وړاندې کړل.

د استريا حکومت په دې شرائطو باندې غور پېل کړ؛ خو جرمني حکومت يې نه وه خبر کړی، چې د فرانسې د حکومت سره په خبرو اترو لګيا ده، په دې وخت

کې د فرانسې لومړی وزیر اندې بدل او پر خای یې الیگزینډر ری بوت په چوکۍ کیناست، دا ظالم، جگړه مار او ضدې شخص وه او هم یې د بوربون کورنۍ نه خوښېده.

انگلستان هم ددې خبرو څخه خبر شو، انگلستان او فرانسې پریکړه وکړه، چې د سولې په خبرو کې دې ایټالیا هم شریکه کړای شي.

ایټالیا د لندن د تړون په پلي کولو باندې تأکید کاوه، په دې ډول د سیکسټس لخوا د سولې پېل شوې خبرې ناکامې شوې.

د ۱۹۱۷ ز کال په جون کې پاپ بینیکټ واتیکان پنځم لسم دا وخت مناسب وگڼه، هغه د جگړه کوونکو هیوادونو د داخلي حالاتو او د سولې په اړه د هغوی د نظر د معلومولو لپاره خپل نمائنده مونسینګرو راو گینیو پیسيلي ولېږه، هغه د جگړه کوونکو هیوادونو په اړه معلومات ورکړل، د جرمني په اړه راپور کې پیسيلي وویل، چې چانسلر د مثبت فکر لرونکی دی او قیصر او د هغه جنرال د سولې په اړه هېڅ مثبت نظر نه لري؛ خو کیدای شي، چې قیصر د سولې خوا ته مائله کړای شي.

واتیکان ددې راپورونو په رڼا کې د ۱۹۱۷ ز کال د اگست په لومړۍ نیټه د جنگ بندۍ او عامه امن لپاره یو عمومي غوښتنه وکړه او د ټولو خواوو نه یې وغوښتل، چې د جگړې د پېل څخه دمخه جغرافیایي حالات دې رامنځته کړي.

متحدو هیوادونو د پاپ غوښتنه د جرمني غوښتنه وبلله، د پاپ لخوا د سولې لپاره دا کوښښ هم ناکام شو؛ ځکه اصلي ستونزه د بیلجیم د هیواد ستونزه وه.

د ۱۹۱۸ ز کال د جگړې حالات

دا د قوي جگړو د کال په نوم یادېږي، په دې کال کې هر هیواد د خپل دښمن هیواد د ماتولو کوښښ کاوه، دا د بشریت په تاریخ ځکه مهم دی، چې لومړۍ نړیواله جگړه په کې پای ته ورسیده، د انسانیت نور قتل عام ودریده، انسان یو ځل بیا ساه واخیسته.

په عمومي ډول استريا، تركيه، فرانسه او انگلستان د خپل خراب اقتصادي او ټولنيز حالات له امله ستري شوي ول.

جرمني هم د بحري سوداگرۍ د بندیدو له وجې د خراب اقتصادي حالت سره مخ شوی وه؛ خو بیا هم د نورو هیوادونو په پرتله یې اقتصادي حالت ښه وه؛ خو نوي شریک شوي هیواد امریکا پرې ناوړه اغېز کړې وه.

اوس هغه پېښې چې په دې کال کې پېښې شوي دي، تر مطالعې لاندې نیسو.

ځمکنۍ، بحري او هوايي حملې

سربکال د پروسربکال په نسبت په ځمکنیو حملو کې زیاتوالی راغلی وه، په بحري جبهه کې جرمني د ولکې راوستلو لپاره ډېر کوبښن کاوه.

په دې کال کې هوايي فوځ خپل ارزښت ښکاره کړی وه، په دې کال دواړو خواوو خپل هوايي فوځ ښه وروژه، جنګي مهارت او چلونه ورزده کړل، ښې ماشینګنې، عمله او نظم یې په کې رامنځته کړ.

د ختیزې جبهې پرته په ټولو جبهو کې جګړه په شدت روانه وه، لویدیزه جبهه د جګړې اصلي ډګر وه، دلته به د جګړې هره جبهه مطالعه کړو.

لویدیزه جبهه

د ۱۹۱۸ ز کال په پېل کې د جګړه کوونکو هیوادونو حالات ډېر خراب شوي ول، امریکا یوازینی هیواد وه، چې د قوي اقتصاد په درلودلو یې په جګړه کې فیصله کن رول لوبوه.

امریکا تېر کال د اپریل په میاشت کې په جګړه کې د داخلیدو اعلان کړی وه؛ خو فوځ یې سست حرکت کاوه او غیر فعال وه، متحدو فوځونو ترې ډېره هيله درلوده؛ خو هغسې ونشول، د جرمني د فوځ مشر متحدو فوځونو ته د امریکا د مرستې د رسیدو څخه مخکې غوښتل، چې هغوی ته یوه قوي ماته ورکړي، هغه ددې لپاره د هوټیر پلان جوړ کړ.

د هوتير جنگي پلان

د جرمني د فوځ مشر جنرال اوسکر وان هوتير نومیده، د هوتير د جنگي پلان له مخې لومړی باید د دښمن په فوځ باندې ګوله ټاکل شي، تر څو د هغوی حالت خراب شي او بیا د پیاده فوځ لخوا پرې حمله وشي، هغوی به جګړه کوي؛ خو شا تګ ته به اړ شي.

ددې قوي ګوله ټاکل لپاره ډېرې توپ خانې او بارودو ته اړتیا وه، د هوتير جنگي پلان ډېرې معاملي اسانه کړې، هغه غوښتل، چې د دښمن په سیمو باندې دې ګیس وغورځول شي، تر څو د دښمن فوځ بې حسه او د حرکت وروکړي، په دې حمله کې به د دښمن خندقونه او فوځي مرکزونه هم په نښه کيږي.

ددې وروسته به دویمه مرحله شروع کيږي، په دې پړاو کې به د دښمن په فوځ باندې ګوله ټاکل کيږي، د دښمن فوځ به د یوه بل سره بې اړیکې کيږي او شا تګ به کوي، د شا تګ په دوران کې به توپ خانه مخکې وړل کيږي، په عمومي ډول په یوه ساعت کې به یو کیلومتر مخکې تګ کيږي.

په دریمه مرحله کې به پیاده فوځ د توپ خانې وروسته روان وي او ساتنه به یې کوي، د دښمن فوځ به اسیروي او په نیول شویو سیمو به ولکه ټینګوي، په پای کې به کنترول د جرمني فوځ په لاس کې وي، نور مخکې تګ به هم وي او حمله به بریالۍ کيږي.

په څلورمه مرحله کې به حمله کوونکي فوځ یوه ځانګړې ځای ته مخکې تګ کوي، تر هغه ځایه چې مخکې تګ شونی وي، چې موخه یې معلومه شوې نه وه.

لومړۍ جرمني حمله (د سوم حمله)

د ۱۹۱۸ ز کال په پسرلي کې په جګړه کې د امریکا د داخلیدو دمخه جرمني په لویدیزه جبهه کې د یوې پریکونې حملې پلان جوړ کړی وه، ددې پلان مطابق د جرمني ۷۱ برخې فوځ به په دریو فوځونو باندې ویشل کيږي او د سوم د سیند په غاړه به مخکې ځي، په شمال کې به انګلیسي او جنوب کې به فرانسوي فوځ سره ویشي.

د جرمني د فوځ مشر لیونډروف پوهیده، چې متحد فوځونه به د یوې مشترکې جبهې په جوړولو ناکامیږي، د فرانسوي فوځ لپاره مهم کار د پاریس ساتل وه؛ خو انګلیسي فوځ خپل بندرونه ساتل غوښتل، په دې ډول دواړه د یوې مشترکې جبهې په جوړولو کې پاتې راغلل او دواړه فوځونه سره وویشل شول.

د حملي پلان په لومړي سر کې ډېر ساده وه، د جرمني دریواړو فوځونو د اریس نه د لافیر پورې یوه دفاعي کرښه جوړوله، تر څو انګلیسي فوځ له منځه یوسي او د فرانسې نه یې وباسي او هم یې د فرانسوي فوځ سره اړیکه پرې کړي، د جنرال اتووان بلو په مشرۍ د جرمني ۱۷ فوځ چې د ۲۵ برخو څخه جوړ شوی وه، په شمال کې خای پر خای کړل شو، په منځ کې یې د جنرال ډرماروتز په مشرۍ ۲۱ برخې فوځ خای پر خای شوی وه، په جنوب کې یې د اوسکر وان هوتیر په مشرۍ اتلسم فوځ چې د ۲۵ برخو څخه جوړ شوی وه، خای پر خای وه، دوی غوښتل، چې د دېنمن فوځ په منځ کې درز رامنځته کړي.

د پلان مطابق د جرمني ۱۷ او دویم فوځ به دېنمن شا تګ ته اړ کوي، د هوتیر اتلسم فوځ به د جنوب خواته مخکې ځي په جنوب کې به د دېنمن فوځ څاري او د ځوابي حملو بار په خپلو اوږو واخلي، تر څو د دویم او ۱۷ فوځ په مخکې تګ کې کومه ستونزه رامنځته شي.

انګلیسي جنرال هیګ د خپل پنځم فوځ نه د حملي هیله وکړه، هغه د جنرال ګوه په مشرۍ پنځم فوځ، چې ۱۵ برخې وه، سربیره پر دې ۱۴ برخې نور فوځ او دریم فوځ د جنرال بینګ په مشرۍ شمال خواته ولیر، تر څو هلته صف بندي وکړي، د جنرال ګوه پنځم فوځ په جنوب کې د فرانسې شپږم فوځ موجود وه، د فرانسې او انګلستان دفاعي تدبیرونه ډېر زیات مختلف ول، انګلیسي فوځ په دې وخت کې په ډېر کمزوري خای کې وه.

د مارچ په ۲۱ سهار ۴:۴۰ د جرمني توپ خاني ۶۰۰۰ توپونه او ۳۰۰۰ داني مارتر ګولۍ وويشتلې، چې د پنځه نیمو ساعتونو لپاره جاري وې، ګیس، دود او بارود وریدل، په ۹:۴۰ باندې جرمني فوځ په همدې حال کې مخکې تګ پیل کړ،

په دوی پسي د هوټير د پلان له مخي ۲۸ برخي نور فوځ وروسته روان وه، دود (لوگي) د انگليسي فوځ گوله باري او پزي کول سخت زيانمن کړل.

د حملي په لومړۍ ورځ انگليسي دفاعي کرښي ورانې شوې، په دا بله ورځ جنرال گوه خپل فوځ ته امر وکړ، چي د سوم د سيند خواته شا تگ وکړي، جنرال بينگ هم په خراب حالت کي وه؛ خو په مقابل کي د جرمني دويم او ۱۷ فوځ ته هم دومره بريا ترلاسه نشوه.

د جنرال ليونډروف د پلان او هيلو مطابق ۱۷ او دويم فوځ اصلي موخه لاسته ترلاسه نکره؛ خو د جنرال هوټير ۱۸ فوځ بريا ترلاسه کړه، اوس نو د پلان د تغير وخت وه، جنرال ليونډروف جنرال هوټير ته امر وکړ، چي د سوم د سيند په غاړه مخکي تگ وکړي او په انگليسي او فرانسوي فوځ باندې حملي جاري وساتي.

د مارچ په ۲۳ او ۲۴ د جرمني فوځ مخکي تگ روان وه، په ځانگړي ډول جنرال هوټير چټک مخکي روان وه.

د مارچ په ۲۶ جنرال هوټير ښه مخکي تگ وکړ، چي د فرانسوي او انگليسي فوځ تر منځ د اړيکو مرکز ته يې گواښ پيښ کړ.

د جنرال هوټير د مخکي تگ د مخي د نيولو لپاره فرانسې خپل ۶ برخي فوځ ور وليږه، دوی ته يې امر وکړ، چي هر څنگه وي، د پاریس خواته يې د پرمختگ مخه بايد ونيسي، کنه نو خپله دفاعي کرښه دې وساتي، د مارچ په ۲۷ جنرال هوټير ماؤنټډ ونيوه، اوس د جرمني ۱۸ فوځ ډېر ستړی شوی وه.

د مارچ په ۳۰ جنرال ليونډروف په نويون باندې حمله وکړه؛ خو دومره بريالۍ نه وه، د اپريل په ۴ يې کوبښ وکړ، چي د انگليسي فوځ په منځ کي درز رامنځته کړي؛ خو دا ځل هم ناکام شو او دا جگړه يې پای ته ورسوله.

په دې جگړه کي جرمني ۴۰ ميله مخکي تگ وکړ، ۷۰۰۰۰ تنه يې ونيول او ۱۱۰۰ ټوپکي يې لاسته ورغلي، بلخوا ۲۰۰۰۰۰ انگليسي فوځ قرباني ورکړه،

جرمني هم همدومره زیان وکړ، د جرمني د فوځ زیان له دې هم ډېر وه؛ ځکه چې روزل شوی فوځ یې زیات ووژل شو، چې دا کمي یې بیا پوره نشو کړای.

دویمه جرمني حمله (د لېز حمله)

جرمني په لومړۍ حمله کې خپلې موخي تر لاسه نکړې، جنرال لیونډروف د انګلیسي فوځ د له منځه وړلو لپاره بیا پلان جوړ کړ، هغه یقیني وه، چې که په سترې انګلیسي فوځ باندې حمله وکړي؛ نو زیات زیان به ورواړوي.

هغه د پاریس سره نږدې د لیز په سیمه کې موجود ۳۵ برخې فوځ ته چې څلورم او شپږم فوځ وه، د حملې امر وکړ، د څلورم فوځ مشري جنرال سکست او د شپږم فوځ مشري د جنرال فرډیناند په لاس کې وه.

د اپریل په سهار ۹:۰۰ د ګیس او ګوله بارودو وروسته د جرمني د شپږم فوځ ۸ برخو د ارمینټیر له جنوب نه حمله وکړه، مقابل کې یې ۳ برخې انګلیسي فوځ موجود وه، د انګلیسي فوځ په منځ کې پرتګالی فوځ پروت وه، چې دوه برخې فوځ ته یې د دفاع دنده ورکړل شوې وه.

د جرمني شپږم فوځ په درې ساعتونو کې وکولای شول، چې د انګلیسي فوځ دفاعي نظام له منځه یوسي او اوس جرمني فوځ ټول خندقونه نیولي ول، د ورځې تر پایه انګلیسي فوځ ۵ میله شا تګ کړی وه.

په دا بله ورځ د جنرال ارنم څلورم فوځ د ۴ برخو په واسطه په یوه برخه فوځ باندې حمله وکړه، د تېرې ورځې د حملې په وجه انګلیسي فوځ جنوب ته وغوښتل شو، د اپریل په ۱۱ د جرمني دواړو فوځونو د یوه بل سره ولیدل او د جنوب خواته یې مخکې تګ پیل کړ.

د اپریل په ۱۲ د انګلیسي فوځ حالت ډېر خراب وه، هغوی کلیوالو سیمو ته منډې وهلې، د جرمني د فوځ حملې د اپریل د ۲۹ پورې روانې وې؛ خو نوره بریا یې تر لاسه نکړه.

په دې جگړه کې جرمني فوځ بريالی وه؛ خو اصلي موخې يې تر لاسه نكړې، په دې دويمه حمله کې يې ۳۵۰۰۰۰ تنه فوځ په كار شو او د انگلستان ۳۰۵۰۰۰ تنه د جگړې خوراک شو، جرمني د فوځ د كموالي سره مخ وه او د پوره كولو لپاره يې هيڅ لاره نه درلوده؛ خو مقابل کې متحد فوځ ته امريكا قوت ورکړی وه، چې تکره او روزل شوی فوځ وه.

دریمه جرمني حمله (د ائزن جگړه)

جنرال لیونډروف ددې لپاره چې دبنمن ته بیا ماته ورکړي، د فليندرز په سیمه يې د دوه حملو پریکړه وکړه، د جگړې لپاره يې د ائزن د سیند غاړه ډیس ډامیس وټاکله، دلته د ائزن د سیند سره د سوئزون او رائمز سیندونه یو ځای کیدل، چې دې سیمې جرمني ته زیاته گټه رسولای شوه.

د مې په ۲۷ سهار د جنرال وان بلو لومړي فوځ او د جنرال میکس د اووم فوځ ۱۷ برخې د متحد فوځ په جنرال ډوچین باندې حمله وکړه، د جرمني فوځ وروسته ۱۳ برخه هم راراونه وه، د حمله کونکي جرمني فوځ سره ۴۶۰۰ ټوپکي هم وې، جنرال ډوچین د خپلو سیمو ساتنه کول غوښتل، ټول فوځ يې د دبنمن مخې ته ودروله او دفاعي کرښه يې جوړه کړه او شاته ځای يې خالي پرېښوده، تر څو په ښه ډول د دبنمن مقابله وکړي.

جرمني فوځ د جنرال ډوچین لومړنی صف له منځه یوړ او د ماښام پورې يې ۱۳ میلې مخکې تگ کړی وه او د ویسل د سیند غاړې ته د فیس میس سیمې ته نږدې شول، جنرال لیونډروف د فليندرز په سیمې باندې د حملې امر وکړ.

جرمني فوځ د پاریس خواته ۳۷ میلې مزل د کومې ستونزې د رامنځه کیدو پرته وکړ، په دې ستونزمن وخت کې متحدو فوځونو د امریکایي فوځ نه مرسته وغوښته، امریکایي فوځ ۱۱۰ میلې مزل وواځه او ځان يې د جگړې ډگر ته ورسوه او د جرمني د مخکې تگ مخه يې ونیوله، جرمني فوځ درې ورځې کوښښ وکړ؛ خو ونه توانیدل چې مخکې لاړ شي.

په دې حمله کې جنرال لیونډروف بریالی شو؛ خو د لښکرکشی اصلي موخه یې ترلاسه نكړه.

څلورمه جرمني حمله (د نویون-ماونټډ جگړه)
اوس جنرال لیونډروف په ډېر خطرناک حالت کې وه، د نیول شویو سیمو تنظیم ډېر ستونزمن وه؛ ځکه نو د نیول شویو سیمو پریښودل او دفاعي حالت خپلول ورته غوره ول؛ خو دا کار د عامو خلکو د ناخوښۍ د فوځ د بې همتۍ او د دښمن د خوښۍ او د هغوی د بریا او لوړ همتۍ باعث کیده.

ځکه، نو هغه ته اړینه وه، چې نیول شوي سیمې وساتي او د خپلو موخو د ترلاسه کولو لپاره مخکې تګ وکړي، دښمن ډېر کمزوری کړي، ددې موخې د ترلاسه کولو لپاره یې د ماونټډ-نویون د دوه شاخې څخه حمله کولو غوښتل.

جگړې بله موخه هم درلوده، د دریمې جرمني حملې په پایله کې انګلیسي فوځ ډېر خراب شوی او ټول فوځ یې جنوب خواته راغلی وه؛ ځکه نو د شمال له لوري د فلینډرز د سیمې څخه پرې حمله کیدای شو.

د جون په ۹ د جنرال هوتیر ۱۸ فوځ د ماونټډ-نویون له سیمې نه حمله پېل کړه او د جنرال میکسن فوځ په سوئزون باندې حمله وکړه، د فرانسوي فوځ مشر جنرال فایي یول یې د ماتې لپاره یو غوره تکنیک جوړ کړی وه، جنرال یول د دفاع لپاره یوه قوي دفاعي کرښه جوړه کړه او دغه کرښه به د ډزو په وجه بالاخره دښمن ته ماته ورکوي.

د جرمني حمله د جنرال یول د دفاعي تدبیر په وجه ناکامه شوه، جرمني ته زیات زیان واوښت او یوازي ۹ میله مخکې تګ یې وکړای شو، وروسته د فرانسوي فوځ حملې زیاتې شوې او د جرمني فوځ د مخکې تګ مخه یې ډپ کړه، د جون په ۱۳ جگړه پای ته ورسیده، په دې جگړه کې جرمني فوځ ته زیات زیان ورسیده او مقابل لوري کې فرانسوي فوځ ته کم.

پنځمه جرمني حمله (د چمپين-مارين جگړه)

د څلورمې جرمني حملې يوه مياشت وروسته د جگړې جبهه لږ څه آرامه وه، د جرمني زياتو مشرانو د سولې غږ پورته کاوه؛ خو جنرال ليونډروف په فلينډرز باندې د حملې خپل پلان عملي کول غوښتل.

د څلورمې جگړې په جريان کې جرمني فوځ د خراب موسمي حالت په وجه په زکام او نورو وبايي ناروغيو باندې اخته شو، ددې حالت په اړه متحدو فوځونو ډېر پروياگند کاوه.

د امريکايي فوځ په راتلو د متحدو فوځونو ځواک د جرمني برابر شوی وه، په جگړه کې د امريکا داخليدو جگړه بيخي بدله کړه، اوس جگړه په نويو ساينسي وسائلو باندې کيده.

د خراب حالت په درلودلو سره بيا جنرال ليونډروف په دوه ځايونو باندې د قوي حملو پلان جوړ کړی وه، ۵۲ برخې جرمني او ۳۶ برخې متحد فوځ د يوه بل مخامخ ول، په ۳۶ برخو کې ۲۳ فرانسوي، ۹ انگليسي، ۲ ايټالوي او ۲ امريکايي برخې وې.

د پلان مطابق د جرمني اووم فوځ به ريمز په خپله ولکه کې راولي، لس ورځې وروسته به د جرمني لومړی فوځ د مارن په ختيزو سيمو باندې حمله کوي.

د جرمني اووم فوځ به د معمول مطابق گوله باري کوي؛ خو دا ځل جنرال فوش قوي گوله باري پېل کړه، په دې ډول متحد فوځ نږدې پروت جرمني فوځ ته سخت زيان واړوه او مخکې پروت صف يې گډوډ کړ.

د لومړۍ جرمني حملې غونډې پنځمه حمله هم ناکامه شوه، بلخوا لومړي فوځ لږه برياً ترلاسه کړه؛ خو وروسته متحد فوځونه ډېر مقاومت وکړ او هغوی يې نورې برياً ته پرېښودل.

د جرمني فوځ مورال ډېر تيت شوی وه، دښمن يې اوس ډېر مقاومت پېل کړی وه، د هغوی د مخکې تگ مخه يې نيوله.

په مجموعي توگه په دې پنځو جرمنیو حملو کې د جرمني ۸ لکه بهترین، قوي او تجربه کار فوځ ووژل شو، فوځ کې یې وبایي ناروغی خپرې شوې وې، اوس جرمني فوځ د حملې کولو په حالت کې نه وه.

د متحدو فوځونو لومړۍ ځوابي حمله (د ائزن-مارن جگړه) جنرال فوش د جرمني فوځ پر ضد د قوي حملو لپاره له مخکې څخه پلان جوړ کړی وه، تر څو خپلو سیمې بیرته ونیسي، هغه په دې انتظار وه، چې څه وخت به جرمني حملې ناکامیږي او د هغوی په ستړي فوځ به حمله کوي، د جرمني د پنځمې حملې وروسته یې سمدستي د جولای په ۱۸ حمله پېل کړه.

د فرانسي لسم او شپږم فوځ ته د لویديزې جبهې څخه د حملې امر شوی وه او نهم او پنځم فوځ د ختیځ خوا څخه حمله کوونکی وه، د پلان مطابق د جولای په ۱۸ سهار وخت لسم فوځ او یو ساعت وروسته شپږم فوځ حمله پېل کړه، جگړه د مارن په سیمه کې بڼه گرمه روانه وه.

په دې جگړه کې د متحدو فوځونو سره ۳۵۰ ټانکه ول، په لومړۍ نړیواله جگړه کې مخکې له دې ټانکونه په دومره بڼه ډول نه وه استعمال شوي، لکه څنګه چې په دې جگړه کې استعمال شول، د شپې پورې متحد فوځونو ۵ میله مخکې کړی وه، په دا بله ورځ لسم فوځ د سوئزون-کیتو-تیهرې د سړک خواته مخکې روان وه.

په دې سړک یې حمله وکړه، چې په دې سره د دېنمن د حمل و نقل لاره بندیده؛ خو ددې ځای د نیولو څخه تېر شول، جرمني فوځ شا تګ وکړ، هغه ځای ته ولاړل، چې د کوم ځای څخه ورته سامان الات او خوراکي توکي راتلل.

د اګست په دریمه جرمني فوځ د شا تګ په پایله کې د ویسل او ائزن د سیند شاته خپلې قوي مورچې ته ورسیده، د اګست په ۶ دوه برخې امریکایي فوځ د جرمني په فوځ حمله وکړ؛ خو بریالي نشول، د یوې بریا په ترلاسه کولو سره متحدو فوځونو جشن جوړ کړ او په پاریس کې یې اتش بازي وکړه، خلک ډېر خوشحاله شول، جنرال فوش ته د (مارشال) لقب ورکړل شو.

د متحدو فوځونو دویمه ځوابي حمله (د ایمنز جگړه)
متحدو فوځونو په جولایي کې د ایمنز د نیولو پلان جوړ کړی وه، د پلان مطابق
څلورم انګلیسي فوځ به د ختیځ له لوري حمله کوي، د بني خوا څخه به یې د فرانسي
لومړی فوځ مرسته کوي او د فرانسي دریم فوځ به د جنوبي غاړې لخوا په دېنمن
باندې فشار اچوي.

په دې حمله کې ۶۰۰ نوي جوړ شوي ټانکونه استعمال شول، ۱۹۰۰ جنګي
الوتکي په وکارول شوي، بلخوا جرمني فوځ د تخنیک او شمېر له مخې ډېر
کمزوری وه، په دې سیمه کې د جرمني دویم او ۱۸ فوځ موجود وه، چې یو څو
ټانکونه او نږدې ۳۵۰ الوتکي یې درلودې.

په دې ډول دا یو طرفه جگړه وه، د اګست په ۸ سهار ۴:۲۰ بجې انګلیسي فوځ
حمله پېل کړه، انګلیسي فوځ د ټانکونو شاته روان وه، یو ساعت وروسته لومړي
فرانسوي فوځ حمله پېل کړه.

په دې جگړه جرمني ته زیات زیان واوښت، د ټانکونو په مقابل کې د جرمني
۶ برخې فوځ یا شا تګ وکړ او یا هم تسلیم شول، په دوه ساعتونو کې ۱۶۰۰۰ تنه
جرمني فوځ اسیر شو او د غرمې پورې متحد د جرمني د فوځ نه یوازې ۹ میله
لرې وه.

جنرال لیوډنبروف وویل، چې د اګست ۸ د جرمني په تاریخ کې توره ورځ ده،
په دې بریا سره د متحد فوځ حوصلي لوړې شوې، د اګست د لسمې پورې متحد
فوځ ۱۲ میله نور هم مخکې تګ کړی وه.

جنرال فوش جنرال هیګ ته امر کړی وه، چې مخکې ته ادامه ورکړي، تر څو
د دېنمن د ماتې څخه ګټه پورته کړي، جنرال هیګ دا حمله پای ته ورسوله او د
اګست په ۲۱ بیا نوي حمله پېل کړه، جرمني فوځ یې د حملي ښه ځواب ورکړ.

د اگست په ۲۳ جنرال هيگ د يوې عمومي حملې امر وکړ، په دې سره جرمني فوځ نور شا تگ هم وکړ، د اگست په ۳۰-۳۱ متحد فوځ د سينټ کونټين د غره لورې څوکي ونيولي.

د پرلپسې ماتو وروسته، د اگست په مياشت کې يو کراون کونسل (جرگه) جوړه شوه، چې د جگړې حالت وڅيړي او د راتلونکي لپاره پلان جوړ کړي، جنرال ليونډروف خپله استعفا وړاندې کړه؛ خو ونه منل شوه او پريکړه وشوه، چې د اخري سلگۍ پورې به په فرانسه کې د خپلې دفاعي کړنې د ساتلو لپاره جگړه روانه وي.

د بې طرفه هيوادونو لخوا د سولې د راوستو لپاره کونښنونه روان ول، په لومړيو کې لږ څه پرمختگ شو؛ خو وروسته هر څه ناکام شول.

د متحدو فوځونو دريمه ځوابي حمله (د سينټ می هيل جگړه) جرمني د فوځ د کموالي په وجه هره لحظه شا تگ کاوه، تر څو سينټ می هيل ته ورسیده، د امريکا نوي روزل شوي فوځ چې دا خبر واوریده، پريکړه يې وکړه، چې په دې ستړي شوي فوځ باندې بايد حمله وکړي، د خپل فوځ مورال يې لوړ کړ، په دې سره په متحدو هيوادونو کې خپلې نمبرې لوړې کړې.

ددې موخې لپاره امريکايي جنرال پيرشنگ د جنرال فوش نه اجازه واخيسته، اخو د جرمني شا تگ وروستۍ مرحلې ته رسيدلی وه، د سپتمبر په ۱۱ جرمني خپله اخري توپ خانه انتقالوله، په دا بله ورځ جنرال پيرشنگ يوه قوي حمله وکړه، جرمني فوځ لږ لږ مقاومت کاوه؛ خو په برياليتوب سره يې د شا تگ عمل روان وساته.

د متحدو فوځونو وروستۍ حملې

د جنرال فوش او نورو متحدينو له نظره يې د ۱۹۱۹ ز کال په مارچ کې بايد وروستۍ حملې پېل شي؛ خو وروستيو جگړو يې پلان بدل کړ؛ ځکه چې حوصلې يې لوړې شوې وې، اوس جنرال فوش د دېمن د شا تگ لپاره پلان جوړ کړ، هغه

پوه شوی وه، چې جرمنی فوځ قوي بحران سره مخ دی، یو د فوځ کموالی بلخوا د سوداگریزې لارې بندوالی او بل اقتصادي وران وچاړ حالت.

په دې حالاتو کې هغه فکر وکړ، چې په دېمن باید وروستی حملې پېل شي، انگلیسي پارلمان هم ددې جگړې سره موافقه وکړه.

اوس متحد فوځونه ۲۲۰ برخې وه، چې ۱۰۲ فرانسوي، ۶۰ انگلیسي، ۴۲ امریکایي، ۱۲ بلیجیمي، ۲ ایټالوي او ۲ برخې پرتگالی فوځ وه، په دوی کې امریکایي فوځ د ډیر قوت خاوند وه او نور نسبتاً کمزوري ول، ۱۶۰ برخې یې جگړې ته چمتو کړی وه او ۶۰ یې د محفوظ فوځ په توګه ساتلی وه.

مقابل کې یې ۱۹۷ برخې جرمنی فوځ وه، چې ۱۸۴ یې جنګي وه.

متحد فوځ د سره منظم شوی وه، جنرال فوش نسل او هیواد ته د نظر کولو پرته فوځونه منظم کړي ول، فرانسوي جنرال د انگلیسي، امریکایي مشرانو د لاس لاندې ول او همداسې برعکس.

د سپټمبر د ۲۶ څخه د اکتوبر د ۳۱ پورې

۱- جنوبي پنسر (میوز-ارګان)

په میوز او پنسر کې جرمنی فوځ موجود وه، امریکایي فوځ ته امر وشو، چې حمله پرې وکړي، ددې جگړې لپاره د فرانسې ۲۲۰۰۰۰ تنه فوځ دلته راوستل شو او ۶۰۰۰۰۰ امریکایي فوځ د سینټ می هیل ته را راون کړل شو.

د فرانسې څلورم فوځ هم د بني خوا څخه دلته متوجه شوی وه، د سپټمبر په ۲۶ د سهار په ۵:۲۵ بجو فرانسوي فوځ حمله پېل کړه، لومړی یې قوي ګوله باري وکړه او بیا یې مخکې تګ پېل کړ، د سپټمبر د ۲۷ ماښام پورې یې ۳ میله مخکې کړی وه، څو منټه وروسته امریکایي فوځ د جنرال پرشنگ په مشرۍ په فرانسوي فوځ باندې حمله وکړه.

نورې درې ورځې قوي جگړه روانه وه، د اکتوبر د لومړۍ نیټې پورې فرانسوي فوځ نور ۶ میله مخکې تګ کړی وه، د اکتوبر د ۹ پورې یې نور ۱،۵ میله مخکې

تگ وکر، فرانسوي فوځ باحوصله وه او په ميرانه يې جگړه کوله، مقابل کې يې جرمني فوځ د دفاع لپاره ډېرې هڅې کولې، د اکتوبر د ۳۱ پورې څلورم فوځ نږدې ۲۰ ميله مخکې تگ کړی وه.

د سپتمبر په ۲۶ امريکايي فوځ ناڅاپي حمله وکړه او لږ څه بريا يې ترلاسه کړه، د مابنام پورې يې جرمني فوځ ۵ ميله شا تگ ته اړ کړ، وروسته بيا امريکايي فوځ قوي حملې پېل کړې، د امريکايي فوځ مخکې تگ د اکتوبر د لومړۍ نېټې پورې روان وه، جرمني فوځ ډگر پريښود.

د اکتوبر په ۴ امريکايي فوځ بيا منظم شو او حملو ته يې ځان چمتو کړ، د امريکايي فوځ مرستې ته دويم فوځ هم راغی، ټوله مياشت قوي جگړه روانه وه، د اکتوبر د ۳۱ قوي امريکايي فوځ يوازې ۱۰ ميله مخکې تگ کړی وه.

۲- لويديځ پنسر (کيمبرائي-سينټ کونټن)

په دې سيمه کې د فرانسې د لومړي فوځ سربيره لومړۍ، دويم، دريم او څلورم انگليسي فوځ موجود وه، د سپتمبر په ۲۷ حمله پېل شوه، د حملې د پټولو لپاره لومړۍ گوله باري ونه کړل شوه، يوازې پياده فوځ يې وروليږه، د فوځ شاته يې ټانکونه روان کړي وه؛ خو بريالي نشول.

د سپتمبر د ۲۸ په شپه متحد فوځ د دښمن دفاعي کرښه ماته کړه او ۶ ميله مخکې ولاړ، جنرال ليونډروف جنرال هيډن برگ ته په راپور کې وويل، چې د ماتې نه د ځان ساتلو يوازینی لپاره جنگ بندي کول دي.

د سپتمبر په ۲۹ مابنام فرانسوي فوځ مشهورې هيډن برگ دفاعي کرښې ته ورسیده او په ولکه کې يې راوسته، په دا بله ورځ يې کيمبرائي محاصر کړه، چې دا محاصره د اکتوبر د ۹ پورې روانه وه، جرمني فوځ کيمبرائي خالي کړه او ولاړ، بلخوا فرانسوي فوځ په کونټن باندې حمله وکړه، مخکې ولاړ او د هيډن برگ د کرښې دريمه برخه يې هم ونيوله.

جرمني فوځ د سيل دريا ته رسيدلى وه، د اکتوبر په ۱۷ متحدو فوځونو په دې ځای حمله وکړه، د لاکيتاو په جنوب کې متحد فوځ ډېره بڼه جگړه وکړه، د اکتوبر په ۲۰ يې دېنمن ددې سيمې څخه په بشپړ ډول وويسته.

د اکتوبر په ۳۱ جرمني فوځ د شيلډ په سيمه کې يوه بله دفاعي کرښه جوړه کړه، متحد فوځ يې په مقابل کې مورچې جوړې کړې او د حملې لپاره يې چمتوالی پېل کړ.

۳- د فلنډرز حمله

د فرانسې شپږم، د انگلستان دويم او بيلجيمي فوځ د بيلجيم د پاچاه البرت په مشرۍ د سپتمبر په ۲۸ باندې حمله پېل کړه، د اکتوبر په لومړۍ نيټه يې فوځ ۸ ميله مخکې تگ وکړ.

په دې جبهه کې جرمني د فوځ د کموالي سره مخ وه، دا سيمه پاريس ته نږدې وه او دا وخت د بارانو موسم وه.

د اکتوبر د ۱۴ پورې قوي بارانونه ول، چې په وجه يې جگړه ونشوه، وروسته د موسم په بڼه کيدو متحد فوځ بيا جگړه پېل کړه، د اکتوبر د ۲۰ پورې يې جرمني فوځ د ليز سيند پورې شا تگ ته اړ کړی وه، د اکتوبر په ۲۸ جنرال ليونډروف خپل فوځ ته د شا تگ امر وکړ او د شيلډ په سيمه کې يې د دفاعي کرښې د جوړولو امر ورکړ.

د نومبر د لومړۍ څخه تر يوولسم پورې

په لويديزه جبهه کې انگليسي فوځ د جگړې وروستۍ مرحلې ته داخل شوی وه، جنرال هيگ غوښتل، چې جرمنيان د شيلډ د دفاعي کرښې نه وشړي، هغه د والنسينس د سيمې څخه د حملې پلان جوړ کړ.

متحدو فوځونو د نومبر په ۲ د شپې مهال بنار په خپله ولکه کې راووست، جنرال هيگ د يوې قوي حملې پلان جوړ کړ، د متحد فوځ په مخکې جرمني فوځ ډېر کمزوری وه او د خپلې دفاعي کرښې (شيلډ) نه شا تگ ته اړ شول، جرمني

فوځ د حمل و نقل د وسائلو د کموالي، د خراب ريل گاډي نظام، خراب موسم او د متحدو فوځونو د هوايي حملو سره مخ وه.

متحدو فوځونو د نومبر د ۱۱ پورې د بي وي، ايويسنس، ماؤبيوگ، برسن، تورنايي او د رينامگس سيمي په ولکه کې راوستې وې، د جگړې څخه څو ساعته مخکې د کانادا فوځ مانز ته داخل شوی وه، دا جبهه هم غلې شوه او لومړۍ نړيواله جگړه پای ته ورسیده، د جرمني د لويديزې جبهې په غلې کيدو سره اوس د لومړۍ نړيوالې جگړې يوازي يوه جبهه پاتې وه، چې جگړه په کې روانه وه.

دا جبهه د جرمني افريقايي مستعمرې وې، چې په ختيزه افريقا کې موجودې وې، جرمني جنرال ليوتوربيک چې د جرمني د ماتې خبر واوریده؛ نو د نومبر په ۱۴ يې جنگ بندي ومنله او په دې ډول لومړۍ نړيواله جگړه په بشپړ ډول پای ته ورسیده، د متحدو فوځونو د سلو ورځو وروستيو جگړو د جرمني ملا ماته کړې وه، د جرمني اقتصاد ډېر خراب وه، د فوځ د کموالي سره مخ وه او نه يې شو کولای، چې خپلې پولې وساتي، جرمني مشرانو ومنله، چې نور بايد دښمن ته تسليم شي.

د ايټاليې جبهه

د ايټاليې په جبهه کې د جرمني او استريا مشترک فوځ تېر کال بريالی شوی وه، هغوی ايټالوي فوځ د پي ايو سيند پورې شا تگ ته اړ کړی وه. د پي ايو او وتوريو وينټيو جگړې

جرمني د ۱۹۱۸ ز کال د پسرلي په موسم کې قوي حملې پېل کړې وې، دواړو خواوو د خپلو ملگرو هيوادو څخه وغوښتل، چې جگړه قوي کړي، جرمني د استريا نه وغوښتل، چې په ايټاليې باندې يوه قوي حمله وکړي، بلخوا د متحدو فوځونو مشر جنرال فوش د ايټاليې څخه وغوښتل، چې د ايسونزو په سيند باندې يوه قوي حمله وکړي.

د ايټاليې د فوځ مشر جنرال ارميند وډياز د جنرال فوش هغه غوښتنه رده کړه، چې ايټاليا دې د ترينټينو د جبهې له لارې حمله وکړي، استريا د جرمني د غوښتنې

سره سم حمله وکړه، استریا ددې حملې لپاره ۵۸ برخې فوځ چمتو کړی وه، په مقابل کې یې ۵۷ برخې ایټالوي فوځ موجود وه، په دې کې ۵ برخې انګلیسي او فرانسوي فوځ هم شامل وه.

جنرال کونریډ د استریا د فوځ مشري کوله، د پي ایو په جبهه کې جنرال بوروایوک د فوځ مشر وه، استریایي فوځ د ستونزو سره مخ شو؛ ځکه نو د دوه مختلفو سیمو له لارې یې حمله پېل کړه.

د جون د میاشتې په ۱۳ د ټرینټینو د جنوب له لارې حمله پېل شوه؛ خو د ۱۵ تاریخ څخه ځانګړې حملې پېل شوې، جنرال بوروایوک په لومړیو ډېر بریالی وه، په درې ځایونو کې د سیند ته تېر شوی وه، په ځینو ځایونو کې یې درې میله مخکې تګ هم کړی وه او د دېنمن په صفونو کې یې درز اچولی وه، راتلونکې اته ورځې د سیند په غاړه قوي جګړه روانه وه، د متحدو فوځونو الوتکو ګوله باري کوله.

د ایټالوي لخوا قوي ځوابي حملې کیدلې، د قوي هوايي حملو په پایله کې د استریا فوځ د منځه تلو د ګواښ سره مخ وه.

فرانسوي جنرال فوش چې د ۱۹۱۸ ز کال د جولای په لومړۍ نیټه د متحد فوځ مشر ټاکل شوی وه، هغه جنرال ډیاز ته امر وکړ، چې د استریا په ماته خوړلي فوځ باندې یوه قوي حمله وکړي او بشپړ شکست ورکړي؛ خو جنرال ډیاز د جنرال پي ایټرو بیډګلیو په مشوره دا حمله ونکړه او د فوځ د بیا منظمولو پورې یې دا کار وځنډوه.

جنرال ډیاز په استریا باندې د حملې لپاره پوره چمتوالی پېل کړ، هغه سره ۵۷ برخې فوځ وه، چې ایټالوي، انګلیسي، فرانسوي، چکسلواکي فوځونه هم په کې ول، سربیره پر دوی د امریکا فوځ هم په کې وه، ۷۷۰۰ ټوپونه ورسره ول، په مقابل کې یې د استریا ۵۸ برخې فوځ او ۶۰۰۰ ټوپکي وې.

د اکتوبر ۲۹ پریکونې ورځ وه، د ایټالوي فوځ درې خونړۍ حملې وکړې، چې استریا ته ستره ضربه ورسوله، د جګړې په دوران کې د استریا فوځ کله دفاعي

جگړه کوله، کله به زړه نا زړه او به د ایټالوي فوځ په گرد او غبار کې ورک شول.

د اکتوبر په ۳۰-۳۱ استریا اصلي ماته وخوړه، په دې ورځ یې هر فوځي په یوازي ځان په جلا جلا ځایونو کې جگړه پېل کړې وه.

د نومبر په ۳ ماښام ایټالوي فوځ ترنیتینو په خپله ولکه کې راوستی وه، په دې جگړه کې نږدې ۵۰۰۰۰ تنه استریایي فوځ اسیر شو.

ایټالوي ته شانداره بریا او د بنمن ته یې شرمناکه ماتې په برخه ورورسیده، په دې ډول د لومړۍ نړیوالې جگړې دا جبهه هم له منځه ولاړه او جگړه په کې پای ته ورسیده.

د بالکانو جبهه او د بلغاریې ماته
د جگړې په دې وروستي کال دا جبهه ډېره مهمه وه، جرمني فوځ ددې ځای څخه لویدیځې جبهې ته غوښتل شوی وه.

اوس د بالکانو په جبهه کې بلغاریه یوازي پاتې وه او مقابله یې د متحدو هیوادونو د قوي او مسلح فوځ سره وه، اقتصاد یې په بشپړ ډول خراب شوی وه، متحدو هیوادونو پرې د سوداګرۍ ټولې لارې بندې کړې وې، د هیواد دننه یې د خوراک او څښاک په شیانو کې کموالی راغلی وه، د وسلو، بارودو او توپ خانې د کموالي سره هم وه.

د ۱۹۱۸ ز کال په جولای جنرال فرینچټ د لویدیځې جبهې څخه دې جبهې راوایرل شو، هغه یو تکړه فوځ او ښه اداره کوونکی وه، د هغه د لاس لاندې ۳۵۰۰۰۰ تنه مسلح فوځ وه، چې په لوړ همت او حوصلې سره یې جگړه کوله، متحدو فوځونو د یوې قوي پریکونې حملې پریکړه کړې وه، د ۱۹۱۸ ز کال په سپتمبر قوي گوله باري پېل شوه، په دې گوله باري کې د سربیا ۶ او د فرانسي دوه برخې فوځ مخکې لاړه، د سپتمبر په ۱۵ او ۱۶ یوه بله قوي حمله وشوه.

په دې حمله کې د یونان، انگلستان، فرانسې، ایټالېي او سربیا فوځ شامل وه، ددې حملې په پایله کې د بلغاريې فوځ شا تګ ته اړ شو او د سپټمبر د ۱۷ پورې متحد فوځ ۲۰ میله مخکې تګ کړی وه.

د ترکیې جبهه او د موسل خواته د متحد فوځ مخکې تګ انګلیسي فوځ چې کله بیت المقدس (یروشلم) ونيوه؛ نو سمدستي قوي بارانونه پېل شول او جنرال ایلن بی اړ شو، چې نوره جګړه ودروي، هغه غوښتل، چې د عربو په جبهه کې مخکې لاړ شي، د حجاز د ریل پټلۍ له منځه یوسي، تر څو د مسلمانانو دوه ستر مرکزونه مکه معظمه او مدینه منوره ونیسي او خپله پخوانۍ صلیبي دښمني یو ځل بیا ښکاره کړي، او یا کم از کم د ترکیې او عربو تر منځ اړیکې پرې کړي او د یوه بل نه یې لرې کړي.

ددې پلان د پلي کولو لپاره یې په عمان باندې حمله وکړه، دا ډېره قوي حمله وه، ترکیې فوځ یې په میرانه دفاع وکړه او جنرال ایلن بی یې شا تګ ته اړ کړ.

هغوی د اپریل په ۱۱ یو ځل بیا حمله وکړه، دا ځل دا حمله د مصر د تنګي لخوا شوې وه، دا ځل بیا انګلیسي فرنګي فوځ ناکام شو، جنرال ایلن بی خپل فوځ ته د فلسطین پورې د شا تګ امر وکړ.

د ایلن بی سره ډېر فوځ وه، یوه ترکیې د دوه انګلیسي فوځیانو سره جګړه کوله، ترکیې فوځ د ۳۰۰۰۰ تنو څخه کم وه، جنرال فالکن چې تېر کال دلته موجود وه، اوس یې لویدیځې جبهې ته غوښتی وه، د هغه پر ځای یې جنرال لیمین وان سینډرز د ترکیې او جرمني فوځ د مشرۍ لپاره رالیرلی وه، د مشرۍ په تبدیلی سره په جګړیزو تکتیکونو کې تغیر راغی.

د سپټمبر په ۱۹ جنرال ایلن بی د عربو په جبهه کې د جګړې لپاره خپل فوځ په اوو برخو ووېشه او هر یو ته یې د جلا لارې څخه د حملې امر ورکړ، ددې حملې پېل د مجیدو د جګړې څخه وشو، د پیاده فوځ سره هوايي فوځ هم ملګرتیا کوله، هوايي فوځ دومره ګوله باري وکړه، چې د څو ساعتونو پورې په سړکونو کې تګ راتګ بند وه، څو لوړ تعمیرونه په خاورو بدل شول او د ژوند یې فلج کړ.

لوی لارنس په خپله حمله کې د فلسطین او حجاز د ریل گاډي په پټلۍ باندې د ولکې کولو لپاره په دیرا باندې حمله وکړه او ویې نیوه، د نوي زیلاند او استریلیا فوځ عمان ونيوه او د ترکیي څلورم فوځ یې محاصره کړ، په پای کې ۱۰۰۰۰ تنه ترکیي فوځ اسیر شو.

انگلستان خپل پنځم صحرايي فوځ د دمشق د نیولو لپاره روان کړ، د ترکیي فوځ د لږ مقاومت نه وروسته یې د اکتوبر په لومړۍ نیټه دمشق ونيوه، د شپږم فوځ ۱۶ برخې د اکتوبر په ۱۶ هومز^۵ ونيوه، د انگلستان اووم فوځ نور مخکې تګ کاوه؛ مو د زکام وباء یې مخه ونيوله، پنځم فوځ نور هم مخکې لاړ او د اکتوبر په ۲۶ یې هری تین ونيوه.

بلخوا د ترکیي اقتصادي حالت ډېر خراب وه، مسلسل شکستونو یې مورال ډېر کړی وه، د جرمني په اړه خبرونو هم وار خطا کړي وه، په اکتوبر ۳۰-۱۹۱۸ د ترکیي جبهو ته خبر ورسیده، چې ترکیي فوځ وسله غورځولې او د سولې تړون یې لاسلیک کړی دی.

پنځم سپور انگلیسي فوځ په ۳۸ ورځو کې ۵۵۰ میلې مخکې تګ کړی وه، په مجموعي ټول ۷۵۰۰۰ ترکیي فوځ اسیر شوی وه.

د ۱۹۱۸ ز کال په فبرورۍ کې د میزوپوټامیا په جبهه کې د جنرال رابرت سن پر ځای جنرال هنري ولن مقرر شو، جنرال ولسن غوښتل، چې خپلې موخې باید د سیاست له لارې ترلاسه کړي، نه د فوځ په واسطه، هغه غوښتل، چې د ترکیي او جرمني فوځ څخه د رومانيي، جورجیا او اذربایجان د خلاصون لپاره باید ځانگړي اقدامات وکړل شي.

د اکتوبر د ۲۰ وروسته جنرال ولسن جنرال الیگزینډر ته امر وکړ، چې د موسل^۶ خواته مخکې تګ وکړي، په مقابل کې یې ترکیي جنرال اسماعیل حقي د سولې په

^۵ کې پروت دی (ژباړن) کیدای شي، چې موخه ترې اوسنی حمص وي، دا ښار اوس په شام (سوريه)
^۶ کیدای شي، چې موخه ترې اوسنی موصل وي، موصل په عراق کې پروت دی.

لار کې د پرمختګ لپاره خپل شا تګ ته اړ کړ او د زيب د سيند بلې خواته يې ورسوه.

د جنرال ولسن فوځ دومره چټک وه، چې په ۳۹ گينټو کې يې ۷۷ ميله واټن وواهه، دې نوي حالت ته په کتو سره اسماعيل حقي خپل فوځ بيا منظم کړ او د سيند سره نږدې يې مورچې جوړې کړې.

انگليسي فوځ د اکتوبر په ۲۶ د يوه پل پواسطه له سيند تېر شو او ۳۰ ميله وړاندې ورغلل، په دا بله ورځ ترکي جنرال خپل فوځ شرقت کلا ته ورسوه او د چمتوالي امر يې ورکړ.

د شرقت په سيمه د اکتوبر د ۲۹ پورې جگړه روانه وه، جنرال اسماعيل حقي کوبنس کاوه، چې جگړه ونکړي؛ ځکه چې نا اميده شوی وه، ماته خوړلي ترکي جنرال حقي د اکتوبر په ۳۰ خپله وسله وغورځوله، ۱۱۳۰۰ تنه يې اسيرشو او ۵۱ ټوپکي يې له لاسه ورکړې.

په دا بله ورځ د سولې تړون لاسليک او پلي شو؛ خو يو گروپ هندي فوځ يې د موسل د نيولو لپاره وليږه، په موسل کې هم ترکي فوځ وسله وغورځوله.

هلته جنرال حليل د شپږم فوځ مشر وه، د انگليسانو د قوي ټينگار په وجه يې وسله وغورځوله او تسليم شو، د ميزوپوتاميا په جبهه ۱۸۶۲۰ تنه انگليسي فوځ ووژل شو؛ خو د تېلو په ذخيره باندې د ولکې راوستلو لپاره ددې قربانۍ ورکول بې ځايه نه دي، په دې ډول په دې جبهه کې هم جگړه پای ته ورسیده.

هوايي جبهه

په ۱۹۱۸ ز کال کې په هوايي جبهه کې ښه والی او چټکتيا راغلې وه، په جنگي الوتکو کې مشين گڼې لگول شوې وې او د دښمن پر ضد يې جگړه کوله، په خندقونو کې د پټ دښمن لپاره دا يوه ښه وسيله وگرځيدله.

متحد فوځ د هوايي فوځ پواسطه ښه پروپاگند کاوه، هغوی په ختيزه جبهه کې د جرمني فوځ د مورال د ټيټولو لپاره د هوا څخه کاغذونه لاندې راغورځول، تر څو

د جگړې څخه د هغوی زړونه بد کړي، هغوی به یې د هیواد د خراب اقتصادي حالت نه ویرول او هم به یې د لوړې له لاسه د هغوی د خپلوانو د مرګ په اړه خبرونه ورکول.

سرکال الوتکو په الوتکو کې داسې مشین ګڼې ولګول شوې، چې د ودريدو پرته یې په مسلسل ډول ډزې کولې، چې په دې کار سره پېلوټ ته اسانتیا ورپه برخه کوله، اوس مشین ګڼ کولای شول، چې بې د ستونزې هرې خواته چې وغواړي ډزې وکړي.

د فلسطین په جبهه کې متحد فوځ د هوايي فوځ څخه ډېر کار واخسته، په ختیزه او لویډیزه جبهه کې یې هم ډېره مرسته ترې غوښته او دښمن ته یې زیات زیان واړوه.

دریمه برخه

د جگړې پای

جنگ بندي

دا د قوي جگړو د کال په نوم یادېږي، په دې کال کې هر هیواد د خپل دښمن هیواد د ماتولو کوښښ کاوه، دا د بشریت په تاریخ ځکه مهم دی، چې لومړۍ نړیواله جگړه په کې پای ته ورسیده، د انسانیت نور قتل عام ودریده، انسان یو ځل بیا ساه واخیسته.

په دې کال د جگړې د بندولو لپاره ډېرې هڅې وشوې، ځینو فوځي جنرالان سولې ته لېواله نه وه او جگړه یې د وروستیو میاشتو پورې روانه وساتله، دلته په لنډ ډول د جنگ بندۍ په لاملونو او سفارتي کوښښونو باندې خبرې کوو.

د جنگ بندۍ لاملونه

د ۱۹۱۴ ز کال د جولایي د ۲۸ څخه پیل شوې لومړۍ نړیوالې جگړې د ښکېلو هیوادونو اقتصادي، ټولنیز، سیاسي، رواني او ذهني و جسماني حالت ډېر زیات

خراب کړی وه او بنکيل هیوادونه د جگړې په ډگر کې د وسلې او فوځ د کموالي سره مخ ول.

د متحدو فوځونو حالت د خپلو بنو سفارتي اړیکو او په ښه ځای کې د موقعیت په درلودلو سره نسبتاً ښه وه، هغوی نوي هیوادونه په جگړه کې بنکيلول او نوي فوځونه یې جگړې ته لیږل.

بلخوا د جرمني پرته د ټولو مرکزي قوتونو سیاسي، اقتصادي حالت خراب وه او د زرگونو ستونز سره مخ ول، دغه هیوادونه د جرمني پرته د جگړې په پیل کې کمزوري معلومیدل، یوازې جرمني وه، چې ښه او قوي جگړه یې کوله، استریا خپل خراب حالت ته په کتو سره لومړی هیواد وه، چې د پټو تړونو له لارې یې جنگ بندي وکړه.

په جگړه کې د امریکا په داخلیدو سره تر ټولو زیات زیان جرمني ته ورسیده، امریکا د جرمني د سوداگریزې لارې د بندولو لپاره ښه اقدامات وکړل، متحد فوځونه مخکې په دې کار کې په بشپړ ډول ناکام شوي وه، امریکا د متحدو هیوادونو خوب چې د جرمني بشپړ ګیرول وه، ممکن کړ.

همدا کار وه، چې د جگړې مسیر یې بدل کړ، د ۱۹۱۸ ز کال په لومړیو شپږو میاشتو کې د سوداگریزې لارې د بندیدو په وجه د جرمني حالت ډېر خراب شوی وه، مزدورانو به شپه ورځ کار کاوه، چې ددې حالت ډېر په تنګ شوي وه او د ۱۹۱۸ ز کال په جنورۍ کې یې عمومي کاربندیز وکړ.

د جرمنیانو زړونه تنګ شوي او مات شوي وه، هغوی په سفارتي اړیکو کې هم ماته خوړلې وه، بلخوا یې د فوځ د کموالي سره مخ ول، همدا وجه وه، چې د جرمني په مشرانو کې د سولې پلویان زیات شوي وه.

د سوله خوښوونکو هیوادونو هڅې او د جرمني تیت شوی مورال وه، چې مشرانو نور د جگړې د جاري ساتلو پر ځای د سولې په خبرو باندې ټینګار کاوه،

جنرال لیوډنډروف د امریکا د ولسمشر ویلسن د سولې لپاره وړاندې شوی تړون ومانه.

د ماتو، داخلي انتشار او د دښمن د پروپاګند په پایله کې د فوځ سربیره عام خلک هم د جګړې بیزاره شوي وه، متحدو هیوادونو د جرمني دننه خراب حالت ته پوکی ورکوه.

د اکتوبر په میاشت کې د جرمني بحري بیړۍ بغاوت وکړ، د بغاوت د ارامولو ټول کوبښنونه ناکام شول او د نومبر په ۳ د کیل بندرګاه باغیانو ونیوله، ددې بغاوت د ارامولو لپاره ځمکنۍ فوځ ولیږل شو، دوی بغاوت ارام کړ؛ خو د بالتیک د بحیرې په بندرونو کې یې بیړۍ ونیولې او سره بیرغونه یې پرې لوړ کړل.

د جرمني دننه په بیویرا کې هم بغاوت وشو، هلته یې په دیوالونو باندې ورقي لګولې وې، چې بیویرا د مزدورانو او دهقانانو ازاد جمهوریت دی، ددې ټولو لامل متحد هیوادونه ول.

په دې حالاتو کې د جرمني چانسلر قیصر ته د تخت څخه د کوزیدو مشوره ورکړه، تر څو هیواد د کورنۍ جګړې او بد امنۍ څخه وساتل شي او یوازې د بهرني دښمن سره جګړه وکړای شي، د ډېر کشمکش وروسته د نومبر په ۹ چانسلر اعلان وکړ، چې قیصر دویم ویلیم د خپل تخت څخه کوز شوی دی.

اوس په هیواد کې د لیبرال ګوند سربیره سوسیالست او کمیونسټ ګوندونه هم فعال ول، دوی د پاچاهي نظام سره سخت مخالفت درلود، وروسته چانسلر میکس هم له خپلې دندې نه استعفاء ورکړه او د ایبرټ په مشرۍ یو موقت حکومت جوړ رامنځته شو، حکومت د مزدورانو او فوځ سره یو ځای د حکومت د جوړولو لپاره هڅې پیل کړې.

د قیصر ویلیم په استعفاء سره په پروسیا (جرمني) د لسګونو کلونو پاچاهي نظام پای ته ورسید، قیصر هیواد پرېښود او هالینډ ته ولاړ.

اخوا د جگړې په پېل سره د استريا حالت ډېر ښه نه وه، عام خلک د جگړې څخه ستړي شوي وه، د پاچا لومړي چارلس د تخت کيناستو (۲۱ نومبر ۱۹۱۶) څخه مخکې حکومت جرمني حکومت سره په اړيکه کې وه، تر څو جنگ بندي رامنځته شي، داخلي حالت سخت خراب ول، که چيرته د يوکرائن او روسيې سره د سولې تړون نه وای لاسليک شوای؛ نو پاچاهيت به يې چپه کړای وای.

د پاچاهي نظام د ساتلو لپاره پاچا ډېر کوښښونه کول، د اکتوبر په ۱۶ يې د ټولو قومونو نمائنده گان راوغوښتل، هغوی ته يې د خودمختارو حکومتونو د جوړولو وعده ورکړه او د پاچاهيت پر ځای يې د مرکزي حکومت د جوړولو ژمنه هم ورکړه؛ خو په حالاتو کې ښه والی رامنځته نشو، د چکسلواکيا د ازادۍ د تحريک مشر ماسارائک د چکسلواکيې د ازدي اعلان وکړ، دغه شخص په امريکا کې اوسيده او د امريکا څخه يې پناه اخيستي وه.

د هنګري کونسل د پاچاهيت نه د ازادۍ غوښتنه کوله، د استريا جرمني قوم د ازادې جرمن استريا د جوړولو لپاره د پاڅون پريکړه کړې وه، حالت ډېر خراب وه، پاچاهيت د ذلت سره مخ شوی وه او څو څو ځلې پاچا د متحدو فوځونو څخه د جنگ بندي غوښتنه کړې وه.

د ترکيې فوځي او سياسي حيثيت د لومړۍ نړيوالې جگړې د پېل څخه مخکې خراب شوی وه، هغه وخت چې کله يې د بالکانو په جگړه کې ماته وخوړه (۱۹۱۱-۱۲).

د ترکي فوځ د ماتې په وجه زيات زيان مسلمان امت ورسیده، فلسطين متحدو فوځونو ونيوه او خپل پخوانی خواهش يې پوره کړ، هلته يې د يهودو د ميشت کولو لپاره پلان جوړ کړ، د مسلمانانو د يو ځای والي او قوت ښه (خلافت) هم له منځه لاړ، خپل د خوښې اشخاص يې مشران وټاکل، تر څو په اسلامي هيوادونو باندې اصلي حکومت د لويديز وي.

په فلسطين، حجاز، مصر، شام او ميزوپوتاميا کې د ماتې وروسته د ترکيې اقتصادي، سياسي او جغرافيايي حالت ډېر کمزوری شو، عام خلک د لوړې سره مخ وه، همدا وجه وه، چې عام خلک د جگړې څخه بيزاره شوي وه.

سفارتي هڅې

۱۹۱۸ ز کال په سفارتي لحاظ ډېر مهم کال وه، د جنگ بندي لپاره په دې کال زياتې هڅې وشوې، د جنورۍ په ۵ انگليسي لومړي وزير لائيډ جارج چې د جرمني پر ضد يې نور هيوادونه جگړې ته هڅول، په يوه بيان کې وويل، چې د سولې د راوستو لپاره هر ډول کوښښ کوي، هغه د يوې نړيوالې ادارې په رامنځته کولو باندې ټينگار وکړ.

همدې دې ورته نظر د امريکا ولسمشر ويلسن هم د همدې کار د جنورۍ په ۸ څرگند کړ، هغه د سولې راوستو لپاره ۱۴ مادې وړاندې کړې او ځينې شرطونه يې هم وړاندې کړل، دا شرطونه نورو هيوادونو ډېر خوښ کړل او جرمني د همدې شرائطو په بنسټ سولې ته چمتوالی پېل کړ.

بلخوا، جنرال ليونډنروف فکر کاوه، چې کولای شي متحد فوځونه مات کړي او پاچا قيصر ويليم همده ورته نظر درلوده او جگړه يې روانه ساتلې وه؛ خو کله چې جرمني مشرانو خپل ماته وليده؛ نو د امريکايي ولسمشر په وړانديز يې غور کولو پېل کړل.

په همدې کال په پېل کې د جرمني او روسيې تر منځ د بريست-ليتوويسک تړون لاسليک شو، په دې ډول، چې:

۱- روسيې په لويديز سرحد کې کورلینډ، لويديز پولینډ او کارس سيمې پرېښودې.

۲- ترکيې اردهان او باتوم پرېښودل.

۳- (روسيې) فن لينډ، الينډائس، استونيا او لوانيا يې هم پرېښودل.

دا تړون د ۱۹۱۸ ز کال د مارچ په ۳ لاسلیک شو، د مارچ په ۱۸ روسي پارلمان پاس کړ.

د سپتمبر په ۲۶ بلغاريي د متحدو قوتونو سره په دې ډول تړون لاسلیک کړ.

۱- د بلغاريي فوځ به هیڅ حرکت نه کوي.

۲- بلغاریه به ټولې نیول شوې سیمې پریري.

۳- د بلغاريي د لاس لاندې ټول د حمل و نقل وسائل به د متحدو فوځونو په ولکه کې وي او بلغاریه به ترې تېریزي.

۴- بلغاریه به متحد فوځ ته د استریا دننه د جگړې کولو اجازه ورکوي.

د بلغاريي په ماتې سره ترکیه یوازې پاتې شوه، د ترکیي اړیکه د مرکزي قوتونو سره بیخي پرې شوه، چې په دې ډول جگړه جاري ساتل ورته ناشوني شوه، انور پاشا د خراب حالت په وجه استعفاء ورکړه، نوي حکومت د اکتوبر په ۱۴ د سولې غوښتنه وکړه او د اکتوبر په ۳۰ د جنگ بندۍ تړون لاسلیک شو؛ خو انګلیسي فوځ بیا هم د موسل خواته مخکې روان وه.

تړون په دې ډول وه:

۱- ترکی حکومت به دردانیل متحدو فوځونو ته خلاص پریري.

۲- ترکی فوځ به د دردانیل د بارودي سرنگونو په پاکولو کې مرسته کوي.

۳- په کلاګانو کې موجود ترکی فوځ به وسله غورځوي.

۴- مهم ځایونه به متحد فوځ ته ورکوي.

۵- ترکی بحري فوځ ته وسله غورځوي.

د استریا-هنګري د مشترک سلطنت دننه هم سیاسي استحکام له منځه تللی وه، پاچا د اکتوبر په ۲۷ متحد فوځ ته پیغام ورکړ، چې د هر ډول شرائطو لاندې سولې ته تیار دی، د نومبر په ۳ د ویلاګیوزتي سره نږدې تړون لاسلیک شو، داسې چې:

۱- استریا-هنګري به د تائروول، ډالمیشن د سمندرونو او د یوګوسلاویا د خلکو د غوښتل شویو سیمو نه تېرېږي.

۲- استریا-هنګري به خپلې ټولې ریل پټلۍ هم پرېږدي.

۳- متحد فوځ چې د استریا کومې سیمې وغواړي، د ولکې لاندې یې راوستی شي.

۴- استریا به متحد فوځ ته د استریا دننه د جګړې کولو اجازه ورکوي.

جرمني مشران د امریکا د ولسمشر ویلسن د ۱۴ مادو تړون په منلو چمتو شول؛ خو جرمني په متحدو قوتونو کې خپل ځای تر اوسه وه وپیژندلی، خپله ولسمشر ویلسن د جرمنیانو په نسبت د انگلستان نه ویره درلوده او فکر یې کاوه، چې انگلستان به په راتلونکي کې امریکا ته ګواښ جوړېږي.

د ولسمشر ویلسن ۱۴ نکتې

د امریکا ولسمشر د ۱۹۱۸ ز کال د جنورۍ په ۸ یو بیان جاري کړ، چې په هغه کې د سولې لپاره ۱۴ مادې وړاندې کړې وې، دغه مادې (شرطونه) ډېر خوښ کړای شول او جرمني هم د همدې تړون په بنسټ سولې ته حاضر شو.

د تړون مادې په دې ډول وې:

۱- د هیوادونو تر منځ دې د پټو تړونونو سلسله پای ته ورسېږي.

۲- جګړه وي که سوله، په هر ډول حالاتو کې دې د سمندرونو ازادي وساتل شي.

۳- د اقتصادي ستونزو د لرې کولو لپاره دې ټول هیوادونه ازاده سوداګري رامنځته کړي.

- ۴- هر هیواد دې د خپل هیواد د ساتلو لپاره لږ تر لږه د جگړې (دفاع) وسائل ولري؛ خو باید چې تضمین ورکړي.
- ۵- د مستعمرو خلکو ته دې مساوي حقوق ورکړل شي، د حکومت جوړولو په اړه باید د هغوی سره معامله وشي.
- ۶- د روسیې ټولې نیول شوي سیمې باید بېرته وروسپارل شي او خپل داخلي مسائل دې په خپله حل کړي.
- ۷- بیلجیم باید د یوه ازاد او خودمختاره هیواد په توګه وپیژندل شي.
- ۸- د فرانسې نیول شوي سیمې دې بېرته ورکړل شي، په ۱۸۷۱ ز کال کې نیول شوي الزاس او لورن دې هم وروسپارل شي.
- ۹- ایټالیا دې د قومیت په اساس یو هیواد شي.
- ۱۰- د استریا-هنګري اوسیدونکي باید ازاد او خودمختاره وي.
- ۱۱- رومانیه، سربیا او مونتي نیګرو دې ازاد او خودمختاره شي او سربیا دې ازادو اوبو ته پریښودل شي، بالکانی هیوادونه دې خپلو تاریخي سرحدونو پورې وتړل شي او سرحدونه دې د قومیت په اساس وویشل شي.
- ۱۲- د ترکیې اوسنی هیواد دې د ازاد او خودمختاره هیواد په توګه ومنل شي، نور حکومتونه چې د ترکی حکومت تابع دي، ازاد او خودمختاره کړل شي، دردانیل دې نړیوالو ته وسپارل شي، چې ټول په کې سمندري سوداګري وکړي او لاره دې ازاده پریښودل شي.
- ۱۳- پولینډ دې د ازاد هیواد په توګه رامنځته شي، تر هغه ځایه چې د کوم ځای پورې پولنډی قوم پروت وي.
- ۱۴- د لویو او کوچنیو هیوادونو سیاسي، سیمه ایزه او جغرافیایي ازادي او حیثیت دې یقیني شي او یو نړیوال مجلس دې جوړ کړای شي.

د جنگ بندۍ لومړني شرطونه

د جرمني د عامو خلکو د فکر برعکس د جنگ بندۍ لومړني شرائط ډېر سخت ول، د متحدو فوځونو مشر جنرال فوش او ملګرو يې داسې شرائط وړاندې کړي وه.

۱- الزاس او لورن او هم د رهائن د سيند لويديزې سيمې دې فرانسې ته ورکړل شي.

۲- جرمني دې خپل ټول توپونه، بحري بيړۍ او جنگي الوتکې متحدو فوځونو ته وسپاري.

۳- د متحدو فوځونو ټول اسير شوي فوځونه دې پرېښودل شي؛ خو جرمني د خپلو اسير شويو فوځونو غوښتنه نشي کولای.

۴- جرمني دې ټولې نيول شوې سيمې متحدو فوځونو ته وسپاري او د جګړې د پېل څخه مخکې پولو ته دې ننوځي.

جرمني چمتو نه وه، په دې شرائطو سولې ته حاضر شي؛ خو داخلي حالات ډېر خراب شوي وه، د جرمني ځينې داسې مشران هم ول، چې په هر ډول شرائطو سولې ته ليوال وه، همدا وجه وه، چې جنرال ليوډنبروف استعفاء ورکړه.

د نومبر په ۱۰ جنرال ايبرټ زړه نا زړه په جنگ بندۍ باندې راضي شو او د نمائنده گانو يې د نومبر په ۱۱ سهار ۶ د سولې تړون لاسليک کړ، چې د ورځې د ۱۱ بجو څخه يې پلي کيدل پېل شو، په دې ډول په ټولو جبهو کې جګړه بنده شوه او د انسانيت قتل عام پای ته ورسيدل.

د ورسلز د سولې تړون

د جنگ بندۍ وروسته د ۱۹۱۹ ز کال د جنورۍ په ۱۸ په پاريس کې د ورسلز په نوم د سولې کنفرانس جوړ شو، د کنفرانس ځانگړتيا دا وه، چې ټول نمائنده گان په کې د متحدو هيوادونو وه، مرکزي هيوادونو په کې کوم استازی نه درلود.

امريکايي ولسمشر ويلسن په دې ډول د چالاکی او هوښياری نه کار واخيسته، هغه په دې کنفرانس کې د کوښښ کاوه، چې شرطونه په جرمني باندې ومني او هم د غنیمت د مال معاملات حل کړي.

د فتح په وخت کې متحد هیوادونه ډېر زیات شوي وه، د پاریس په دې کنفرانس کې پریکړه وشوه، چې د پنځو سترو متحدو هیوادونو (انگلستان، فرانسې، امریکا، ایټالیا او جاپان) د هیوادو دوه دوه نمائنده گان دې یو کونسل (جرگه) جوړ کړي، چې ټول لس کسان شي، دوی دې غوښتنې ولیکي او څلور مشرانو (ویلسن، لائیډ جارج، د فرانسې لومړی وزیر کلیمنشو او د ایټالیا لومړی وزیر وتوریوارلینډ) ته وړاندې کړي.

د پاریس په کنفرانس کې ماهرینو د ټولو هیوادونو سیاسي، اقتصادي، ټولنیز، جنګي، تعمیری، زراعتي، معدني، نفوس، طبي او نور زیانونه و څیړل او بیا یې د جنګ بندۍ شرائط پورته ذکر شويو څلورو مشرانو ته وسپارل، جرمني د ټولې جګړې ذمه وار وپیژندل شو او د هر ډول زیان د تاوان په ورکولو یې اړ کړ.

د ورسنډ د سولې د تړون ۴۴۰ برخې وې او په ۲۰۰ مخونو کې لیکل شوی وه، د ۱۹۱۹ ز کال د مۍ په ۶ دا تړون ومنل شو.

په دې تړون باندې کتاب لیکل کیدای شي؛ خو موږ دلته یو څو هغه شرائط چې په تړون کې ذکر شوي وه، د بیلګې په ډول را اخلو.

۱- جرمني باید ټولې مستعمرې متحدو فوځونو ته وسپاري.

۲- جرمني باید الزاس او لورن فرانسې ته وسپاري.

۳- جرمني باید شلزویک (شلزویک) ډنمارک ته وسپاري.

۴- پوس، اپرسلیشیا او د پروس هغه سیمې چې پولینډي قوم په کې اوسیدلي، د پولینډ هیواد ته دې وسپارل شي.

۵- د میمل سیمه دې لتوانیا ته وسپارل شي.

- ۶- د بيلجيم په لويديز سرحد کې بيلجيمي سيمي دې بيرته بيلجيم ته وسپارل شي.
- ۷- دانزگ دې ازاد ښار پريښودل شي او حکومت دې نړيوالې ټولنې ته وسپارل شي.
- يوازې د پورته ذکر شويو اوو شرطونو په پايله کې جرمني د ۸۷ زره ميله مربع سيمي او ۷ لکه نفوس نه محروم شو.
- ۸- د جگړې د زيان تاوان به سمدستي نه معلومېږي، پريکړه به د ۱۹۲۱ ز کال پورې وشي؛ خو د پريکړې د کيدو پورې به جرمني ۲۰ اربه طلايي فرانکه متحدو فوځونو ته سپاري، چې وروسته به مجرا کيږي.
- ۹- جرمني به ټول بحري هوايي وسائل او ايستل شوي د ډبرو سکرو کانونه متحدو قوتونو ته سپاري، دا به هم د تاوان سره جمع کيږي.
- ۱۰- په راتلونکي کې به جرمني د يو لک څخه زيات فوځ نه ساتي او بحري فوځ به يې د ۱۵ زرو څخه زيات نه وي.
- ۱۱- جرمني به د جبري فوځي خدمت قانون له منځه وړي او په راتلونکي کې به يې بيا نه رامنځته کوي.
- ۱۲- د جرمني وسله او مهمات به هم د فوځ د اندازې هومره وي او ددې څخه بايد زيات جوړ نکړي، که يې داسې وکړل متحد فوځونه به بيا جگړه پيلوي.
- ۱۳- د رهاين لينډ په سيمه کې به د پنځوسو کيلومترو په اندازه خپلې کلاگانې ختموي او نور فوځي تعميرونه به ورانوي.
- ۱۴- د جرمني بحري فوځ به يوازې شپږ جنګي بيړۍ، شپږ کوچني کروزنه، ۱۲ تباھ کوونکي بيړۍ او ۱۲ تاريډو لري، ددې څخه بايد زيات جوړ نکړي.
- ۱۵- د جرمني څخه بهر نيول شوي ملکيتونه به جرمني ته بيا نه ورکول کيږي.

دا او دې ورته نور شرطونه د مۍ په ۷ جرمني ته وليږل شول او هغوی ته يې د تبصرې کولو لپاره وخت ورکړ، د مۍ په ۲۹ د جرمني د حکومت لخوا متبادل وړانديزونه وشول؛ خو د متحدو قوتونو لخوا يې هر څه رد شول او د جرمني څخه يې وغوښتل، چې ژر تر ژره دې د ورسلس په تړون باندې لاسليک وکړي.

د جرمني حکومتي مشرانو سخت عکس العمل وښوده، چې دا د امريکايي ولسمشر ويلسن د ۱۴ مادي تړون پر ضد دي او دا ډېر نا انصافه کړنه ده او موږ به په دې تړون باندې هيڅکله هم لاسليک ونکړو.

په متحدو قوتونو کې د انگلستان لومړي وزير د جرمني د ځينو وړانديزونو سره موافق وه؛ خو ويلسن او کلیمنشو نه غوښتل، چې په اصل متن (تړون) کې لاس وهنه وشي، د امريکايي ولسمشر ويلسن په چل او دوکه باندې جرمنيان پوه شول.

ويلسن پوه شوی وه، چې په اورپا کې د جرمني پرته هيڅ داسې هيواد نشته، چې د امريکا اغېز چلینج کړي.

جرمني په دې وخت کې په ستونزو او مصيبتونو کې وه، چانسلر شنائډن ددې ذلت لرونکي تړون د لاسليکولو څخه مخکې استعفاء ورکړه، اوس جرمني ولسمشر ايبېرټ باور د چانسلر په توگه وټاکه او امر يې وکړ، چې د متحدو قوتونو د غوښتنې سره سم کارونه پر مخ بوځي.

د جگړې زيانونه

د څلور نيمو کلونو وینو تويولو وروسته لومړۍ نړيواله جگړه پای ته ورسیده، په ميليونونو خلک غمجن شول، په لکونو لکونو ورک او بې کوره شول، ځمکې بارود لړلې شوې، د هيوادونو اقتصاد خراب شو او انسانان په رواني ناروغيو باندې اخته شول.

د بشريت په تاريخ کې دغې دردناکې او ريزدوونکې جگړې ته د اروپا جگړه هم وايي، د خونړيو حالاتو په وجه ورته نړيواله جگړه هم ويل کيږي، په دې جگړه کې انسانان د حيواناتو په شان ووژل شول.

د لومړۍ نړيوالې جگړې په جريان کې يوزاي اروپا نه بلکې ټوله نړۍ د سختو ستونزو سره مخ وه، په سمندرونو، هوا او ځمکو کې جگړه روانه وه.

د جگړې ماهرينو د جگړې زيانونه په دوه ډولو ویشلي دي.

۱- بلاواسطه زيانونه

۲ بالواسطه زيانونه

۱- بلاواسطه زيانونه

په دې کې هغه زيانونه شامل دي، چې په جگړه کې ښکېلو هيوادونو په وسلو، فوځي سامان الاتو، د فوځ په معاشاتو او نورو باندې مصرف کړې وي، د ۱۹۱۴ ز کال څخه دمخه په يوه جگړه کې هم داسې زيان نه وه شوی.

لومړۍ نړيواله جگړه چې د ۱۹۱۴ ز کال د جولايي په ۲۸ پېل او د ۱۹۱۸ ز کال د نومبر د ۱۱ پورې روانه وه، په مجموعي ډول په کې د ۱۸۶۳۳۳۶۳۷۰۰۰ امريکايي ډالرو په برابر بلاواسطه زيان شوی وه.

متحدو هيوادونو ته په هر لحاظ زيات زيان رسيدلی وه، بلخوا د مرکزي هيوادونو بلاواسطه زيان نسبتاً کم وه؛ خو بيا هم اقتصاد حالت يې ډېر خراب شوی وه.

د متحدو هيوادونو او ملگرو يې بلاواسطه زيان

شماره هيواد بلاواسطه جنګي زيان (ډالر)

۱ د امريکا متحده ايالات ۲۲۶۲۵۲۵۳۰۰۰

۲ لوی انگلستان ۳۵۳۳۴۰۱۲۰۰۰

۳ انگليسي مستعمره (کاناډا) ۱۶۶۵۵۷۶۰۰۰

۱۴۲۳۲۰۸۰۰۰	انگلیسي مستعمره (استراليا)	۴
۳۷۸۷۵۰۰۰۰	انگلیسي مستعمره (نوی زیلاند)	۵
۶۰۱۲۷۹۰۰۰	انگلیسي مستعمره (هند)	۶
۳۰۰۰۰۰۰۰۰	انگلیسي مستعمره (متحده جنوبي افريقا)	۷
۱۲۵۰۰۰۰۰۰	نوري مستعمرې	۸
۲۴۲۶۵۵۸۳۰۰۰	فرانسه	۹
۲۲۵۹۳۹۵۰۰۰۰	روسيه	۱۰
۱۲۴۱۳۹۹۸۹۹۹	ايتاليا	۱۱
۱۱۵۴۴۶۸۰۰۰	بيلجيم	۱۲
۱۶۰۰۰۰۰۰۰۰	رومانيه	۱۳
۴۰۰۰۰۰۰۰۰	جاپان	۱۴
۳۹۹۴۰۰۰۰۰	سربيا	۱۵
۲۷۰۰۰۰۰۰۰۰	يونان	۱۶
۵۰۰۰۰۰۰۰۰۰	نور متحد هيوادونه	۱۷

مجموعه: ۱۲۵۶۹۰۴۷۷۰۰

د مرکزي هېوادونو بلاواسطه جنګي زیان

شماره	هيواد	بلاواسطه جنګي زیان (امريکايي ډالر)
۱	جرمني	۳۷۷۷۵۰۰۰۰۰
۲	استريا-هنګري	۲۰۶۲۲۹۶۰۰۰۰
۳	ترکيه	۱۴۳۰۰۰۰۰۰۰
۴	بلغاریه	۸۱۵۲۰۰۰۰۰
	مجموعه	۶۰۶۴۳۱۶۰۰۰۰

۲- بالواسطه جنګي زیان

په دې کې وژل شوي انسانان، ودانۍ، تولیدات، املاک، جائدادونه او نور شامل دي.

وژل شوي انسانان

شماره	هيواد	د وژل شويو شمېر
۱	د امريکا متحده ايالات	۱۰۹۷۴۰
۲	لوی انگلستان	۸۳۹۹۰۴
۳	جرمني	۱۹۹۷۳۶۵
۴	فرانسه	۱۶۵۴۵۵۰

۱۱۳۲۵۰۰	استريا-هنګري	۵
۴۰۱۲۰۶۴	روسيه	۶
۲۷۲۰۰۰	بيلجيم	۷
۱۱۸۰۶۶۰	ايتاليا	۸
۷۵۷۳۴۳	سربيا	۹
۳۹۷۱۱۷	رومانيه	۱۰
۳۷۵۰۰	يونان	۱۱
۴۱۰۰	پرتګال	۱۲
۳۰۱	جاپان	۱۳
۴۸۸۷۸۹	ترکيه	۱۴
۱۰۶۶۸۷	بلغاریه	۱۵
۱۲۹۹۰۵۷۰	وژل شوی فوځ	
۱۲۹۹۰۵۷۰	بناري وژل شوي خلک	
۲۵۹۸۱۱۴۰	مجموعه	

د املاکو زیان

د جګړې په دوران کې د املاکو او جائدادونو درسته اندازه معلومول ستونزمن کار دی، مختلفو لیکوالانو تخمینی لیکلي دي، د لومړۍ نړیوالې جګړې د املاکو او جائدادونو مجموعي زیان ۳۶۷۶۰ میلیون ډالره اټکل شوی ده، چې د دوی څخه د

ځمکې زیان ۲۹۶۹۰ میلیون ډالره او سمندري زیان یې ۶۸۰۰ میلیون ډالره حساب شوی دی.

د تباه شویو سوداگریزو بحري بیړیو وزن نږدې ۱۵۳۹۸۳۹۲ ټنه وه، چې تخمینی قیمت یې ۳۰۰۰ میلیون ډالره حساب شوی دی.

د بي طرفه هیوادونو زیان

د جگړې په جریان کې بي طرفه هیوادونو د خپلې دفاع لپاره په خپلو پولو باندې فوځ اچولی وه، د خپلو بحري بیړیو د ساتنې لپاره یې ځانگړي اقدامات کړي وه، چې په دې باندې بي طرفه هیوادونو ډېر مصرف کړی وه.

د بي طرفه هیوادونو جنګي زیان نږدې ۱۷۵۰۰۰۰۰۰۰ ډالره حساب شوی دی.

د اروپا عمومي حالات

د لومړۍ نړیوالې جگړې په پای ته رسیدو د اروپا حالت داسې وه، لکه د یوه زلزلې ځپلې هیواد، گوله بارۍ ودان ځایونه ویجاړ کړي وه، هر خوا ټپیان خلک لیدل کیدل، یا هم داسې کسان لیدل کیدل، چې عمرونه زیات وه، ځوانه طبقه ډېره لږه تر سترگو کیده، د کونډو او یتیمانو یو زیات شمېر خلکو اسمان ته چیغې وهلې.

د حکومتونو سره د عامو خلکو د فلاح او بهبود لپاره هیڅ هم نه ول، خزاني بیخي خالي وې، نا امنی، لوږې او تندي اباد ځایونه گواښل.

په جگړه کې په مجموعي ډول د متحدو فوځونو ۵۱۵۲۱۱۵ تنه وژل شوي او ۱۲۸۳۱۰۰۴ تنه یې ټپیان ول، د اسیر شویو یا ورکو شویو فوځیانو شمېر یې ۴۱۲۱۰۹۰ تنه وه، په مجموعي ډول ۵۲,۳ سلنه فوځ یې له منځه تللی وه.

بلخوا د مرکزي هیوادونو د وژل شویو شمېر ۳۳۸۶۲۰۰ تنه وه، ۸۳۸۸۴۴۸ تنه یې ټپیان وه، اسیر یا ورک شوی فوځ ۳۶۲۹۸۲۹ تنه وه او په مجموعي ډول ۶۷,۴ سلنه فوځ یې له منځه تللی وه.

په مجموعي ډول په لومړۍ نړيواله جگړه کې ۸۵۳۸۳۱۵ تنه فوځ وژل شوی وه، ۲۱۲۱۹۴۵۲ تنه ټپيان ول، ۷۷۵۰۹۱۹ تنه اسير يا ورک شوي وه او ټول فوځ زيان ۵۷,۶ سلنه وه.

روسيه د تزار نیکولاس او د هغه د ادارې د نالایکو او ناپوهو مشرانو په وجه د بدتر حالت سره مخ شوې وه، په ښارونو کې د اړتیا وړ لومړني شیان نه ول، مزدور او کاریگر د لوړې مړه کیدل، د حالاتو د ښه کولو لپاره کارگرو د یهودي کارل مارکس نظریه منلې وه او د هغې په اساس یې خپل حقوق غوښتل.

کاربندیز کیده، عام خلک د حکومت نه بیزاره ول او په پای کې انقلاب د بغاوت رنگ خپل کړ، تزار نیکولاس یې د تخت څخه گوزار کړ او د هغه پر ځای انقلابي حکومت د لینن په مشرۍ رامنځته شو، لینن د مجبورۍ له وجې د جنگ بندۍ په تړون باندې لاسلیک وکړ.

ددې تړون له مخې روسیې:

یوکرانن، پولینډ، فن لینډ، لیتوانیا، استونیا او لتویا سیمې له لاسه ورکړې او هغه یې د ازادو هیوادونو په توگه په رسمیت وپیژندلې.

د جرمني حالت هم ډېر ښه نه وه، خلکو حوصلې له لاسه ورکړې وې، اقتصادي حالت خراب وه، د خوراک او څښاک قیمتونو له اسمان سره خبرې کولې.

د جمهوریت غوښتونکو، پاچاهیت غوښتونکو او کمیونسټانو تر منځ کشمکش روان وه، چې دې کشمکشونو خونړۍ رنگ خپلوه، شاهي کورنۍ یې ذلیلې کړې او له هیواده شړلې وه.

په هیواد کې د جمهوریت د رامنځته کولو لپاره هڅې روانې او اخر یې جمهوریت رامنځته کړ.

استریا هم خپلې ځینې سیمې له لاسه ورکړې، په شمالي صنعتي سیمو کې ازاده چکسلواکیه رامنځته شوه، په جنوبي سیمو کې یې یوگوسلاویا او هنگري هم د یوه ازاد حکومت په ډول رامنځته شوه.

په دې ډول د جگړې وروسته د استريا سره يوازې د ويانا سيمه پاتې شوه، د متحدو هيوادونو لخوا په استريا باندې قوي بنديزونه ولگول شول، اوس يې يوازې د ۳۰۰۰۰ فوځ او د دانيوب په سيند کې د درې بېړيو د ساتلو اجازه درلوده.

د ټولې اروپا نقشه بدله شوه، د ۱۹۱۴ ز کال دمخه اروپا اوس يوازې يوه کيسه گرځيدلې وه، څو نوي سلطنتونه رامنځته شوي وه او څو پخواني حکومتونه د خاورو سره خاورې شوي وه.

د ژباړې پاى

۲۰۱۳ اکتوبر ۲۴

مأخذونه:

A Conise History of World War 1

The rise and fall of the Great Powers by Paul Kennedy

History of Modern Europe

The Twenty Years Crises

A new History of Indo-Pakistan

The Struggle for Pakistan

د کتاب لیکوال د پورته مأخذونو سربیره د انټرنیټي ویبپاڼو نه هم ګټه اخیستې ده، چې شمېر ۲۶ ته رسیږي، دلته یې راوړل لږ ستونزمن وه، که چیرې ګوګل کې د لومړۍ نړیوالې جګړې په اړه پلټنه وکړی؛ نو ددې ویبپاڼو سربیره به د نورو زیاتو ویبپاڼو سره مخ شئ.

Get more e-books from www.ketabton.com
Ketabton.com: The Digital Library